

مَنْ كَذَبَ عَلَيَّ سَمِعَ عِدًّا أَفَلَيْتَبَوَّأُ مَفْعَدَهُ مِنَ النَّارِ

موضوع احادیث سے نیکے

اس کتاب میں احادیث موضوع کے متعلق شرعی نقطہ نظر بیان کیا گیا ہے، اور کچھ مردہ موضوع احادیث کو یکجا کیا گیا ہے تاکہ ان سے احتراز کیا جائے۔

مؤلف

مفتی سعید احمد قاسمی مجادری (گجرات)

ادارة الصدق، بی اہیل، گجرات



مَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهَا مِنَ النَّارِ

موضوع احادیث سے بچئے

اس کتاب میں احادیث موضوعہ کے متعلق شرعی نقطہ نظر بیان کیا گیا ہے، اور کچھ مروجہ موضوع احادیث کو یکجا کیا گیا ہے تاکہ ان سے احتراز کیا جائے۔

☆ مؤلف ☆

مفتی سعید احمد قاسمی مجادری (گجرات)

بِسْمِ اللّٰهِ الرَّحْمٰنِ الرَّحِیْمِ

کتاب	:	موضوع احادیث سے بچتے
مؤلف	:	مفتی سعید احمد قاسمی (گجرات)
صفحات	:	۳۰۳
طباعت اول	:	محرم الحرام ۱۴۳۴ھ مطابق ۲۰۱۲ء
طباعت دوم	:	شعبان ۱۴۳۵ھ مطابق ۲۰۱۴ء
قیمت	:	
کمپوزنگ	:	مولانا سفیان مجادری ۹۸۹۸۴۳۹۵۳۹

☆☆ ملنے کا پتہ ☆☆

مولانا رحمت اللہ مجادری ۹۵۱۰۵۱۱۱۳۶

مولانا شعیب صاحب مجادری (استاذ جامعہ فیضان القرآن، احمد آباد)

۹۸۹۸۷۳۹۵۰۵

نمبر شمار	فہرست مضامین	صفحہ نمبر
۱	انتساب	۱۳
۲	تائید و دعائیہ کلمات شیخ الحدیث حضرت مفتی آدم صاحب بھیلوئی	۱۴
۳	تقریظ حضرت مولانا شعیب صاحب پالن پوری صاحب	۱۷
۴	تقریظ حضرت مولانا محمد حنیف صاحب لوہاروی صاحب	۱۹
۵	پیش لفظ حضرت مولانا مفتی خالد سیف اللہ رحمانی صاحب	۲۱
۶	مقدمہ اشاعت ثانیہ	۲۴
۷	بعض سوالات کے جوابات	۲۵
۸	حرف آغاز	۲۸
۹	شیخ عبدالفتاح ابو غدہ کے مقدمہ کا اقتباس	۳۲

حصہ اولیٰ

۱۰	اہمیت وحی	۳۵
۱۱	وحی کی دو قسمیں	۳۶
۱۲	دونوں قسم کی وحی فی نفسہ واجب العمل ہے	۳۷
۱۳	آج یہ فرق مراتب کیوں؟	۳۸
۱۴	اس ضابطے کی تفصیل و تفریح	۳۸
۱۵	حدیث کی چند اقسام کا بیان	۴۰

۴۲	روایت حدیث میں صحابہ <small>رضی اللہ عنہم</small> کا احتیاط	۱۶
۴۵	عدالت صحابہ پر اہل سنت والجماعت کا اجماع	۱۷
۴۵	وضع حدیث کا آغاز	۱۸
۴۷	کتنی مقدار میں احادیث گھڑی گئیں	۱۹
۴۸	وضع حدیث کی مختلف شکلیں	۲۰
۴۹	وضع حدیث کے مقاصد	۲۱
۴۹	(۱) دین کو نقصان پہنچانا	۲۲
۵۰	(۲) اپنے نظریہ کی تائید	۲۳
۵۱	(۳) عمل پر آمادہ کرنا	۲۴
۵۱	(۴) دنیوی مفاد کا حصول	۲۵
۵۲	(۵) مستقل پیشہ	۲۶
۵۳	موضوعات کا انسداد خدا کی ذمہ داری میں	۲۷
۵۵	اللہ سے سچا وعدہ کس کا ہو سکتا ہے؟	۲۸
۵۸	علماء کی توجہ	۲۹
۵۹	سند کا اہتمام	۳۰
۶۰	رواۃ کی تفتیش	۳۱
۶۲	موضوعات کو یکجا کرنے کی کوشش	۳۲
۶۳	وضع کی کچھ علامتیں ہوتی ہیں	۳۳

۶۳	۳۴	سند میں وضع کی علامات
۶۵	۳۵	متن میں وضع کی علامات
۷۱	۳۶	جامع نکتہ
۷۱	۳۷	جن راویوں کی حدیث ناقابل قبول ہے

(احکامات و درایات)

۷۳	۳۸	وضع حدیث پر وعیدیں
۷۶	۳۹	طرق حدیث کی کثرت و قوت
۷۶	۴۰	وضع کا حکم شرعی
۷۸	۴۱	فضائل اور ترغیب و ترہیب میں وضع کا حکم
۷۸	۴۲	جرم کی سنگینی
۷۹	۴۳	شدت کی حکمت
۸۱	۴۴	واضعین کے ساتھ سختی
۸۳	۴۵	موضوع حدیث بیان کرنے پر وعیدیں
۸۴	۴۶	موضوع حدیث کو بیان کرنے کا شرعی حکم
۸۶	۴۷	اچھے مقصد سے موضوع روایت بیان کرنا
۸۷	۴۸	ترغیب و ترہیب والی موضوع حدیث کو بیان کرنا
۸۸	۴۹	موضوع روایت کو سند یا حوالے کے ساتھ بیان کرنا

- ۸۹ ۵۰ بے احتیاطی بھی باعث گناہ ہے
- ۹۱ ۵۱ علماء کا بیان
- ۹۳ ۵۲ اگر اتفاق سے روایت صحیح تھی تب بھی گناہ ہوگا
- ۹۴ ۵۳ احتیاط کا طریقہ
- ۹۶ ۵۴ اختلاف کی صورت میں
- ۹۸ ۵۵ طبقات کتب حدیث
- ۱۰۱ ۵۶ موجودہ صورت حال
- ۱۰۳ ۵۷ کثرت و عموم جواز کی دلیل نہیں ہے
- ۱۰۴ ۵۸ موضوعات کے پھیلنے کا ذمہ دار کون؟
- ۱۰۵ ۵۹ فکر کو تبدیل کرنے کی ضرورت
- ۱۰۷ ۶۰ صحابہ کرام کا طرز
- ۱۱۰ ۶۱ علامہ ذہبیؒ کی چشم کشا تحریر
- ۱۱۱ ۶۲ قبول روایت میں سامعین کی ذمہ داری
- ۱۱۴ ۶۳ صحابہؓ کا معمول
- ۱۱۸ ۶۴ واقعہ
- ۱۲۰ ۶۵ محدثین کا معمول
- ۱۲۲ ۶۶ ہماری کمزوری اور راہ عمل
- ۱۲۴ ۶۷ بے اصل روایات غیر معتبر ہیں

۱۲۶	۶۸	حفاظ حدیث کے بے اصل کہنے پر وضع کا حکم
۱۲۷	۶۹	جو روایت کتب متقدمین میں نہ ہو
۱۲۹	۷۰	ناقل کا اعتبار نہیں ہوگا
۱۳۰	۷۱	تنبیہ
۱۳۱	۷۲	موضوع روایت پر تکمیر کیجئے
۱۳۲	۷۳	کوئی لغو احساس مانع نہ ہو
۱۳۳	۷۴	نمونہ اسلاف
۱۳۵	۷۵	عجیب واقعہ
۱۳۶	۷۶	اصلاح و تنقید کا استقبال کیجئے
۱۳۷	۷۷	بلاد لیل کسی بات پر بضد رہنا جہالت ہے
۱۴۲	۷۸	مصلح و ناقد کو مخالف سمجھنا نادانی ہے
۱۴۴	۷۹	کسی حدیث کو موضوع کہنے میں احتیاط
۱۴۵	۸۰	احتیاط کا ایک پہلو
۱۴۷	۸۱	احتیاط کا دوسرا پہلو
۱۴۸	۸۲	وضع کا حکم لگانے کا حق کس کو ہے
۱۴۹	۸۳	جرات نارواں
۱۵۲	۸۴	غیر مقلدین کی حد تجاویز
۱۵۴	۸۵	موضوع اور ضعیف میں فرق ہے

۱۵۵	غیر مقلدین نے اس فاصلے کو ختم کر دیا	۸۶
۱۵۷	ضعیف حدیث بھی رحمت ہے	۸۷
۱۵۸	حدیث میں غیر مقلدین کی جہالت و خیانت	۸۸
۱۶۳	نتائج	۸۹
۱۶۴	غیر مقلدین کا اعتراض	۹۰
۱۶۶	موضوع حدیث پر عمل کرنا	۹۱
۱۶۸	موضوع حدیث تعدد طرق سے بھی قوی نہیں ہوگی	۹۲
۱۶۸	موضوع روایت کو آپ ﷺ کی طرف منسوب کئے بغیر بیان کرنا	۹۳
۱۶۹	صحابی کا قول	۹۴
۱۷۰	اسرائیلی روایات	۹۵
۱۷	اسرائیلیات کے متعلق نصوص میں اختلاف	۹۶
۱۷۳	تطبیق اور روایت کا حکم	۹۷
۱۷۴	اسناد کی جانچ میں بے جا غلو	۹۸
۱۷۷	بعض تاریخی روایات بھی واجب التحقیق ہے	۹۹

حصہ دوم

الموضوعات المروجة

۱۷۹	اس کو ضرور پڑھئے! ورنہ غلط فہمی کا امکان ہے	۱۰۰
-----	---	-----

۱۸۲	۱۰۱	صفات و افعال الہی
۱۸۴	۱۰۲	چند احادیث قدسیہ
۱۸۶	۱۰۳	انبیاء کے متعلق
۱۸۷	۱۰۴	حضرت ادریس <small>علیہ السلام</small> کا آسمان پر جانا
۱۸۹	۱۰۵	حضرت ایوب <small>علیہ السلام</small> کی بیماری کا ذکر
۱۹۰	۱۰۶	اس امت میں آنے کے لئے انبیاء کی دعا
۱۹۱	۱۰۷	رسول اللہ <small>صلی اللہ علیہ وسلم</small> کے متعلق
۱۹۷	۱۰۸	اگر آپ <small>صلی اللہ علیہ وسلم</small> نہ ہوتے تو عالم نہ ہوتا
۲۰۰	۱۰۹	رسول اللہ <small>صلی اللہ علیہ وسلم</small> کے وسیلے سے دعا کرنا
۲۰۱	۱۱۰	ایک صحابی کا حضور <small>صلی اللہ علیہ وسلم</small> سے بدلہ لینے کے لئے کھڑا ہونا
۲۰۴	۱۱۱	یعفور نامی گدھے کے متعلق
۲۰۶	۱۱۲	حضور <small>صلی اللہ علیہ وسلم</small> کا سایہ
۲۰۷	۱۱۳	معراج کے متعلق
۲۱۱	۱۱۴	محمد اور احمد نام کے فضائل
۲۱۳	۱۱۵	صحابہ کے متعلق
۲۱۸	۱۱۶	حضرت عمر <small>رضی اللہ عنہ</small> کا اپنے صاحبزادے پر حد جاری کرنا
۲۱۹	۱۱۷	میری امت کا اختلاف رحمت ہے
۲۲۰	۱۱۸	مومن کا جھوٹا

۲۲۰	۱۱۹	مومن کو خوش کرنا اور اس کی حاجت روائی
۲۲۱	۱۲۰	علم کے فضائل
۲۳۳	۱۲۱	علماء کی روشنائی
۲۳۴	۱۲۲	قرآن کے متعلق
۲۳۶	۱۲۳	بدھ کا دن
۲۳۶	۱۲۴	عصر کے بعد کا وقت
۲۳۷	۱۲۵	ماہ صفر
۲۳۷	۱۲۶	شب برأت (شعبان کی پندرہویں رات)
۲۴۱	۱۲۷	رجب کا مہینہ
۲۴۲	۱۲۸	ہندوستان سے فرحت بخش ہوا کا آنا
۲۴۳	۱۲۹	وضو کے متعلق
۲۴۵	۱۳۰	اذان کے متعلق
۲۴۶	۱۳۱	نماز کے متعلق
۲۵۳	۱۳۲	شادی شدہ کی نماز کی فضیلت
۲۵۴	۱۳۳	عمامہ باندھ کر نماز پڑھنے کی فضیلت
۲۵۷	۱۳۴	مسجد کے متعلق
۲۵۸	۱۳۵	رمضان المبارک کے متعلق
۲۵۹	۱۳۶	یوم عرفہ جمعہ کے دن واقع ہو

۲۶۰	۱۳۷	بچوں کے رونے کی حقیقت
۲۶۱	۱۳۸	عورتوں کے متعلق
۲۶۲	۱۳۹	رشتہ داری میں نکاح
۲۶۳	۱۴۰	جماع کی فضیلت
۲۶۴	۱۴۱	حاملہ کی فضیلت
۲۶۶	۱۴۲	کھانے کے متعلق
۲۶۶	۱۴۳	کھانے کے شروع اور اخیر میں نمک کھانا
۲۶۹	۱۴۴	دستر خوان پر باتیں کرنا
۲۶۹	۱۴۵	دستر خوان پر گرا ہوا کھالینا
۲۷۱	۱۴۶	بے گناہ کے ساتھ کھانا
۲۷۱	۱۴۷	انار میں جنت کا دانہ
۲۷۲	۱۴۸	ناخن کاٹنے کے متعلق
۲۷۴	۱۴۹	دنیا کے متعلق
۲۷۵	۱۵۰	غور و فکر کی فضیلت
۲۷۷	۱۵۱	قربانی کے متعلق
۲۷۸	۱۵۲	موت و مابعد الموت کا تذکرہ
۲۸۰	۱۵۳	قیامت کے دن سورج کی دوری
۲۸۱	۱۵۴	قیامت کے دن ماں کی طرف منسوب کر کے پکارا جانا

۲۸۲	۱۵۵	جنت میں ڈاڑھی
۲۸۳	۱۵۶	جہنم کا فنا ہونا
۲۸۴	۱۵۷	متفرق احادیث
۲۹۶	۱۵۸	اسرائیلیات
۲۹۹	۱۵۹	تحقیق طلب مروجہ احادیث
۳۰۰	۱۶۰	آخری بات
۳۰۱	۱۶۱	مآخذ و مراجع

انتساب

میں اپنی اس اولین خدمت کو میرے تمام محسنین کی طرف منسوب کرتا ہوں... جن میں سرفہرست آقائے مدنی، محبوب سبحانی، رحمت للعالمین کی ذات بابرکت ہیں، جن کے احسانات سے ایک میں کیا پوری انسانیت گراں بار ہے۔

آپ ﷺ کے بعد مخلوقات میں عاجز کے سب سے بڑے محسن اس کے والدین ہیں، پوری زندگی کوشش کے باوجود ان کے احسانات کا بدلہ نہیں دیا جاسکتا، ان کی فکروں، دعاؤں اور توجہات ہی کا یہ پھل ہے کہ آج بندے نے ایک علمی کام اپنی بساط کے مطابق انجام دیا۔

اور مادر علمی جامعہ قاسمیہ رتن پور کے وہ مشفق و مہربان اساتذہ بھی میرے محسنین میں ایک نمایاں مقام رکھتے ہیں جن کی ماتحتی میں رہ کر مادر علمی کے روح پرور اور عطر بیزالہ زار کے لہلہاتے پودوں سے بقدر توفیق تعلیم و تربیت کے پھول چنے۔

اور دیگر کرم فرماؤں کے نام.....

تائید و دعائیہ کلمات

شیخ طریقت، جانشین نبی رحمت، شیخ الحدیث حضرت مفتی آدم صاحب بھیلوئی
(دامت برکاتہم العالیہ)

الحمد لله وحده والصلاة والسلام على من لا نبي بعده

جو بات نبی کریم ﷺ نے نہ کہی ہو اس کی نسبت رسول اللہ ﷺ کی طرف کرنا،
اسی طرح جو کام نبی کریم ﷺ نے نہ کیا ہو اس کی نسبت رسول اللہ ﷺ کی طرف کرنا حرام
ہے، حدیث شریف میں اس پر دوزخ کی وعید آئی ہے، اسی طرح اس پر اللہ تعالیٰ کے شدید
غصہ کی اور لعنت کی وعیدیں بھی آئی ہیں، احادیث ملاحظہ فرمائیں...

(۱) من يقل على مالم اقل فليتبوا مقعده من النار

(بخاری شریف، ج اول، کتاب العلم)

ترجمہ: جو میری طرف ایسی بات کی نسبت کرے جو میں نے نہیں کہی اس کو چاہئے
کہ اپنا ٹھکانہ جہنم بنا لے۔

(۲) اشتد غضب الله على من كذب على متعمدا (الحدیث)

ترجمہ: اللہ تعالیٰ کو ایسے شخص پر بڑا غصہ آتا ہے جو میری طرف جان کر جھوٹی بات
منسوب کرے۔

(۳) من كذب على متعمدا فعليه لعنة الله و الملائكة الناس

اجمعين. (الحدیث)

ترجمہ: جو مجھ پر جھوٹ بولے گا اس پر اللہ کی، فرشتوں کی اور تمام لوگوں کی لعنت ہوگی۔

یہ غلط نسبت کرنا اچھے مقصد سے ہو تو بھی حرام ہے، مثلاً نیک اعمال پر ابھارنے یا برے کاموں سے بچانے لے لئے لوگوں کی گھڑی ہوئی احادیث کو بیان کرنا بھی حرام ہے۔
شرح مسلم شریف میں لکھا ہے:

لا فرق فی تحریم الکذب علیہ صَلَّى اللهُ عَلَيْهِ وَسَلَّمَ بین ما کان فی الاحکام
وما لا حکم فیہ کالترغیب والترہیب والمواعظ وغیر ذلک، فکلہ
حرام من اکبر الکبائر واقبح القبائح باجماع المسلمین۔

ترجمہ: رسول اللہ صَلَّى اللهُ عَلَيْهِ وَسَلَّمَ پر احکامات اور غیر احکامات میں جھوٹ بولنا حرام ہے،
غیر احکامات کی مثال ترغیب و ترہیب اور وعظ و نصیحت ہے، ان میں بھی من گھڑت احادیث
بیان کرنا حرام ہے، اور بالاتفاق سب سے بڑا گناہ ہے۔

امت میں صدیوں سے ایسی من گھڑت حدیثیں بہت پھیلی ہوئی تھیں، اس لئے ہر
زمانہ میں حضرات محدثین نے ایسی کتابیں لکھیں جن میں ان حدیثوں کا من گھڑت ہونا واضح
کیا، علامہ شیخ محمد بن طاہر رَبُّنِي نے ”تذکرۃ الموضوعات“ اور ملا علی قاری نے
”المصنوع“ اور علامہ سیوطی نے ”اللاالی المصنوعة“ اور حافظ ابن حجر عسقلانی نے
”اللاالی المنثورة“ اسی مقصد کے لئے لکھی تھیں، تاکہ امت ان گھڑی ہوئی احادیث سے
بچے، لیکن من گھڑت احادیث کے متعلق یہ کتابیں اور اس طرح کی دوسری کتابیں عربی زبان
میں تھیں، احقر کے علم میں اردو زبان میں کوئی کتاب نہیں تھی، اور ہمارے زمانے میں من

گھڑت حدیثوں کا بیان بہت زیادہ ہو گیا ہے، اس لئے اردو زبان میں ایسی کتاب لکھنے کی بہت سخت ضرورت تھی، جس میں مروجہ موضوع (گھڑی ہوئی) احادیث متقدمین محدثین کی عربی کتابوں کے حوالوں کے ساتھ بیان کی جاویں، اور ان کے بارے میں شرعی احکامات و ہدایات اور وعیدیں بھی مستند حوالوں کے ساتھ لکھی جاویں، لیکن یہ کام بہت ہی محنت طلب تھا، اور نازک بھی تھا، احقر نے جب یہ کتاب ”موضوع احادیث سے بچنے“ کا بغور مطالعہ کیا تو بہت ہی خوشی ہوئی کہ اللہ تعالیٰ نے اتنے اہم اور نازک کام کے لئے ہمارے ہی علاقہ پالن پور کے مجاہد گاؤں کے دینی و علمی مزاج پانے والے ایک جوان مفتی سعید احمد قاسمی - زادہ اللہ علما و عملا و باریک اللہ فی علومہ - کو منتخب فرمایا اور اپنی خاص توفیق سے نواز کر بہت ہی عمدہ اور عوام اور خواص دونوں کے لئے قابل استفادہ کتاب لکھوائی، اللہ تعالیٰ موصوف کی محنت کو قبول فرماوے، اور اس کتاب کو امت کے لئے نافع ترین اور مؤلف کے لئے ذریعہ نجات بناوے، آمین یا رب العالمین۔

دعا گو (حضرت مفتی) آدم (صاحب) بریلوئی

خادم حدیث و افتاء دار العلوم جامعہ نذیریہ، لاکھنؤ

ضلع بٹن، شمالی گجرات

۲۳ سوال ۱۴۳۴ھ

مطابق ۳۱ اگست ۲۰۱۳ء

تقریظ

حضرت مولانا شعیب صاحب پالن پوری (مجادری) دامت برکاتہم

(استاذ جامعہ فیضان القرآن احمد آباد)

رسول اللہ ﷺ پر نازل ہونے والی وحی دو قسموں پر مشتمل ہے، ایک قسم وہ ہے جس کی تلاوت کی جاتی ہے، اس کو وحی متلو کہا جاتا ہے، اور دوسری قسم وہ ہے جس کی تلاوت نہیں کی جاتی، اس کو وحی غیر متلو کہا جاتا ہے، وحی متلو کی حیثیت متن کی سی ہے، اور وحی غیر متلو کی حیثیت شرح کی سی ہے، قسم اول کا نام کلام اللہ ہے، اور قسم ثانی کا نام حدیث رسول اللہ ﷺ، حق جل مجدہ نے جس طرح قرآن کریم کی حفاظت کا وعدہ کیا ہے اسی طرح حدیث کی حفاظت کا وعدہ بھی فرمایا ہے، قرآن کریم کی طرح حدیث کی جیت بھی اہل حق کے نزدیک متفق علیہ ہے، جو ان دونوں کو تھامے گا گمراہی اسے چھو کر بھی نہیں گزر سکتی، قرآن کریم تصرف و تحریف سے ہمیشہ محفوظ رہا، حدیث بھی ایک زمانے تک اسی آن بان کے ساتھ چلی، لیکن ۴۰ھ کے بعد شیعہ، خوارج اور معتزلہ جیسے گمراہ فرقے تولد پذیر ہوئے، انہوں نے اپنے غلط مقاصد کے لئے حدیثیں گھڑنے کے کارخانے قائم کئے، اور اپنی طرف سے وضع کردہ عبارتوں پر حدیث کا لیبل چڑھانا شروع کر دیا، ان کی حالت ٹھیک وہی تھی جو علمائے بنو اسرائیل کی تھی کہ اپنی ذہنی اختراعات عوام الناس کو سناتے اور کہتے ہذا من عند اللہ، مسلم فرقوں میں بھی جب یہی روش راہ پانگی تو علمائے امت کو سدباب کے لئے قدم اٹھانا پڑا، ۵۰ھ کے بعد صحیح حدیثوں کو موضوع احادیث سے جدا کرنے کے لئے سند کو ناگزیر قرار دیا گیا، ابن سیرینؒ فرماتے ہیں

کہ جب فتنہ واقع ہوا اور گمراہ فرقے وجود میں آئے تو محدثین نے کہنا شروع کیا سموالنا رجالکم یعنی حدیث کی سند بیان کرو تا کہ دیکھا جائے کہ راوی اہل سنت میں سے ہے کہ اس کی روایت لی جائے، یا راوی گمراہ فرقوں میں سے ہے کہ اس کی حدیث نہ لی جائے، نیز ابن عباس فرماتے ہیں کہ جب لوگ ہر طرح کی سواری پر سوار ہونے لگے تو ہم نے ہر طرح کے راویوں سے حدیث لینا چھوڑ دیا، سند کے علاوہ فن جرح و تعدیل کا اجرا کیا گیا جس کی روشنی میں علمائے اسلام نے صحیح اور موضوع حدیثوں کے درمیان حد فاصل کھڑی کر دی، دودھ کا دودھ اور پانی کا پانی کر دیا۔

حدیثیں گھڑنا بڑی خطرناک بات ہے، حضور ﷺ نے گھڑنے والوں کو بڑی سخت وعیدیں سنائی ہیں، ایک مشہور حدیث ہے...

من کذب علی متعمدا فلیتبعوا مقعده من النار.

اسی حدیث کی روشنی میں علماء نے حدیث گھڑنے کو حرام قرار دیا ہے، اسی طرح موضوع حدیث کو بیان کرنا بھی بالاتفاق حرام ہے، دوسری طرف واعظین اور عوام کی زبان پر بہت ساری ایسی احادیث چڑھی ہوئی ہیں جن کو محدثین نے موضوع کہا ہے، اور کتنی احادیث تو ایسی ہوتی ہیں جن کا کتب حدیث میں نام و نشان نہیں ملتا۔

پیش نظر کتاب ”موضوع احادیث سے بچنے“ میں مصنف کتاب مفتی سعید احمد مجادری نے اس پھیلی ہوئی غلطی پر متنبہ کیا ہے، اور واضح انداز میں موضوع احادیث کے احکام بیان کئے ہیں، اور کچھ مروجہ احادیث موضوعہ کی نشاندہی بھی کی ہے، اور ہر بات مستند کتابوں کے حوالے کے ساتھ ہے، تاکہ بات پختگی کے ساتھ اہل علم کے سامنے آئے،

اور عوام و خواص اس غلط رجحان سے اپنے آپ کو بچائیں، موصوف اپنی محنت میں یقیناً کامیاب ہیں، مجھے خوشی ہے کہ اللہ تعالیٰ نے ان کے قلم سے حدیث کے سلسلہ میں ایک اہم خدمت لی، بندہ دعا گو ہے کہ یہ کتاب مفید ثابت ہو، اور اس کا نفع عام و تام ہو۔

محمد نعیب بن عثمان

۱۳/۴/۲۰۲۴ء

تقریظ

عالم ربانی حضرت مولانا محمد حنیف صاحب لوہاروی دامت فیوضہم
(شیخ الحدیث جامعہ کھر وڑ)

بسم اللہ الرحمن الرحیم

الحمد لله وكفى وسلام على عباده الذين اصطفى ، اما بعد!

قرآن کریم کے بعد امت کے پاس سب سے بڑا سرمایہ احادیث مبارکہ ہے، جو درحقیقت تفسیر ہے قرآن کی، اس عظیم سرمایہ میں بعض لوگوں نے رخنہ اندازی اور دروغ گوئی شروع کی، اس طرح کے عمل کو اصطلاح حدیث میں وضع حدیث سے تعبیر کیا گیا۔

اس کی ابتداء دوسری صدی ہجری سے ہی ہو چکی تھی، دنیا کا دستور ہے کہ جب کسی چیز کا بازار گرم ہوتا ہے تو مفاد پرست لوگ نقلی مال تیار کر کے اپنے ایجنٹوں کے ذریعہ اتنا پھیلاتے ہیں کہ اصل اور نقل میں فرق کرنا مشکل ہو جاتا ہے، اس سے صرف دنیوی معاملات

ہی متاثر نہیں ہوئے بلکہ دینی معاملات کے ساتھ بھی یہی معاملہ ہوا، جیسے عبد اللہ بن مسور بن عون مدائنی، ابوسعید عبدالقدوس بن حبیب شامی جن کے بارے میں عبد اللہ بن مبارک نے فرمایا میرے نزدیک ڈاکہ زنی عبدالقدوس سے روایت لینے سے بہتر ہے، اسی طرح محمد بن سعید المصلوب شامی اور ابو عبد الرحمن غیاث بن ابراہیم نخعی، ابو داؤد سلیمان بن عمرو نخعی وغیرہ بے شمار لوگوں نے احادیث کے وضع طریق کو اختیار کیا، اور اسی وجہ سے امام احمد نے اعلان فرمایا ثلاثة ليس لها اصل الملاحيم المغازی والتفسیر۔

بعض لوگوں نے اصلاح امت کے لئے احادیث کے وضع کو جائز قرار دیا، اور غلط دلائل سے استدلال کیا جس کا کوئی جواز نہیں ہو سکتا، من كذب على متعمدا فليتبوا مقعده من النار کے عموم سے تمام کی ممانعت ہے۔

لیکن اللہ تعالیٰ نے ﴿انا نحن نزلنا الذکر وانا له لحفظون﴾ میں جہاں حفاظت قرآن کی ذمہ داری لی ہے وہی پر ضمناً احادیث مبارکہ کی حفاظت کی ذمہ داری بھی لی ہے، چنانچہ شروع ہی سے ایسے نقادین اور اسماء رجال کے امام تیار ہوئے جنہوں نے صحیح کو غلط سے واضح کر کے پیش کیا، اس لئے کہ نبی ﷺ کے دین میں زیادتی ہے، نیز اس کا مطلب یہ ہے کہ جو بات نبی نے بیان نہیں کی وہ اب بیان ہو رہی ہے جو ﴿اليوم اكملت لكم دينكم﴾ کے بالکل خلاف ہے، یہی وجہ ہے کہ بعض حضرات صحابہ تو صحیح روایات کے اکتار میں بھی احتیاط فرماتے تھے، حضرت عمرؓ نے ایک مرتبہ حضرت ابو ہریرہؓ سے فرمایا کہ کیا آپ فلاں جگہ حضور ﷺ کے ساتھ موجود تھے جب ہم آپ کے ساتھ تھے، حضرت ابو ہریرہؓ نے فرمایا ہاں مجھے معلوم ہے نبی کریم ﷺ نے فرمایا من كذب على متعمدا فليتبوا

مقعده من النار تو حضرت عمرؓ نے فرمایا اذہب فحدث ، ابن عبدالبر نے اس کے ذیل میں جامع بیان العلم میں لکھا ہے کہ کثرت روایت کبھی غلطی کی طرف ڈال دیتی ہے، تو جب اکابر تو صحیح روایات کے انکار سے ڈرتے تھے تو وضع حدیث کی اجازت یا اس کو بیان کرنے کی اجازت کہاں سے ہو سکتی ہے، بعض اکابر کی رائے تو یہ ہے کہ واضعین حدیث کی توبہ قبول نہیں ہوتی، اگرچہ اس رائے سے اتفاق نہیں کیا گیا تاہم تشدد ضرور معلوم ہوتا ہے۔

الحمد للہ اس بات کو واضح کرنے کے لئے اور کچھ روایات جو امت میں چل پڑی ہیں ان کی وضاحت کے لئے مولانا سعید احمد مجادری نے قلم اٹھایا، اللہ ان کو جزائے خیر دے، آمین، البتہ یہ بہت حساس اور نازک فن ہے کہیں غیر حدیث کو حدیث اور حدیث کو غیر حدیث نہ کہہ دیا جائے، اللہ تعالیٰ مؤلف کتاب کو دنیا و آخرت میں بہتر بدلہ عطا فرمائے، اور کتاب کو امت کے لئے نافع بنائے۔

از بندہ : محمد حنیف لوہاری

دار العلوم کسرہ روٹ

پیش لفظ

فقہ العصر علامۃ الدہر حضرت مولانا خالد سیف اللہ رحمانی دامت برکاتہم العالیہ

(ناظم المعهد العالی الاسلامی، حیدرآباد)

وحی کی دو قسمیں ہیں، ایک وحی متلو، دوسرے وحی غیر متلو، وحی متلو اللہ تعالیٰ کا کلام ہے جو قرآن مجید کی شکل میں محفوظ ہے، اور وحی غیر متلو اللہ تعالیٰ کی وہ باتیں ہیں جنہیں الفاظ کا

پیر ہن رسول اللہ ﷺ نے دیا ہے، اللہ تعالیٰ کا ارشاد ہے: ﴿وما ينطق عن الهوى ان هو الا وحى يوحى﴾ (النجم ۳-۴) جس طرح اللہ تعالیٰ کے کلام میں کوئی اضافہ یا کوئی کمی یا کوئی تبدیلی گناہ اور سنگین جرم ہے، اسی طرح احادیث میں بھی کوئی اضافہ یا کوئی کمی یا کوئی تبدیلی انتہائی درجہ کی معصیت ہے، کیوں کہ رسول اللہ ﷺ کی طرف ایسی بات منسوب کرنا جو آپ سے ثابت نہ ہو جھوٹ ہے، اور کسی جھوٹی بات کو حضور ﷺ کی طرف منسوب کرنا موجب عقاب ہے، آپ ﷺ کا ارشاد ہے: من كذب على متعمدا فليتبوا مقعده من النار (ترمذی حدیث نمبر ۳۷۱۵۰)۔

جب حضرت عثمان غنیؓ کے عہد میں فتنوں نے سرابھارا، اور اس کے بعد سے نئے نئے فرقوں نے جنم لینا شروع کیا، تو حدیثیں گھڑنے کا بھی سلسلہ شروع ہو گیا، ہر فرقہ اپنی فکر کی تائید میں حدیثیں وضع کرتا، کوئی سیاسی مقاصد کے لئے احادیث گھڑتا، کوئی حصول زر کے لئے یہ کام کرتا، یہاں تک کہ بعض صوفیاء ترغیب و ترہیب کے لئے بھی وضع حدیث کا ارتکاب کرتے، چنانچہ ضرورت دامن گیر ہوئی کہ احادیث کے قبول و رد کے سلسلہ میں اصول وضع کئے جائیں، اس کے لئے رجال کا رتیار ہوئے جنہوں نے تحقیق رجال کا ایسا کارنامہ انجام دیا جو اپنی مثال آپ ہے، اور جرح و تعدیل ایک مستقل فن کی حیثیت سے وجود میں آ گیا، اللہ ان کو جزاء خیر عطاء فرمائے کہ انہوں نے کھر اور کھوٹا الگ کر دکھایا۔

اس وقت دو پہلو قابل افسوس ہے، ایک تو پیشہ وروا عظیمین ہیں جو اپنی تقریروں میں رنگ بھرنے کے لئے ہر رطب و یابس کو پیش کرتے رہتے ہیں، جن حدیثوں کا موضوع ہونا مسلم ہے ایسی بھی احادیث پیش کرنے سے گریز نہیں کرتے ہیں، اور عوام بھی ایسے مقررین کو

زیادہ پسند کرتی ہے، دوسرا قابل افسوس پہلوان بھائیوں کا ہے جو بغیر تحقیق کے احادیث کو موضوع قرار دینے میں سبقت لے جاتے ہیں، اور اس کے نتیجے میں بہت سی احادیث کا انکار کر بیٹھے ہیں، جہاں واعظین کی ذمہ داری ہے کہ وہ اپنی تقریروں کو دلچسپ بنانے کے لئے بغیر تحقیق کے حدیث پیش نہ کریں، اسی طرح بغیر تحقیق کے کسی حدیث پر موضوع کا حکم لگانے سے گریز کرنا بھی ضروری ہے۔

عربی زبان میں متقدمین و متاخرین علماء کی درجنوں کتابیں اس موضوع پر ملتی ہیں، اردو زبان میں بھی کچھ کام ہوا ہے لیکن اس پر مزید کام کی ضرورت ہے، اللہ جزاء خیر دے مجھی فی اللہ جناب سعید احمد قاسمی مجادری پالن پوری کو جنہوں نے اردو زبان میں اس موضوع پر کتاب لکھی، اور آغاز میں موضوع احادیث کی علامات، وضع احادیث کے اسباب اور حدیث وضع کرنے کے احکام کو بیان کیا، پھر ان احادیث پر گفتگو کی جو عوام کے درمیان مشہور ہو گئی ہیں، جب کہ وہ موضوع تھیں، مؤلف نے کسی بھی حدیث پر حکم لگاتے ہوئے مستند کتابوں سے استفادہ کیا ہے، اس لئے مؤلف کی یہ تالیف جو ”موضوع احادیث سے بچتے“ سے موسوم ہے ایک مفید اور قابل قدر کاوش ہے، اور طبقہ علماء اور طبقہ عوام دونوں کے لئے لائق مطالعہ اور معلومات میں اضافہ کا باعث ہے۔

دعاء ہے کہ اللہ تعالیٰ مؤلف کی اس علمی کاوش کو قبول فرمائے اور اسے سعادت دارین کا ذریعہ بنائے، آمین یا رب العالمین۔

مقدمہ اشاعت ثانیہ

اللہ کا شکر ہے کہ اس نے ایک گننام اور ہچمداں کی تحریر اور پیغام کو ایک بڑی تعداد تک پہنچایا، اگر بندہ اپنی ساری توانائی ختم کرتا تب بھی وہ کامیابی نہ ملتی جو ایک خدا کی مشیت پر ملی، وہ بڑا قادر مطلق ہے جو رات کی تاریکیوں میں سحر کا اجالا ہر سمت بکھیرتا ہے اسی طرح بے سرو سامانی کے عالم میں امید کی کرن نمودار کرتا ہے، اس محسن عظیم کا جس قدر شکر ادا کیا جائے کم ہے۔

آج اسی مہربان رب کی نظر عنایت نے کتاب کی دوبارہ اشاعت کا دن دکھایا، اسی کی رحمت و عنایت کی دستگیری نے کمزور اور در ماندہ مسافر کو ایک نئی طاقت بخشی، مہربان رب کی ان بے پناہ مہربانیوں پر میرا انگ انگ شکر گزاری میں مصروف ہے، اور سچ تو یہ ہے کہ اس کے لامحدود انعامات کے سامنے بندے کے کسی قول و فعل یا کسی احساس کو شکر گزاری سے تعبیر کرنا جرات اور خوش فہمی کے سوا کچھ نہیں، قارئین کی خدمت میں درخواست ہے۔

اخا العلم! لا تعجل لعیبِ مصنف
ولم تیقن زلةً منه تعرف
فگم أفسد الراوی کلاماً بنقله
وگم حرّف المنقول قومٌ وصحّفوا
وگم ناسخ أضحی لمعنی مغیّراً
وجاء بشیء لم یردّه المصنف

سعید احمد مجادری

محرم الحرام ۱۴۳۵ھ

بعض سوالات کے جوابات

بعض مخلصین نے ذہنی خلجان کو دور کرنے کے لئے کچھ سوالات کئے تھے، ان سوالات کا جواب دینے کے لئے اپنی طرف سے کچھ کہنے کے بجائے دیوبندی مکتب فکر کے ایک جید عالم دین حضرت مولانا عبداللحیؒ کا مکالمہ جو ایک سائل سے ہوا تھا پیش کرتا ہوں، حضرت مولانا عبداللحیؒ لکھنؤیؒ سے کسی نے حدیث کے متعلق سوالات کئے ہیں اور حضرتؒ نے ان کو جواب دیا ہے، یہ مکالمہ ہمارے موضوع سے تعلق رکھتا ہے، اور ہمارے بہت سے دماغ میں گردش کرنے والے سوالات کا جواب بھی ہے اس لئے اس کو یہاں نقل کیا جاتا ہے، اسی سے سوالات کا حل نکل آئے گا۔

سائل: یوم عاشوراء میں نماز کی تعداد اور اس کا طریقہ بتائیے، اور یہ بھی بیان کیجئے کہ ان کا کیا ثواب ہیں؟

مجیب: یوم عاشوراء میں کوئی خاص نماز کیت و کیفیت کی تعیین کے ساتھ مروی نہیں ہے، اور جو روایات مروی ہے وہ موضوع اور من گھڑت ہے اس پر عمل کرنا اور اس پر اعتماد کرنا ناجائز نہیں ہے۔

سائل: یوم عاشوراء کو دن اور رات کی مخصوص نمازیں اسی طرح دیگر ایام کی بعض مخصوص نمازیں صوفیائے کرام نے اپنی کتابوں میں بیان فرمائی ہیں، اور ان کے متعلق روایات بھی بیان فرمائی ہے، پھر کیسے ان پر عمل ناجائز ہوگا، اور کیسے ان کے موضوع اور من گھڑت ہونے کا فیصلہ کیا جائے گا۔

مجیب: ان کے بیان کرنے کا کوئی اعتبار نہیں کیا جائے گا، اس لئے کہ وہ نہ تو خود

محدثین میں سے ہیں اور نہ کسی محدث کی طرف روایت کو منسوب کیا ہے۔

سائل: کیا حاضر دماغی سے باتیں کر رہے ہو، اگر ان اکابرین کے بیان کا اعتبار نہیں ہوگا تو پھر کون ہیں جن کے بیان کرنے پر اعتماد کیا جائے۔

مجیب: یہ کوئی تعجب کی بات نہیں ہے، اس لئے کہ اللہ تعالیٰ نے ہر فن کا کسی نہ کسی کو ماہر بنایا ہے، کتنے علم فقہ کے سمندر میں غوطہ زنی کرنے والے احادیث کی تنقید میں مہارت نہیں رکھتے، اور کتنے ماہر نقاد محدثین کو علم فقہ سے کوئی تعلق نہیں ہے، کتنے علم تفسیر کے شہسوار حدیث میں صحیح و سقیم کی تمیز پر قادر نہیں ہیں، اور کتنے علوم باطنیہ میں مہارت رکھنے والے صوفی علوم ظاہری میں عاجز نظر آتے ہیں، پس ہر ایک کو اس کے صحیح مقام پر رکھنا چاہئے، (یعنی دوا صحیح ہے یا غلط اس کو معلوم کرنے کے لئے ڈاکٹر کے پاس جانا چاہئے نہ کہ انجینئر کے پاس)۔

سائل: پھر تو تعجب اور بڑے تعجب کی بات ہے کہ یہ مصنفین جو بڑے صوفیاء میں شمار ہوتے ہیں اور اولیاء اللہ کی فہرست میں ان کا نام لیا جاتا ہے، جو علوم باطنی کے علم بردار ہیں رسول اللہ ﷺ پر جھوٹ باندھے، جبکہ یہ بات مشہور ہے کہ رسول اللہ ﷺ کی طرف جھوٹ منسوب کرنا بڑا گناہ ہے۔

مجیب: ہرگز نہیں وہ حضرات تو اس سے منزہ ہیں کہ رسول اللہ ﷺ کوئی جھوٹ باندھے، اور جو بھی ان حضرات کی طرف وضع حدیث کی نسبت کرے وہ بڑا بد بخت انسان ہے۔

سائل: اگر یہ حضرات جھوٹ گھڑنے والے نہیں ہیں تو پھر کون ہے ان کا گھڑنے

مجیب: ان کو گھڑنے والے جاہل صوفیاء ہیں جو اپنی کم علمی اور جہالت کی وجہ سے لوگوں کو عمل پر آمادہ کرنے کے لئے حدیث گھڑنے کو جائز سمجھتے تھے، بلکہ اس کو ثواب کا کام سمجھتے تھے، یا ملحدین اور زنادقہ ہیں جنہوں نے دین کو نقصان پہنچانے کے لئے حدیثیں گھڑیں۔

سائل: پھر ہمارے مشائخ نے ان احادیث کو کیسے قبول کر دیا، اور اپنی کتابوں میں انہیں کیسے جگہ دے دی؟

مجیب: اس لئے کہ وہ ہر مومن کے ساتھ حسن ظن رکھتے تھے، ان کا خیال تھا کہ مومن ہرگز نبی ﷺ پر جھوٹ نہیں بول سکتا۔

سائل: بعض صوفیاء نے تو احادیث کی سندیں بھی بیان کی ہیں، پھر ان سند کے ہوتے ہوئے کیسے غیر معتبر کہہ سکتے ہیں؟

مجیب: جس نے سند بیان نہیں کی ہے اس کا اعتبار نہیں کیا جائے گا، اس لئے کہ اس کے اور رسول اللہ ﷺ کے درمیان اتنے سارے جنگلات ہیں جن کو عبور کرنے سے پہلے ہی سواریاں سانس توڑ دیتی ہیں، اور جس نے سند کے ساتھ بیان کیا ہے اس کی سند کے رواۃ کی تفتیش کی جائے گی۔ (الآثار المرفوعة)

حرف آغاز

بِسْمِ اللّٰهِ الرَّحْمٰنِ الرَّحِیْمِ

حامدا و مصلیا

یہ عاجز اولاً اپنی اس حقیر خدمت کو لے کر احکم الحاکمین کی بارگاہ میں حاضر ہوتا ہے، اور اپنے پروردگار کے سامنے دست بستہ، جبین نیاز خمیدہ جذبات لشکر کا ان الفاظ میں اظہار کرتا ہے کہ: اے آقا! ممنون ہوں جو نظر کرم مجھ پہ پڑی ہے، آقا! آپ ہی نے صلاحیتیں عطا کیں، آپ ہی نے حوصلہ دیا، اس خدمت میں آپ کی نظر عنایت کے سوا کچھ نہیں، یقیناً

کیا فائدہ فکر بیش و کم سے ہوگا
ہم کون ہیں جو کوئی کام ہم سے ہوگا
جو کچھ ہوا ہوا کرم سے تیرے
جو کچھ بھی ہوگا تیرے کرم سے ہوگا

اس کے بعد عرض ہے کہ.....

نبوت کا دروازہ بند ہے، اور اس آخری مذہب اسلام کو قیامت تک سارے انسانوں کے لیے مکمل اور ناقابل نسخ کر دیا گیا ہے، اس لئے اسلامی تعلیمات اور دینی اعمال و افکار کی بقا کے لیے ضروری ہے کہ امت نبوت کی وارث بن کر اشاعت و تبلیغ دین کے لئے قدم اٹھائے، الحمد للہ دور حاضر میں اسلامی تعلیمات کو پھیلانے اور بے دینی کو دور کرنے کی خوب محنتیں ہو رہی ہیں، ترغیب اور ترہیب سے لوگوں کے دلوں کو دستک دے کر دینی اعمال اور افکار پر آمادہ کیا جا رہا ہے، کہیں کوئی انجمن کام کر رہی ہے، کہیں فرداً فرداً کام ہو رہا ہے،

کوئی تقریر و بیان سے اشاعت دین کا کام انجام دے رہا ہے تو کوئی حق کی نمائندگی میں قلم کا زور ختم کر رہا ہے، الغرض دنیا میں بقائے اسلام و مسلمین کی محنت جاری ہے۔

اسلام کی ترجمانی میں مختلف آداب و شرائط میں سے ایک شرط یہ بھی ہے کہ اسلام کی ترجمانی صحیح اسلامی روایتوں سے کی جائے، اگر کسی نے اسلام کے کسی پہلو کو واضح کرنے اور اسلامی نقطہ نظر کو بیان کرنے کی کوشش کی لیکن اس میں اسلامی صحیح روایتوں کے بجائے من گھڑت باتوں کو پیش کیا تو وہ اسلام کی ترجمانی کے نام پر دھوکہ دینا ہوگا، اور اس سے اسلام کی اشاعت ہونے کے بجائے اسلام کی حقیقت پر دیزپردوں کی تہ جم جائے گی، پس سارے خدام دین کا فرض بنتا ہے کہ صرف صحیح احادیث اور معتبر روایات سے استفادہ کریں، اور دین کی طرف منسوب جو غلط احادیث پھیلی ہوئی ہیں ان سے احتراز کریں، مگر افسوس کی بات ہے کہ بہت سے امت کا درد و غم رکھنے والے اور اس کی اصلاح کے لئے قربانی دینے والے حضرات اپنی تقریر و تحریر کو موضوعات سے زینت دینے کی کوشش کرتے ہیں، دینی مضامین اور واعظوں کے بیانات میں موضوعات بڑی تعداد میں پائی جاتی ہیں، اور دن بدن یہ سلسلہ بڑھتا جا رہا ہے، حالانکہ موضوع حدیث کو بیان کرنا شریعت کی نظر میں بڑا سنگین گناہ سمجھا جاتا ہے، اس جھوٹ سے اسلام کے سچ کو بڑا نقصان ہو رہا ہے، اسلام اور مسلمانوں کی خیر خواہی کے لئے قربانی دینے والے، اور حفاظت اسلام، اور اشاعت دین کے لئے کمر بستہ ہونے والے حضرات موضوعات کی روایت کر کے اسلام کو فائدہ پہنچانے کے بجائے اس کے صاف شفاف، پر نور و بارونق اور چمکتے دکتے چہرے کو مسخ کر کے رکھ دیتے ہیں، اور ثواب کے بجائے گناہ کے مستحق ہوتے ہیں، اور بڑی مصیبت اس وقت پیش آتی ہے جب اس گناہ

کا صدور بڑوں سے زیادہ ہوتا ہے، کیوں کہ وعظ وارشاد کا موقع ان کو زیادہ ملتا ہے، اور وہ سلسلہ گفتگو میں راوی سے حسن ظن رکھتے ہوئے کسی بھی طرح کی روایت سے نہیں رکتے، بلکہ ہر طب و یا بس بیان کر دیتے ہیں، یحییٰ بن سعیدؒ فرماتے ہیں ما رأیت الصالحین فی شیء اشد فتنۃ منہم فی الحدیث (اللائی المصنوعۃ ۱/۲۱۶) میں نے حدیث کے معاملہ میں صالحین کو بہت زیادہ فتنہ کا شکار پایا ہے، ان کے صلاح و تقویٰ کی بنیاد پر وہ ہر دلعزیز ہوتے ہیں، اس لئے ان کی بیان کردہ روایتیں شہرت پا جاتی ہیں، اس طرح موضوعات کو بہت زیادہ فروغ مل جاتا ہے۔

یہ صورت حال دیکھ کر عاجز کو خیال آیا کہ کوئی ایسی کتاب سامنے آنی چاہئے جس میں موضوعات کے متعلق شریعت مقدسہ کے ارشادات و احکامات کا ذکر ہو، اور ایسی موضوع احادیث جو مروج ہیں ان کو جمع کیا جائے، یہ کتاب اسی خیال ذہنی کا وجود خارجی ہے، اس کتاب کے حصہ اول میں موضوع کی پہچان، اس کو روایت کرنے، اور اس پر عمل کرنے کا شرعی حکم اور دیگر متعلقات کا ذکر کیا گیا ہے، اس میں احادیث اور احادیث کا منشا واضح کرنے والے اقوال علماء کو ذکر کر کے موضوع حدیث کی شاعت کو نمایا کرنے کی کوشش کی گئی ہے، اور حصہ دوم میں مروجہ موضوعات کو جمع کیا ہے، اور اس میں عاجز نے اپنی بساط کے مطابق احتیاط سے کام لیا ہے، یہی وجہ ہے کہ حوالے ایک سے زیادہ دینے کی کوشش کی گئی ہے، نیز تشدد عالم کے انفرادی فیصلے کو قبول نہیں کیا ہے، تاکہ علم حدیث سے بالکل ناواقف بھی اس پر اعتماد کر سکے اس کی مزید وضاحت حصہ دوم کے شروع میں ملاحظہ فرمائیں۔

قارئین کتاب کی خدمت میں عرض ہے کہ پیش نظر کتاب کوئی علمی تحقیق نہیں ہے،

نہ کوئی مثالی مضمون نگاری سے اردو ادبیات میں اضافہ مقصود ہے، نہ اس میں دماغی تفریح کا سامان ہے، بلکہ یہ ایک پیغام ہے، ایک دعوت فکر و عمل ہے، اگر کسی نے اس دعوت پر لبیک کہا تو میری کتاب کا مقصد حاصل ہے، اور اگر اس سے بے اعتنائی برتی گئی تو خدمت کا مقصد فوت ہو جائے گا، پس اس کتاب کے مطالعہ کے دوران مقصد کو سامنے رکھ کر خدمت کو کامیاب بنانے میں مددگار بنیں، جزاکم اللہ خیرا۔

میں ان تمام حضرات کا صمیم قلب سے شکر گزار ہوں جنہوں نے اس کتاب کی تالیف و ترتیب میں کسی بھی طرح کا تعاون کیا ہے، خصوصاً میرے محترم ماموں کا جن کی ہمت افزائی میرے لئے مہمیز کا کام کر گئی، اللہ تعالیٰ ان تمام معاونین کی قربانیوں کو قبول فرما کر انہیں اپنے شایانِ شان بدلہ عنایت فرمائیں۔

اخیر میں اللہ تعالیٰ سے دعا ہے کہ اس حقیر خدمت کو شرفِ قبولیت سے نوازیں، اور مؤلف اور اس کے والدین کے لئے ذخیرہٴ آخرت بنائیں، اور اس کا نفع مع الدوام عام و تام فرمائیں، آمین۔ یا رب العالمین۔

سعید احمد مجادری

۲۲/مصرم الحرام ۱۴۳۴ھ

شیخ عبدالفتاح ابوعدہ کے مقدمہ کا اقتباس

یہ المصنوع پر لکھے ہوئے مقدمے کا اقتباس ہے، جس میں شیخ عبدالفتاح نے علماء اور طلباء کو ایک پیغام دیا ہے، میں وہ پیغام قارئین تک پہنچانا چاہتا ہوں، شیخ عبدالفتاح ابوعدہ کے نام سے کون عالم ناواقف ہوگا، ان کو اللہ کی طرف سے جو مقبولیت ملی ہے وہ محتاج بیان نہیں ہے، مختصر یہ کہ راسخ العلم ہونے کے ساتھ باعمل اور مخلص تھے، رسول اللہ ﷺ کا نام مبارک سن کر نمیدہ ہو جاتے، مولانا نور عالم خلیل امینی استاذ دارالعلوم دیوبند نے ”پس مرگ زندہ“ میں ان کے کمالات کا کھلے دل سے اعتراف کیا ہے، میں صرف یہ شعر نقل کرنا کافی سمجھتا ہوں جو مولانا نے شیخ کے متعلق لکھا ہے؛

جو ذکر کی گرمی سے شعلے کی طرح روشن
جو فکر کی سرعت میں بجلی سے زیادہ تیز

اب ذیل میں ترجمہ ملاحظہ ہو.....

بلاشبہ قدر و منزلت میں بڑھے ہوئے، بہت زیادہ اجر و ثواب رکھنے والے اور آخرت میں وافر ذخیرہ تیار کرنے والے اعمال میں سے صحیح حدیث کو موضوع سے الگ کرنا اور سچ اور جھوٹ کو ممتاز کرنا ہے، اسی سے حق کے طلب گاروں تک حق بات پہنچے گی، باطل اور باطل کے پرستاروں کی پردہ درمی ہوگی، آقائے مدنی ﷺ کی سنن و احادیث اوہام و خرافات اور گمراہ کن باتوں سے بچی رہیں گی، اور یہی ورطہ باطل میں پھنسنے سے خلاصی حاصل کرنے کا ذریعہ ہے۔

اہل علم حضرات اس بات کے ذمہ دار ہیں کہ وہ ایسی کتابیں عام کریں جن میں موضوع اور صحیح احادیث میں تمیز کی گئی ہو، کیوں کہ جب ایسی کتابیں عام ہوں گی تب ہی تو

لوگوں کو معلوم ہوگا کہ ہماری گفتگو میں اور ہماری معلومات میں کتنی باتیں صحیح ہیں، اور لوگ موضوعات کو چھوڑ کر صحیح احادیث کی طرف متوجہ ہوں گے، اور اس میں سراسر بھلائی ہے۔

بلکہ عوام کے افادے کے ساتھ طالب علم کی اعانت کی خاطر بھی ایسی کتابوں کی اشاعت ضروری ہے، کیوں کہ طالب علم تفسیر، حدیث، فقہ، تاریخ، لغت، نحو، صرف اور آداب و اخلاق وغیرہ مختلف فنون کی کتابیں پڑھتا ہے، اور ان میں کئی مقامات پر بغیر سند اور بغیر حوالے کے احادیث منقول ہوتی ہیں، طالب علم کو اس وقت اس حدیث کی تحقیق کا موقع نہیں ملتا اور وہ حدیث اس کی زبان زد ہو جاتی ہے، اور جس طرح اس نے بغیر حوالے کے پڑھی ہے اسی طرح بغیر حوالے کے بیان بھی کرتا رہتا ہے۔

طالب علم کو چاہئے کہ موضوعات کی کتابوں کا مطالعہ کیا کرے، بلکہ تحقیق کا شوق رکھنے والے طلباء کو چاہئے کہ وہ موضوعات کی کتابوں کو مستقل مطالعہ میں رکھیں، تاکہ صحیح احادیث کے ساتھ ساتھ موضوعات کا ذخیرہ بھی ان کے پاس رہے، اور خود بھی ان سے بچ سکیں، اور عوام کو بھی موضوعات سے آگاہ کر سکیں، اور اس میں بڑی خیر ہے۔ (مقدمہ)

المصنوع“)

حصہ اول

تَمہید

وضع حدیث کی ابتدا، اس کے مقاصد، اس کی
علامتیں اور اس کو روکنے کے لئے علماء کا اقدام

احکامات و ہدایات

موضوع احادیث کو روایت کرنے، اس پر عمل کرنے اور اس کے دیگر
متعلقات کے بارے میں شریعت کے احکامات کا بیان۔

بِسْمِ اللّٰهِ الرَّحْمٰنِ الرَّحِیْمِ

حامدا و مصليا

اہمیت وحی

اسلام: احکامات الہی کو ماننے اور اس پر عمل کرنے کا نام ہے، اور احکامات الہی کا جاننا وحی پر موقوف ہے، وحی کے ذریعے ہی اوامر و نواہی، حلال و حرام اور مستحب و مکروہ کا علم ہوتا ہے، اور تحصیل علم کے بعد ان پر عمل ممکن ہے، بغیر وحی کے نہ علم کا حصول ممکن ہے، اور نہ ہی عمل کا تصور ہو سکتا ہے۔

رسول اللہ ﷺ کو امت تک پہنچانے کے لئے اپنے رب کی طرف سے جو پیغام ملا اس کو وحی کہا جاتا ہے، وحی وہ دستور زندگی ہے جس کے مطابق زندگی گزارنے سے خالق زندگی کا وعدہ ہے کہ وہ دارین کی سعادتوں سے ہمکنار کرے گا، اسی سے تخلیق عالم کے مقصد کی تکمیل ہوتی ہے، اسی سے خالق و مخلوق کا رشتہ جڑا ہوا ہے، یہ وسیع عالم کی نیونگیاں، بلند آسمانوں کی پہنائیاں، سمندوں کی گہرائیاں، بادلوں سے باتیں کرنے والے پہاڑوں کی بلندیاں، اندھیری راتوں میں ٹٹمٹمانے والے ستاروں کی رعنائیاں، آفتاب و ماہتاب کی ضیاء پاشیاں، لالہ و گل کی حسن آفرینیاں، سن و ماہ اور شب و روز کی تبدیلیاں، روز افزوں ہونے

والی حیران کن ترقیاں فقط اسی کے فیض سے وجود کا لبادہ اوڑھے ہوئے ہیں، جس دن انسانیت وحی سے اعراض کرے گی کائنات کو بڑی بھاری تباہی کا سامنا کرنا پڑے گا، اور نظام عالم کا تار تار بکھیر دیا جائے گا الغرض اسی درجے بہا سے دو عالم تابناک ہیں، بغیر اس کے ظلمات بعضہا فوق بعض (تاریکیاں ہی تاریکیاں)۔

وحی کی دو قسمیں

وحی کی دو قسمیں ہیں (۱) وحی متلو (۲) وحی غیر متلو

وحی متلو: وہ وحی جس کی تلاوت کی جاتی ہے، اور وہ قرآن کریم ہے، قرآن کریم میں الفاظ و معانی دونوں اللہ تعالیٰ کی طرف سے نازل کردہ ہیں۔

وحی غیر متلو: وہ وحی جس کی تلاوت نہیں کی جاتی، اور وہ احادیث مبارکہ ہیں، احادیث میں مضمون تو اللہ تعالیٰ کی طرف سے ہوتا ہے البتہ الفاظ رسول اللہ ﷺ کی طرف سے ہوتے ہیں۔

ایک حدیث پاک میں ان دونوں کا ذکر آیا ہے، آپ ﷺ کا ارشاد ہے:

اوتیتُ القرآنَ و مثله معهُ.

”مجھے قرآن دیا گیا ہے اور اس کے ساتھ اسی جیسی دوسری تعلیمات بھی۔“

اس میں قرآن کریم کے ساتھ جن ”دوسری تعلیمات“ کا ذکر ہے اس سے مراد یہی

وحی غیر متلو ہے۔ (علوم القرآن ۴۱)

دونوں قسم کی وحی فی نفسہ واجب العمل ہے

جس طرح قرآن کریم میں اللہ تعالیٰ کو راضی کرنے والے اور نجات دلانے اعمال کی طرف رہبری کی گئی ہے اور اللہ تعالیٰ کو ناراض کرنے والے اور ہلاکت میں ڈالنے والے اعمال سے روکا گیا ہے اسی طرح احادیث میں بھی ان چیزوں کا سبق ملتا ہے، جس طرح قرآن کے احکامات کا ماننا ضروری ہے بالکل اسی طرح اور اسی درجہ میں احادیث کی تعلیمات کو بھی اپنانا ضروری ہے، کیونکہ احادیث کا مجموعہ بھی وحی کا حصہ ہے، اللہ تعالیٰ کا ارشاد ہے :

﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾

”اور وہ اپنی خواہش سے نہیں بولتے، جو کچھ کہتے ہیں وحی سے ہی کہتے ہیں“

لہذا ایک مسلمان پر قرآن کی طرح حدیث بھی واجب العمل ہے، اصول فقہ کی معروف و مشہور کتاب اصول الشاشی میں مصنفؒ تحریر فرماتے ہیں:

خبر رسول اللہ ﷺ بمنزلة الكتاب في حق لزوم العلم والعمل به۔

(اصول الشاشی ۷۳)

”رسول اللہ ﷺ کی حدیث علم حاصل ہونے اور اس پر عمل کرنے کے لزوم کے حق

میں کتاب اللہ یعنی قرآن کریم کے برابر ہے“

چنانچہ اگر کوئی شخص ہمارے نبی ﷺ کی زبان مبارک سے براہ راست کوئی حدیث سننے کے بعد اس کو ماننے سے انکار کر دے تو وہ کافر ہو جائے گا، کیونکہ اس نے وحی کے ایک حصہ کا انکار کر دیا، جبکہ ایمان کے لئے مکمل وحی کا ماننا ضروری تھا، پس یہ دونوں تار مل کر روشنی کا مینار کھڑا کریں گے، اگر ایک تار بھی کٹ گیا تو پھر روشنی غائب اور اندھیرا مسلط ہو جائے گا۔

آج یہ فرق مراتب کیوں؟

آج ہم جو یہ دیکھ رہے ہیں کہ قرآن کو علم و عمل میں مقدم سمجھا جاتا ہے (تقدس و تبرک میں تو اس کا درجہ واقعتاً بلند ترین ہے، کیوں کہ اس کے الفاظ بھی منزل من اللہ ہیں) حدیث کو اس سے کم، پھر حدیث میں بھی قوت و ضعف کے مختلف مراتب ہیں اس کی وجہ یہ ہے کہ حضور اقدس ﷺ کے بعد امت تک جو وحی کا علم پہنچا وہ براہ راست حضور اقدس ﷺ کی زبان مبارک سے نہیں سنا گیا ہے بلکہ راویوں کے واسطے سے پہنچا، اور راویوں میں جھوٹے بھی ہوتے ہیں سچے بھی ہوتے ہیں، کبھی پہنچانے والا ایک ہی آدمی ہوتا ہے اور کبھی جم غفیر کے توسط سے وہ علم امت تک پہنچتا ہے، اس لئے اب ان راویوں میں جتنے اسباب ایسے ہوں گے جن سے بات کی سچائی کا یقین ہوتا ہے اتنا ہی وہ علم قابل اعتماد ہوگا، اور جتنی ان صفات کی کمی ہوگی اتنا ہی اس علم سے اعتماد کم ہوتا جائے گا۔

اس ضابطے کی تفصیل و تفریع

چنانچہ قرآن کو ہم تک پہنچانے والے اتنے سارے لوگ ہیں کہ ان کا جھوٹ پر متفق ہونا عادتہ محال ہے، لہذا پورے یقین سے ہم کہہ سکتے ہیں کہ یہ اللہ کا وہی قرآن ہے جو ہمارے نبی ﷺ پر نازل ہوا تھا، اگر کسی نے اس کی ایک آیت کا بھی انکار کر دیا یا اس سے بھی کم کا انکار کیا تو وہ اسلام کی سرحد سے نکل جائے گا، اور یہی حال احادیث کے کچھ حصہ کا بھی ہے، یعنی وہ احادیث اتنی بڑی تعداد کے واسطے سے ہم تک پہنچی ہیں کہ ان کا جھوٹ

پر اتفاق کر لینا محال ہے، (اصطلاح حدیث میں اس کو حدیث متواتر کہا جاتا ہے) لہذا ان احادیث کا بھی وہی حکم ہوگا جو قرآن کریم کا ہے، یعنی ان کو ماننا ضروری ہے اور ان کو جھٹلانے والا بھی اسلام سے خارج ہو جائے گا، اصول الشاشی لے مصنف لکھتے ہیں:

ثم المتواتر یوجب العلم القطعی ویكون رده کفرا۔

(اصول الشاشی ۷۴)

”پھر حدیث متواتر علم یقینی کا فائدہ دیتی ہے، اور اس کو رد کرنا کفر ہے“

البتہ احادیث کا اکثر حصہ ہم تک ایک، دو یا تین راویوں کے واسطے سے پہنچا ہے، اس لئے ان کا وہ درجہ نہیں ہو سکتا جو قرآن اور احادیث متواترہ کا ہے، اور وہ احادیث (جن کے راوی ایک، دو یا تین ہیں) بھی سب درجہ میں برابر نہیں ہوں گی بلکہ راوی کے مراتب کے بقدر وہ بھی ایک دوسرے سے متفاوت ہوں گی، اگر کسی حدیث کا راوی سچا، متقی اور قوی الحافظ ہے تو اس کا درجہ اعلیٰ ہوگا، لیکن پھر بھی وہ حدیث قرآن کے درجے کو نہیں پہنچ سکتی، اس وجہ سے نہیں کہ وہ حدیث ہے بلکہ اس وجہ سے کہ اس کو بیان کرنے والا ایک ہی ہے، اور اگر راوی جھوٹا ہے، یا اس کا حافظہ بہت زیادہ کمزور ہے تو اس حدیث کا درجہ نہایت ہی کمزور ہوگا، اور یہ اس وجہ سے کہ اس کا بیان کرنے والا قابل اعتماد نہیں ہے، اگر بالفرض قرآن کی آیتوں کو بیان کرنے والے ایک دو راوی ہوتے تو ان کی بھی احادیث کی طرح اعلیٰ اور ادنیٰ کی تقسیم ہوتی، لیکن قرآن میں تو ایسا ہونے سے رہا، اس لئے قرآن حضور اقدس ﷺ کے زمانے میں جیسا قطعی الثبوت تھا آج بھی ویسا ہی قطعی الثبوت ہے، پس ساری وحی فی نفسہ واجب العمل ہے، اور سارے ہی احکام اسلام کو ماننا ضروری ہے، ایک حکم کا انکار۔ چاہے وہ حکم قرآن

میں ہو یا ہمارے نبی ﷺ کی زبان مبارک سے ملا ہو۔ کفر تک پہنچا دینے والا ہے لیکن ہم تک پہنچنے کے وسائل میں تفاوت ہونے کی بنیاد پر آج ہم فرق مراتب دیکھ رہے ہیں، اور حدیث میں مختلف درجات اور اقسام نظر آتے ہیں۔

حدیث کی چند اقسام کا بیان

یہاں احادیث کی وہ چند اقسام اور ان کی تعریفات بیان کی جاتی ہیں جو عام طور سے سننے اور اردو کتابوں میں پڑھنے کو ملتی ہیں، ان تعریفات سے قارئین پر یہ بات بھی واضح ہو جائے گی کہ حدیث کی قوت و ضعف کا دار و مدار سند اور رواۃ پر ہے۔

تعدادِ رواۃ کے اعتبار سے حدیث کی قسمیں:

حدیث متواتر: وہ حدیث جس کو روایت کرنے والے ہر زمانے میں اتنے سارے ہوں کہ ان کا جھوٹ پر متفق ہونا عاۃً محال ہو۔

خبر واحد: جو حدیث مذکورہ حالت میں نہ ہو (یعنی جو متواتر نہ ہو)

پھر خبر واحد کی تین قسمیں ہیں:

خبر مشہور: جس کے راوی ہر طبقہ میں دو سے زائد ہوں مگر تواتر کی تعداد سے کم

ہوں۔

خبر عزیز: جس کے راوی ہر طبقہ میں دو ہوں یعنی کسی طبقہ میں دو سے کم نہ ہوں

اگرچہ کسی طبقہ میں دو سے زیادہ بھی ہو گئے ہوں۔

خبر غریب: وہ ہے جس کا راوی صرف ایک ہو خواہ ہر طبقہ میں ایک ہو یا کسی طبقہ میں

زائد بھی ہو گئے ہوں۔

راویوں کے حالات کے اعتبار سے خبر واحد کی مختلف قسموں میں سے چند یہ ہیں:
 صحیح: وہ حدیث ہے جس کے تمام راوی عادل (جھوٹ اور منہیات شرعیہ سے بچے ہوئے) اور تام الضبط (قوی یادداشت والے) ہوں اور سند میں اتصال ہو (کہ ہر راوی دوسرے راوی سے ملا ہوا ہو) اور وہ شاذ نہ ہو (یعنی اس حدیث کی مخالفت اس سے زیادہ معتدراوی نہ کرتا ہو)

حسن: وہ حدیث ہے جس کے تمام راوی عادل ہوں سند میں اتصال ہو اور حدیث شاذ نہ ہو یہ ساری شرطیں تو صحیح کی موجود ہوں، البتہ اس کا کوئی راوی تام الضبط نہ ہو بلکہ خفیف الضبط ہو یعنی یادداشت میں کچھ کمی ہو۔

ضعیف: وہ حدیث جس میں صحیح اور حسن کے شرائط نہ پائے جائیں۔

منکر: جس کا راوی ضعیف ہو اور ثقہ راویوں کی مخالفت کرتا ہو۔

ایک قول یہ ہے کہ جس کا راوی فاسق ہو یا اس سے غلطیاں بہت ہوتی ہوں یا جو احادیث یاد کرنے میں اکثر غفلت برتتا ہو اگرچہ ثقہ راویوں کی مخالفت نہ کرتا ہو۔

متروک: وہ حدیث ہے جس کے راوی پر جھوٹ کی تہمت لگی ہو۔

موضوع: وہ حدیث ہے جس کا راوی حدیث میں جھوٹ بولنے والا ہو۔

مزید چند اصطلاحات حدیث:

مرفوع: وہ حدیث جس میں حضور اقدس ﷺ کے قول یا عمل کو بیان کیا گیا ہو۔

موقوف: وہ حدیث جس میں کسی صحابی کے قول یا عمل کو بیان کیا گیا ہو۔

معلق: وہ حدیث ہے جس کی سند سے ابتدائی حصہ حذف کر دیا گیا ہو۔

مرسل: کوئی تابعی صحابی کا ذکر کئے بغیر یہ کہے قال رسول اللہ ﷺ کذا

رسول اللہ ﷺ نے ایسا فرمایا۔

معضل: وہ حدیث ہے جس کی سند کے درمیان سے دو یا زیادہ راوی مسلسل حذف

ہو گئے ہوں۔

منقطع: وہ حدیث ہے جس کی سند کے درمیان سے ایک راوی حذف ہو گیا ہو یا

زیادہ راوی حذف ہوئے ہوں مگر مسلسل نہ ہوئے ہوں۔

ان اقسام کی پوری تفصیل مالہ وما علیہ کے ساتھ اصطلاح حدیث کی کتابوں میں

درج ہے، وہاں اس کی تفصیل دیکھی جاسکتی ہے، آئندہ صفحات میں مذکورہ اقسام میں سے

موضوع حدیث کے متعلق تفصیلی کلام کیا جائے گا۔

روایت حدیث میں صحابہ رضی اللہ عنہم کا احتیاط

زبان رسالت مآب سے احادیث کا وہ صاف شفاف چشمہ جاری ہوا جس میں

انسانیت کی فلاح و بہبودی کاراز چھپا ہوا تھا، جس میں زندگی گزارنے کا وہ سبق پڑھایا گیا تھا

کہ عقل انسانی اپنی پوری زور آزمائی کے بعد بھی وہ سبق حاصل کرنے سے پہلے ہی تھک کر رہ

جاتی، جب اس چشمہ نور کی ندیاں رواں ہوئیں تو جو لوگ اس سے پہلے پہلے فائدہ اٹھانے

والے تھے وہ بڑے جوہر شناس اور قدر داں تھے، انہوں نے اس سے خوب فائدہ اٹھایا اور

اس میں نہادھوکرا اپنے آپ کو برسوں کی پرانی آلائشوں سے پاک صاف کر دیا، اور اس جوہر

بے بہا کو اس قدر سینے سے لگایا کہ نہ اس کو ضائع ہونے دیا نہ اس میں جھوٹ کی آمیزش ہونے دی، صحابہ رضی اللہ عنہم کی یہ مقدس جماعت نہ کسی علم کو چھپا کر اس کو ضائع کرنے والی تھی، اور نہ اس میں جھوٹ ملا کر اس میں شکوک و شبہات پیدا کرنے والی تھی، ایک طرف علم کو نہ چھپانے کا حکم تھا، دوسری طرف احادیث میں اقل قلیل جھوٹ سے بھی سختی سے روکا گیا تھا، انہوں نے دونوں حکموں کو بخوبی انجام دیا، چنانچہ حضرت ابو ہریرہ رضی اللہ عنہ فرماتے ہیں:

لَوْ لَا آيْتَانِ أَنْزَلَهُمَا اللَّهُ فِي كِتَابِهِ مَا حَدَّثْتُكُمْ بِشَيْءٍ أَبَدًا، قَوْلُ
اللَّهِ عَزَّوَجَلَّ إِنَّ الَّذِينَ يَكْتُمُونَ مَا أَنْزَلْنَا مِنَ الْبَيِّنَاتِ الْآيَةِ. (بقرة

(۱۵۹) (بخاری - کتاب العلم، باب حفظ العلم -)

”اگر وہ دو آیتیں (علم چھپانے کی وعید میں) نہ ہوتیں جو قرآن کریم میں اللہ تعالیٰ نے نازل فرمائی ہیں تو میں کبھی بھی کوئی حدیث بیان نہ کرتا۔“

ہر صحابی کی یہ خواہش ہوتی تھی کہ حدیث بیان کرنے کی نوبت اس کو نہ آئے بلکہ کوئی دوسرا صحابی بیان کر کے تبلیغ حدیث کی ذمہ داری پوری کر دے، حضرت عبدالرحمن بن ابی لیلیٰ فرماتے ہیں

أَدْرَكْتُ فِي هَذَا الْمَسْجِدِ عِشْرِينَ وَمِائَةً مِنَ الْأَنْصَارِ وَمَا مِنْهُمْ مِنْ
أَحَدٍ يُحَدِّثُ بِحَدِيثِ الْأَوْدَانِ إِخَاهَ كَفَاهَ الْحَدِيثِ۔

(سنن دارمی - باب من هاب الفتيا - ۶۵)

”میں نے اس مسجد (کوفہ) میں ایک سو بیس انصاری صحابہ ایسے دیکھے ہیں کہ ان میں سے ہر ایک یہ خواہش کرتا کہ کوئی دوسرا صحابی حدیث بیان کر کے ان کی طرف سے کافی

ہو جائے۔“

اور جب کوئی بیان کرتا تو بڑے احتیاط سے کانپتے ہوئے لرزتے ہوئے بیان کرتا،
ابن سیرینؒ کہتے ہیں کہ:

كَانَ ابْنُ مَسْعُودٍ إِذَا حَدَّثَ عَنْ رَسُولِ اللَّهِ ﷺ فِي الْإِيَّامِ تَزْبُدُ
وَجْهَهُ وَقَالَ هَكَذَا أَوْ نَحْوَهُ هَكَذَا أَوْ نَحْوَهُ۔ (سنن دارمی ۱/۹۶)

”جب ابن مسعودؓ رسول اللہ ﷺ سے کوئی حدیث بیان کرتے تو آپ کا چہرہ
متغیر ہو جاتا اور فرماتے کہ یہ فرمایا اس جیسا، یہ فرمایا اس جیسا۔“

حضرت انسؓ کا بھی یہی طرز عمل نقل کیا گیا ہے:

كَانَ ابْنُ مَسْعُودٍ إِذَا حَدَّثَ
عَنِ النَّبِيِّ ﷺ حَدِيثًا فَفَرَّخَ مِنْهُ قَالًا أَوْ كَمَا قَالَ رَسُولُ اللَّهِ ﷺ
(دارمی ۱/۹۶ // المستدرک علی الصحیحین للحاکم)

”حضرت انسؓ رسول اللہ ﷺ سے حدیث کم بیان کیا کرتے تھے اور جب بیان
کرتے تو بعد میں او کما قال ﷺ کہہ دیتے۔“

طبرانی نے حضرت عثمانؓ کے متعلق اور مسند احمد، نسائی وغیرہ میں حضرت
معاویہؓ کے بارے میں نقل کیا گیا ہے کہ وہ کم حدیث نقل کرنے والے تھے، ایک روایت
میں ہے کہ حضرت عمرؓ نے ایک جماعت کو کو فروانہ کرتے ہوئے یہ نصیحت کی تھی کہ رسول
اللہ ﷺ سے روایتیں کم بیان کرنا۔ (دارمی ۱/۹۶)

حافظ جلال الدین سیوطیؒ نے ”تخذیر الخواص“ میں اور بھی ایسی روایتیں نقل فرمائی

ہیں جن میں صحابہ رضی اللہ عنہم کے احتیاط کا ذکر ملتا ہے۔

عدالت صحابہ پر اہل سنت والجماعت کا اجماع

الغرض صحابہ رضی اللہ عنہم کی جماعت نے احادیث کا ذخیرہ بے کم و کاست اپنے بعد والوں کے ہاتھوں میں دے دیا، کسی ایک صحابی نے بھی حدیث کے باب میں جھوٹ نہیں بولا، چنانچہ ساری امت کا اس پر اجماع ہے کہ ”الصحابۃ کلہم عدول“ صحابہ رضی اللہ عنہم سارے کے سارے عادل تھے، جھوٹ کا سایہ بھی ان حضرات مولیٰ صفات پر نہیں پڑا تھا، بقول اقبالؒ

نقش ہے صفحہ ہستی پہ صداقت ان کی

اسی وجہ سے روایت کا درجہ معلوم کرنے کے لئے صحابہ کے بعد کے راویوں کو دیکھا جاتا ہے وہ کیسے ہیں، جب سند کا سلسلہ صحابی تک پہنچ گیا اب وہ روایت مضبوط ہوگئی چاہے وہ کوئی بھی صحابی ہو چھوٹا ہو یا بڑا، ایک دور روایت بیان کرنے والا ہو یا سینکڑوں روایات بیان کرنے والا ہو، بعض لوگوں نے بعض صحابہ پر شک و شبہ ظاہر کیا ہے لیکن امت نے اس رائے کو رائے کے دانے کے برابر کی اہمیت نہیں دی، بلکہ اس کو پاگل کی بکواس یا دشمن کی بھڑاس سمجھ کر ردی کی ٹوکری میں ڈال دیا۔

وضع حدیث کا آغاز

صحابہ کے دور میں کذب بیانی کا نام و نشان نہیں تھا، جب حضرت عثمانؓ کی شہادت

کا الم انگیز سانحہ رونما ہوا اس کے بعد امت میں کچھ گمراہ فرقے وجود میں آئے، جیسے شیعہ، روافض، خوارج وغیرہ، اور حق و باطل کی کشمکش شروع ہوگئی، اور آراء و نظریات میں زبردست ٹکراؤ پیدا ہو گیا اس وقت ان گمراہ فرقوں نے اپنے نظریات کے مطابق احادیث کو وضع کرنا شروع کر دیا، ابن سیرین فرماتے ہیں:

لم یکونوا یسألون عن الاسناد فلما وقعت الفتنة قالوا سمو لنا

رجالکم۔ (مقدمة صحیح مسلم)

”محدثین اسناد کے متعلق کچھ نہیں پوچھتے تھے لیکن جب فتنہ واقع ہوا تو محدثین نے یہ کہنا شروع کر دیا کہ تمہاری بیان کردہ حدیث کے رواۃ بیان کرو“۔

حافظ ابن حجر عسقلانی فرماتے:

اول من کذب عبد الله بن سبا۔

”روایات کے سلسلے میں جس شخص نے جھوٹ چلایا وہ عبد اللہ بن سبا تھا“

(فن اسماء الرجال ۲۸)

حضرت علیؑ نے ان کے بارے میں فرمایا تھا:

قاتلهم الله ای عصابة بیضاء سودوا وای حدیث من حدیث

رسول الله ﷺ افسدوا۔

”خدا انہیں ہلاک کرے، کتنی روشن جماعت کو انہوں نے سیاہ کیا اور رسول اللہ

ﷺ کی کتنی حدیثوں کو انہوں نے بگاڑا“۔ (فن اسماء الرجال ۲۸)

پھر ان گمراہ فرقوں اور راہ حق سے بھٹک جانے والوں کے نقش قدم پر اہل حق

میں سے بعض جاہلوں نے چلنا شروع کیا، اور انہوں نے بھی اپنے مسلک کی تائید اور گمراہ فرقوں کے جواب میں حدیثیں وضع کیں، شیعوں اور روافض نے حضرت علیؑ کے حق میں اور حضرت معاویہؓ کے خلاف احادیث وضع کیں تو بعض جاہل اہل سنت نے حضرت معاویہؓ کے فضائل میں احادیث گھڑیں، ملا علی قاری ابن قیم جوزیؒ سے نقل کرتے ہوئے لکھتے ہیں:

ومن ذلك ما وضعه بعض جهلة اهل السنة في فضائل
معاويةؓ۔ (الاسرار المرفوعة ۴۵۵)

”اور موضوعات میں سے وہ احادیث بھی ہیں جو بعض جاہل اہل سنت نے حضرت معاویہؓ کے فضائل میں وضع کیں۔“

کتنی مقدار میں احادیث گھڑی گئیں

رفتہ رفتہ احادیث گھڑنے کا سلسلہ بڑھتا ہی گیا اور ان گمراہ فرقوں نے اتنی حدیثیں وضع کیں کہ بس الامان الحفیظ... ابو یعلیٰ خلیلی کا بیان ہے:

وضعت الرافضة في فضائل عليؑ واهل بيته نحو ثلاث مائة
الف حدیث۔ (الاسرار المرفوعة ۴۵۵)

”روافض نے حضرت علیؑ اور ان کے اہل خانہ کے فضائل میں تقریباً تین لاکھ حدیثیں وضع کیں۔“

حماد بن زید فرماتے ہیں کہ زنادقہ نے رسول اللہ ﷺ کی طرف منسوب کر کے بارہ

ہزار حدیثیں گھڑی ہیں۔

حضرت مہدیؑ فرماتے ہیں کہ ایک زندیق نے میرے سامنے اقرار کیا کہ اس نے چار سو احادیث گھڑی ہیں۔

ہارون رشید کے سامنے ایک زندیق نے اقرار کیا کہ اس نے چار ہزار احادیث وضع کی ہیں۔ (الاسرار المرفوعة)

ابن لہیعؒ کہتے ہیں کہ خوارج کے ایک شیخ نے بیان کیا ہے کہ:

ان هذه الاحادیث دین فانظروا عمن تأخذون دینکم فاننا کنا اذا

هوینا امرًا صیرناہ حدیثًا۔ (الآثار المرفوعة ۴۳)

”یہ احادیث دین ہیں اس لئے تم دیکھو کہ دین کس سے حاصل کر رہے ہو کیوں کہ جب ہمیں کوئی بات اچھی لگتی تو ہم اسے حدیث بنا دیتے۔“

اسی طرح کی بات حماد بن سلمہ نے روافض کے کسی شیخ سے نقل کی ہے، وہ کہتا ہے:

کنا اذا استحسننا شیئًا جعلناہ حدیثًا۔ (الآثار المرفوعة ۴۵)

”جب ہمیں کوئی بات اچھی لگتی تو ہم اس کو حدیث بنا دیتے۔“

وضع حدیث کی مختلف شکلیں

مختلف طریقے سے حدیث گھڑنے اور اس کو صحیح احادیث کے ساتھ پھیلانے کی کوشش کی جاتی ہے، مثلاً

اپنی مرضی اور پسند کا ایک جملہ یا مضمون بنا کر اس پر جھوٹی سند لگا دینا، اور پھر رسول

اللہ ﷺ کی طرف منسوب کر کے اس کو بیان کرنا، یا کوئی موضوع روایت کو بیان کرنا ہے تو اس کی مہتم سند کے بدلے ایک مضبوط اور قوی سند لگا دینا، یا موضوع روایت کی سند میں مہتم راوی کو حذف کر کے اس کی جگہ قوی راوی کو جھوڑ دینا، یا بیچ میں سے جھوٹے راوی کا نام ہٹا کر اس کے شیخ سے روایت کرنا۔

حکماء اور زاہدین کے اقوال اور اسرائیلی روایات پر سند لگا کر اس کو رسول اللہ ﷺ کی حدیث بنا دینا۔

کسی صحیح حدیث میں کوئی ٹکڑا اپنی مرضی کے مطابق بڑھا دینا یا گھٹا دینا، یا اس میں کچھ تبدیلی کر دینا، اور اصل حدیث کے ساتھ اس تبدیلی کو بھی حدیث کہہ کر بیان کرنا۔

وضع حدیث کے مقاصد

وضع حدیث کا آغاز ہونے کے بعد اس کا سلسلہ بڑھتا گیا اور مختلف مقاصد کو پورا کرنے لئے بد باطن لوگوں نے رسول اللہ ﷺ کی طرف جھوٹی احادیث منسوب کیں، اور بہت بڑا گناہ کر کے اپنے مقصد میں کامیاب ہونے کوششیں کی گئیں، علمائے کرام نے ان مقاصد پر تفصیل سے کلام کیا ہے، ذیل میں اس کا خلاصہ پیش کرنے کی کوشش کی جاتی ہے:

(۱) دین کو نقصان پہنچانا:

مثلاً صحیح احادیث کے ساتھ موضوعات کو ملا کر احادیث سے اعتماد ختم کر دینا، دین

کے ساتھ مذاق کرنا، ایسے مضامین والی حدیثیں وضع کرنا جن سے اسلام کا مذاق کیا جائے اور اس پر ہنساجائے، اس مقصد سے زنادقہ نے حدیثیں وضع کیں جیسے عبدالکریم بن ابی العوجاء، محمد بن سعید، حارث کذاب وغیرہ، حماد بن زید نے لکھا ہے کہ زنادقہ نے چودہ ہزار احادیث وضع کی ہیں، ابن عدی نے لکھا ہے کہ جب ابن ابی العوجاء کو پکڑ کر لایا گیا تو اس نے کہا کہ میں نے چار ہزار احادیث وضع کی ہے جن میں حلال کو حرام اور حرام کو حلال قرار دیا ہے۔ (تنزیہ الشریعہ ۱/۱)

(۲) اپنے نظریہ کی تائید

کچھ لوگوں نے اپنے مذہب اور نظریہ کی تائید کے لئے احادیث کو وضع کیا، نفس پرستوں اور اہل بدعت نے اپنے مذہب اور اپنے بدعت کی حمایت کے لئے احادیث وضع کیں، حاکم^۲ نے لکھا ہے کہ محمد بن قاسم طالقانی فرقہ مرجیہ کے سرکردہ لوگوں میں سے تھا وہ اپنے مذہب کی تائید کے لئے احادیث گھڑتا تھا ابن عدی نے لکھا ہے کہ محمد بن شجاع اپنے مذہب کی تائید میں حدیثیں وضع کرتا اور محدثین کی طرف منسوب کر دیتا۔

اسی طرح تصوف کے مخصوص افعال و اعمال کی تقویت کے لئے بھی وضع حدیث سے سہارا لیا گیا، جیسے صوفیاء میں متعارف لباس کے متعلق یہ روایت کہ حضور ﷺ نے بعض صحابہ کو پہنایا، اور حضرت اویس قرنیؓ کے لئے اپنا خرقة عطا کرنے کی وصیت کی، اسی طرح حضرت علیؓ نے حضرت حسن بصری کو پہنایا۔

اسی طرح ایک فقہی مسلک کی تائید میں بھی جاہل اور متعصب مقلدین نے

احادیث وضع کیں، جیسے من رفع یدیه فی الرکوع فلا صلاة له جو رکوع میں ہاتھ اٹھائے گا اس کی نماز نہیں ہوگی، من قرأ خلف الامام ملئ فوه ناراً جو امام کے پیچھے قراءت کرے گا اس کا منہ آگ سے بھر دیا جائے گا۔

یاد رکھنا چاہئے کہ اس میں تصوف کا قصور نہیں ہے، اور نہ اس سے تمام صوفیائے کرام کو متہم و معیوب گردان سکتے ہیں، اسی طرح نہ یہ فقہ کے کسی مکتب فکر کی کمی ہے نہ فقہاء کی یہ تعلیم ہے، بلکہ جاہل صوفیاء اور دوست نما دشمن کی کرشمہ سازیاں ہیں۔

(۳) عمل پر آمادہ کرنا

بعض لوگوں نے ترغیب و ترہیب کے متعلق احادیث وضع کیں، یہ نیک نیتی سے بڑے سنگین جرم کا ارتکاب کر بیٹھے، ان کا مقصد لوگوں کو اچھے اعمال پر ابھارنا اور برے کاموں سے باز رکھنا تھا، اور وہ اپنے گمان میں اس کو جائز سمجھ رہے تھے، علماء نے وضاحت کی ہے کہ احادیث کے متعلق ان ہی لوگوں سے زیادہ نقصان ہوا ہے کیوں کہ ان کے زہد و ورع کو دیکھ کر لوگوں نے ان پر اعتماد کیا اور ان کی بیان کردہ موضوع احادیث کو بھی نادانستہ قبول کر لیا۔

(۴) دنیوی مفاد کا حصول

کچھ مفاد پرستوں نے دنیوی فوائد کی تحصیل کے لئے وضع حدیث کا پیشہ اپنایا جیسے کچھ واعظوں اور قصہ گوئی کرنے والوں نے عزت حاصل کرنے، نئی نئی احادیث سے عوام کی

توجہ کا مرکز بننے کے لئے احادیث وضع کیں۔

کچھ لوگوں نے بادشاہ کا قرب حاصل کرنے کے لئے حدیثیں گھڑیں، مثلاً غیاث بن ابراہیم جب خلیفہ مہدی کے پاس گیا تو وہ کبوتر سے کھیل رہا تھا تو اس نے فوراً ایک حدیث اپنی طرف سے گھڑ کر سنا ڈالی

لا سبق الا فی نصل او خف او حافر او جناح۔

(نزهة النظر فی شرح نخبہ الفکر)

”مسابقت جائز نہیں ہے مگر نیزہ بازی یا اونٹ یا گھوڑے یا پرندے میں“

یہ حدیث ”حافر“ تک تو ٹھیک ہے، اس کے بعد ”او جناح“ غیاث کا اضافہ ہے، مہدی کو اس کے جھوٹ کا پتہ چل گیا تو اس نے غیاث کے جانے کے بعد کبوتر ذبح کروا دیا کہ یہی مشغلہ جھوٹ کا سبب بنا۔

(۵) مستقل پیشہ

بعض لوگوں نے تو وضع حدیث کو پیشہ بنا لیا تھا، لوگوں کو حدیثیں گھڑ کر دیتے اور اس کے بدلے میں پیسے لیتے، جیسے ابوسعید المدائنی (تدریب الراوی ۳۳۷)

حضرت شعبہ فرماتے ہیں کہ ابو مہزم یزید بن ابی سفیان البصری بصرہ کی مسجد میں پڑا رہتا تھا، اگر کوئی شخص اسے ایک درہم دیتا تو وہ اس کے لئے پچاس حدیثیں وضع کر دیتا۔ (الاباطیل و المناکیر - باب فی ان اللہ تعالیٰ قدیم -)

مقاصد وضع پر مذکورہ کلام ”الآثار المرفوعة“ اور ”الاسرار المرفوعة“

سے مختصر طور پر لیا گیا ہے، مزید تفصیل کے لئے وہاں مراجعت کریں۔

موضوعات کا انسداد خدا کی ذمہ داری میں

ان مختلف اغراض و مقاصد کی بنیاد پر یہ طوفان اٹھا، اور جو صاف شفاف چشمہ صحابہ رضی اللہ عنہم کے ذریعہ سے امت کو ملتا تھا اس کی حفاظت کے بجائے اس میں گندنا لہ گرانے کی کوشش کی گئی، اور بہت سی من گھڑت احادیث کو صحیح احادیث کے ذخیرے میں ملا دیا گیا لیکن جہاں اللہ تعالیٰ نے قرآن کریم کی حفاظت کا وعدہ فرمایا ہے وہیں اسکے ضمن میں احادیث کی حفاظت کا بھی ذمہ لیا ہے، کیونکہ قرآن کریم کی مکمل حفاظت تو یہی ہے کہ اسکے الفاظ اور معانی دونوں کی حفاظت ہو، اور یہ احادیث قرآن کریم کے معانی اور اسکی تفسیر ہیں، جنکی مدد کے بغیر قرآن کریم کے صحیح مفہوم تک پہنچنا ناممکن ہے، پس معانی قرآن کی حفاظت کے لئے احادیث کی حفاظت ضروری ہے، ملا علی قاریؒ تحریر فرماتے ہیں:

جب عبد اللہ ابن مبارکؒ سے پوچھا گیا کہ یہ جو موضوع روایتیں ہیں ان کی نشاندہی کرنے والا کون ہوگا؟ انہوں نے جواب دیا کہ اللہ تعالیٰ ان کے لئے ماہر نقاد پیدا کریں گے، پھر یہ آیت پڑھی ﴿انسانحن نزلنا الذکر وانا لہ لحفظون﴾ حضرت عبد اللہ ابن مبارک کی مراد یہ ہے کہ قرآن کی حفاظت کی میں اس کے معانی کی بھی حفاظت داخل ہے، اور قرآن کے جملہ معانی میں سے احادیث نبویہ بھی ہیں جو الفاظ قرآن کی توضیح و تفصیل کی طرف رہنمائی کرتی ہیں، جیسا کہ اللہ تعالیٰ کا فرمان ہے ﴿لتبین للسناس ما نزل الیہم﴾ پس حقیقت یہ ہے کہ اللہ تعالیٰ نے کتاب و سنت دونوں کی حفاظت کی ذمہ داری لی

ہے۔ (شرح نخبۃ الفکر - اسباب الوضع - لعلی القاری)

نیز اللہ تعالیٰ نے قرآن کریم میں بارہا رسول اللہ ﷺ کی اطاعت و اتباع کا حکم دیا ہے کا ارشاد ہے:

﴿قُلْ اطِيعُوا اللَّهَ وَ اطِيعُوا الرَّسُولَ﴾ (النور ۵۴)

”اے نبی آپ کہہ دیجئے کہ تم اطاعت کرو اللہ کی اور اطاعت کرو رسول کی“

﴿يَا أَيُّهَا الَّذِينَ آمَنُوا اطِيعُوا اللَّهَ وَ اطِيعُوا الرَّسُولَ وَ اُولَى الْأَمْرِ

مِنْكُمْ﴾ (النساء ۵۹)

”اے ایمان والو! تم اللہ کا کہنا مانو، اور رسول کا کہنا مانو، اور جو لوگ تم میں اہل حکومت ہیں ان کا بھی“

﴿فَامْنُوا بِاللَّهِ وَ رَسُولِهِ النَّبِيِّ الْأُمِيِّ الَّذِي يَأْمَنُ بِاللَّهِ وَ كَلِمَتِهِ

وَ اتَّبِعُوهُ لَعَلَّكُمْ تَهْتَدُونَ﴾ (الاعراف ۱۵۸)

”سو اللہ پر ایمان لاؤ اور اس کے ایسے نبی امی پر جو کہ اللہ پر اور ان کے احکام پر ایمان رکھتے ہیں، اور ان کا اتباع کرو تا کہ تم راہ پر آ جاؤ“

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَ يُغْفِرْ لَكُمْ

ذُنُوبَكُمْ وَ اللَّهُ غَفُورٌ رَحِيمٌ﴾ (آل عمران ۳۱)

”اے نبی! آپ کہہ دیجئے کہ اگر تم اللہ سے محبت کرتے ہو تو میری اتباع کرو اللہ تم سے محبت کرے گا اور تمہارے گناہوں کو بخش دے گا، اور اللہ بخشنے والا مہربان ہے“

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ

یرجو اللہ والیوم الآخر و ذکر اللہ کثیرا ﴿(الاحزاب ۲۱)﴾
 ”تم لوگوں کے لئے یعنی ایسے شخص کے لئے جو اللہ سے اور روز آخرت سے ڈرتا ہو
 اور کثرت سے ذکر الہی کرتا ہو رسول اللہ ﷺ کا ایک عمدہ نمونہ موجود تھا“
 اور ایک جگہ ارشاد باری ہے

﴿وما آتاکم الرسول فخذوه وما نہاکم عنہ فانتهوا﴾ ﴿(الحشر ۷)﴾
 ”اور پیغمبر جو تم کو عطا کرے اسے لے لو اور جس چیز سے روکے اس سے رک جایا
 کرو“

ان آیتوں میں امت سے مطالبہ ہے کہ رسول اللہ ﷺ کے قول و عمل کی پیروی کرے، اب اگر
 احادیث رسول ﷺ (جو کہ اقوال و افعال رسول ﷺ کا دوسرا نام ہے) بعد والوں کو نہیں
 پہنچیں، یا جھوٹ کی ایسی آمیزش ہوگئی کہ کھرے اور کھولے کو الگ کرنا مشکل ہو گیا اور صحیح
 احادیث کو الگ کر کے ان پر عمل کرنا ناممکن ہو گیا تو مذکورہ آیتوں پر امت عمل پیرا کیسے ہوگی؟
 اور قرآن کی یہ آیتیں بے معنی ہو جائیں گی، یا تکلیف مالا یطاق لازم آئے گی، پس معلوم ہوا
 کہ اللہ کی طرف سے اتباع رسول اور اسوۂ رسول اکرم کو اپنانے کا حکم حفاظت حدیث کی ذمہ
 داری کو متضمن ہے۔

اللہ سے سچا وعدہ کس کا ہو سکتا ہے؟

چنانچہ اللہ تعالیٰ نے احادیث مبارکہ کی حفاظت فرمائی، اور اس کی حفاظت کے

اسباب مہیا کئے، مثلاً

علماء کو بے مثال قوت حافظہ اور اعلیٰ ذہانت و فطانت سے نوازا جن کی قوت یادداشت کی کہانیاں سن کر عام آدمی کے لئے تصدیق کرنا مشکل ہو جاتا ہے، ان حضرات کا یہ حال تھا کہ ہزاروں نہیں لاکھوں احادیث نوک زبان رہتی تھیں۔

پھر ان کے قلوب میں احادیث نبویہ کو حاصل کرنے کا شوق بیدار کیا، اور یہ شوق ایک جنون کی حد تک بڑھ گیا، چنانچہ محدثین کی زندگی کا مطالعہ کرنے سے معلوم ہوتا ہے کہ انہوں نے طلب حدیث کی راہ میں کتنی مشقتیں اور مجاہدات برداشت کئے ہیں، کتنے لوگ ایسے تھے کہ جن کا مشغلہ بچپن سے لے کر موت تک بس رات دن حدیث کا پڑھنا پڑھانا تھا، وہ حدیث جاننے کے لئے زمان و مکان کی قیود سے بے پروا تھے، نہ زمانہ اور وقت دیکھا، اور نہ طویل مسافت مانع سفر بنی، معلوم ہوتا ہے کہ سینکڑوں میل دور کوئی محدث رسول اللہ ﷺ کی حدیث سن رہا ہے بس وہاں کا سفر شروع کر دیتے، سفر کار، ٹرین یا ہوائی جہاز سے نہیں بلکہ اونٹوں اور گھوڑوں پر، اور اگر تنگ دستی سے یہ سواریاں بھی میسر نہ ہوئیں تو وہ حدیث رسول کے دیوانے پیدل ہی جا رہے پیمانے شروع کر دیتے، اور ملکوں کا سفر پیدل کیا کرتے تھے، یہاں تک کہ انہوں نے پورے کرہ ارض کو چھان کے رکھ دیا، نیز طلب حدیث کے لئے انہوں نے اپنی دنیا کی فکر سے غافل ہو گئے، بلکہ جو کچھ پہلے سے موجود تھا وہ بھی اسی راہ میں خرچ کر دیا، کسی نے اپنا گھر فروخت کیا، کسی نے اپنا لباس بیچ دیا، کسی نے میراث میں ملی ہوئی کثیر جائداد اور رقم کو قربان کر دیا، الغرض مالک الملک نے دلوں میں شوق کا بحر بیکراں موجزن کر دیا، اور ایک ایسی پیاس لگا دی کہ ہر منزل پر ہل من مزید کا نعرہ تھا۔

علماء کو من گھڑت احادیث کا پردہ فاش کرنے کے لئے متوجہ کیا، علماء نے روایتوں

اور روابیوں کی تفتیش کرنا شروع کیا، اور کسی کی پرواہ کئے بغیر کذابوں کی روایات سے لوگوں کو آگاہ کر دیا، اور کذابوں تک رسائی حاصل کرنے میں بھی اللہ کی خصوصی مدد شامل رہی، چنانچہ حضرت سفیان ثوریؒ فرماتے ہیں

ما ستر الله احدا بكذب في الحديث۔

”حدیث میں جھوٹ بولنے پر اللہ نے کسی کی پردہ پوشی نہیں کی“

حضرت عبدالرحمن بن مہدیؒ فرماتے ہیں:

لو ان رجلا هم ان يكذب في الحديث لاسقطه الله۔

”اگر کوئی آدمی حدیث میں جھوٹ بولنے کا ارادہ بھی کرے گا اللہ اسے رسوا و ذلیل

کر کے رکھ دے گا“

حضرت ابن مبارکؒ فرماتے ہیں

لو هم رجلا في السحر ان يكذب في الحديث لاصبح والناس

يقولون: فلان كذاب۔ (شرح التبصره والتذكره)

”اگر کوئی شخص بوقت سحر بھی حدیث میں جھوٹ بولنے کا ارادہ کرے گا تو وہ اس

حال میں صبح کرے گا کہ لوگ کی زبان پر یہ بات ہوگی کہ فلاں آدمی کذاب ہے“

نیز کتنی موضوع احادیث کو اللہ نے نیست و نابود کر دیا، اور لوگوں کے ذہنوں سے

بھی ان کا صفایا کر دیا، حضرت قاسم بن محمدؒ فرماتے ہیں:

ان الله تعالى اعاننا على الكذابين بالنسيان۔

(شرح التبصره والتذكره للعراقى (دار الكتب العلمیة) ۱/۳۱۰)

”بلاشبہ اللہ تعالیٰ نے کذابوں کے خلاف ہماری مدد فرمائی ہے نسیان کے ذریعہ“
 الغرض حدیث کی حفاظت کا وعدہ اللہ نے پورا فرمایا، اور اس کمال سے فرمایا کہ آج
 صدیوں کے بعد بھی سرکارِ دو عالم ﷺ کی احادیث مبارکہ کا ذخیرہ پوری جامعیت کے ساتھ
 اپنی اصلی اور صحیح صورت میں ہمارے سامنے اس طرح موجود ہے کہ گویا خود ہمارے نبی ﷺ
 ہمارے سامنے جلوہ فرما ہیں۔

علماء کی توجہ

موضوعات کا خاتمہ کرنے اور صحیح احادیث کو محفوظ کرنے کے لئے علماء نے اپنی
 پوری توجہ سے کام لیا، اور اپنی زندگیاں احادیث کی خدمت میں قربان کر دیں، ایک طرف صحیح
 احادیث کا ذخیرہ سینوں اور سفینوں میں محفوظ کر لیا، اور دوسری طرف موضوع احادیث سے
 بچنے کا بھی اہتمام کیا، اور موضوعات کے سامنے پہاڑ بن کر کھڑے ہو گئے، اور ان کی ترویج
 کا دروازہ بند کر دیا، پس موضوعات وجود میں تو آئیں لیکن ان کو قبولیت ملنے اور رواج پانے کا
 موقع نہیں ملا، محدثین نے ایک ایک موضوع حدیث کو چن چن کر باہر نکال پھینکا، چنانچہ
 ہارون رشید کے پاس ایک زندیق کو لایا گیا، خلیفہ نے اس کو قتل کرنے حکم دیا تو اس نے کہا کہ
 اے امیر المؤمنین! ان چار ہزار احادیث کا کیا ہوگا جن کو میں نے تمہارے دین کے متعلق وضع
 کیا ہے، جن میں میں نے حلال کو حرام اور حرام کو حلال قرار دیا ہے، ان میں ایک بات بھی
 رسول اللہ ﷺ کی کہی ہوئی نہیں ہے، تو ہارون رشید نے جواب دیا کہ اے زندیق! تیری
 حدیثیں عبد اللہ بن مبارکؓ اور ابواسحاق الفزاریؓ کے ہوتے ہوئے کیسے چل سکتی ہیں، وہ

حضرات تیری ایک ایک حدیث کو چھان کر باہر نکال دیں گے۔
 الآثار المرفوعہ کے مقدمہ میں صاحب تحقیق و تعلق نے علماء کی اس خدمت جلیلہ کا
 تذکرہ کرتے ہوئے لکھا ہے:

وقد واجه العلماء هذه الاحاديث بالموقف الذي يحقق لهذه
 الشريعة نقائها وسلامتها من التزايد والنقصان واستطاعوا ان
 يميزوا الخبيث من الطيب والصحيح من الضعيف و الموضوع
 حتى غدى الحديث الموضوع المكذوب معروفا لا يختلط
 بالصحيح۔

”علماء کرام نے ان احادیث کی طرف متوجہ ہو کر اس طرح ان کی خدمت انجام
 دی کہ شریعت مطہرہ کسی طرح کی کمی زیادتی کے بغیر قائم و دائم ہے، اور خدمت حدیث میں وہ
 طرز اختیار کیا کہ خبیث اور طیب، صحیح اور ضعیف و موضوع کے درمیان امتیاز پر قدرت حاصل
 ہوگئی، چنانچہ موضوع حدیث کھل کر اس طرح سامنے آگئی کہ صحیح حدیث کے ساتھ مخلوط نہیں ہو
 سکتی“۔ (الآثار المرفوعة ۱۱)

سند کا اہتمام

موضوعات کی روک تھام کے لئے بنیادی چیز جس کو محدثین نے اپنایا سند ہے،
 جب لوگوں نے حدیث میں جھوٹ بولنا شروع کیا، اور موضوعات کو رواج دینے کی کوششیں
 ہوئیں، تو علمائے حدیث نے سند کی طرف توجہ فرمائی، جب کوئی حدیث بیان کرتا تو اس سے

سند کا مطالبہ کیا جاتا، اگر حدیث کی سند بیان کی جاتی تو ٹھیک ورنہ اس کی طرف بالکل توجہ نہ دی جاتی، ابن سیرینؒ فرماتے ہیں کہ:

لم یكونوا يسألون عن الاسناد فلما وقعت الفتنة قالوا سموالنا
رجالکم۔ (مقدمة صحيح مسلم)

”محدثین اسناد کے متعلق کچھ نہیں پوچھتے تھے لیکن جب فتنہ واقع ہوا تو محدثین نے یہ کہنا شروع کر دیا کہ تمہاری بیان کردہ حدیث کے رواۃ بیان کرو“۔

سند کی طرف توجہ دلاتے ہوئے حضرت ہی کا یہ مقولہ ہے کہ:

ان هذا العلم دين فانظروا عمن تأخذون دينکم۔

”یہ علم دین ہے پس اس بات پر نظر رکھو کہ تم اپنا دین کس سے حاصل کرتے ہو“۔

حضرت عبداللہ بن مبارکؒ بیان فرماتے ہیں کہ:

الاسنادُ من الدين لولا الاسناد لقالَ مَنْ شاءَ ما شاءَ۔

(مقدمة صحيح مسلم)

”سند بیانی دین کا شعبہ ہے، اگر سند بیانی کا سلسلہ نہ ہوتا تو جس کے جی میں جو آتا

بول دیتا“۔

رواۃ کی تفتیش

احادیث کی سندوں کا اہتمام کرنے سے تمام احادیث کے سارے رواۃ سامنے

آگئے، اس کے بعد ایک ایک راوی کی حالت کو تفصیل سے دیکھا گیا، دیانت داری، پرہیز

گاری، ذہانت و سچائی کی میزان میں ہر راوی پر کھایا گیا، ان میں سے سچے، معتبر راویوں کو الگ کیا گیا اور ان کی حدیثیں شوق و رغبت سے قبول کی گئیں، دوسری طرف کذابوں کا پردہ چاک کیا گیا، انہیں بے نقاب کر کے آخرت کی رسوائی کے ساتھ دنیا میں بھی ان کی باطنی خباثت کو آشکارا کیا، اور ان کی حدیثوں کو قبول کرنے کے بجائے پس پشت ڈال دیا، شاعر کہتا ہے:

کیا فاش راوی میں جو عیب پایا مناقب کو چھانا مثالب کو تیا
مشائخ میں جو فتح نکلا بتایا ائمہ میں جو داغ دیکھا بتایا
راویوں کی چھان پھٹک اتنے اہتمام سے ہوئی کہ یہ عمل مستقل ایک فن کی شکل
اختیار کر گیا جس کو ہم ”اسماء الرجال“ کے نام سے یاد کرتے ہیں، اس فن کی کتابوں میں ہر
راوی پر تفصیل سے کلام کیا گیا ہے، راوی کی سچائی یا کذب بیانی، حافظہ کی قوت یا کمزوری،
دیانت داری اور دیگر اسباب جرح و تعدیل کی وضاحت کی گئی ہے، اس کے علاوہ راوی کی سن
پیدائش، سن وفات، شیوخ اور تلامذہ کا تذکرہ بھی ملتا ہے، جس سے ہر راوی کے قابل اعتماد
یا ناقابل اعتماد ہونے کا آسانی فیصلہ کیا جاسکتا ہے، اس طرح سند کے اہتمام اور راویوں کی
جانچ پڑتال سے موضوع احادیث کو پکڑنا آسان ہو گیا، اور موضوعات کے رواج پانے کی
جڑیں ہی کٹ گئیں، بقول حالی

گروہ ایک جو یا تھا علم نبی کا لگایا پتہ جس نے ہر مفتری کا
نہ چھوڑا کوئی رخنہ کذب خفی کا کیا قافیہ تنگ ہر مدعی کا
کئے جرح و تعدیل کے وضع قانون
نہ چلنے دیا کوئی باطل کا افسوں

موضوعات کو یکجا کرنے کی کوشش

پھر علماء نے جہاں اصولی طور پر ایک مجموعہ امت کے ہاتھوں میں دیا وہاں یہ کام بھی انجام دیا کہ ان اصول کی روشنی میں موضوعات کو الگ کر کے کتابی شکل میں مجموعے تیار کئے، جن میں امت کو موضوعات سے آگاہ کیا، ان میں سے چند کتابیں درج ذیل ہیں...

- | | |
|-----------------------------|--------------------------------------|
| ۱- تذکرة الموضوعات | علامہ محمد بن طاہرؒ..... م ۹۸۶ھ |
| ۲- کتاب الموضوعات | عبدالرحمن ابن جوزیؒ..... م ۵۹۷ھ |
| ۳- المغنی عن الحفظ و الكتاب | عمر بن بدر موصلیؒ..... م ۶۲۳ھ |
| ۴- اللآلی المنثورة | حافظ ابن حجر عسقلانیؒ..... م ۸۵۲ھ |
| ۵- المقاصد الحسنة | عبدالرحمن سخاویؒ..... م ۹۰۲ھ |
| ۶- اللآلی المصنوعة | علامہ سیوطیؒ..... م ۹۱۱ھ |
| ۷- الذیل علی الموضوعات | علامہ سیوطیؒ..... م ۹۱۱ھ |
| ۸- الغماز علی اللماز | نور الدین سمہودیؒ..... م ۹۱۱ھ |
| ۹- تنزیہ الشریعة | علی بن عراقؒ..... م ۹۶۳ھ |
| ۱۰- الفوائد الموضوعة | مرعی بن یوسف الکریمیؒ..... م ۱۰۳۳ھ |
| ۱۱- الاسرار المرفوعة | ملا علی قاریؒ..... م ۱۰۱۴ھ |
| ۱۲- المصنوع | ملا علی قاریؒ..... م ۱۰۱۴ھ |
| ۱۳- کشف الخفاء | اسماعیل بن محمد عجلونیؒ..... م ۱۱۶۲ھ |
| ۱۴- الفوائد المجموعة | محمد بن علی شوکانیؒ..... م ۱۲۵۰ھ |

۱۵- المنار المنيف	ابن قیم جوزیؒ..... م ۵۱۷ھ
۱۶- الآثار المرفوعة	علامہ عبدالحی لکھنویؒ..... م ۱۳۰۲ھ
۱۷- الاباطیل و المناکیر	حسین الجوزقانیؒ..... م ۵۲۳ھ

وضع کی کچھ علامتیں ہوتی ہیں

موضوع روایت کو پہچاننے کے لئے چند علامتیں ہیں جن کی مدد سے محدثین کسی روایت کے موضوع ہونے کا پتہ لگاتے ہیں، وہ علامات دو طرح کی ہیں، کبھی سند سے معلوم ہوتا ہے کہ یہ حدیث رسول اللہ ﷺ کی طرف جھوٹی منسوب ہے، اور یہی اکثری صورت ہے، اور کبھی اس کا اندازہ متن حدیث سے لگایا جاتا ہے، متن حدیث میں کچھ ایسے عیوب ہوتے ہیں جن سے معلوم ہوتا ہے کہ یہ سید البشر ﷺ کا کلام نہیں ہو سکتا۔

سند میں وضع کی علامات

سند حدیث میں کسی راوی کے جھوٹا ہونے کی وجہ سے حدیث موضوع کہلاتی ہے، راوی کے جھوٹ کی چند علامتیں یہ ہیں:

☆ راوی ایسے شیخ سے روایت کرے جس سے اس کی ملاقات کا نہ ہونا ثابت ہو، مثلاً اس کی وفات کے بعد پیدا ہوا ہو، یا کسی ایسی جگہ پر کسی شیخ سے سننے کا دعویٰ کر رہا ہو جہاں وہ شیخ زندگی میں کبھی نہ گئے ہوں، جیسے مامون بن احمد ہروی نے دعویٰ کیا کہ اس نے ہشام

بن عمار سے سنا ہے، حافظ ابن حبانؒ نے اس سے پوچھا کہ تم کب شام میں داخل ہوئے تھے؟ تو اس نے کہا کہ ۲۵۰ھ میں، اس پر حافظ ابن حبانؒ نے فرمایا کہ ہشام جن سے تم روایت کرتے ہو ان کا انتقال ۲۴۵ھ میں ہو چکا ہے، اسی طرح عبد اللہ بن اسحاق کرمانی نے محمد بن ابی یعقوب سے حدیث روایت کی، حافظ ابو علی نیشاپوری اس کے پاس آئے اور اس کا سن ولادت معلوم کیا تو اس نے ۲۵۱ھ بتایا، حافظ ابو علی نیشاپوری نے کہا کہ محمد بن ابی یعقوب تو تمہاری ولادت سے نو سال پہلے وفات پا چکے ہیں، اسی طرح محمد بن حاتم نے عبد بن حمید کے واسطے سے حدیث بیان کی تو حاکم ابو عبد اللہ نے کہا کہ اس شیخ (محمد بن حاتم) نے عبد بن حمید کی وفات کے تیرہ سال بعد ان سے حدیث سنی ہے۔

☆ کبھی جھوٹ کا اندازہ راوی کے حال اور اس کے ذاتی رجحانات سے لگایا جاتا ہے مثلاً: حاکم نے سیف بن عمر تمیمی سے روایت نقل کی ہے کہ انہوں نے بیان کیا کہ ہم لوگ سعد بن طریف کے پاس تھے کہ اس کا لڑکا مکتب سے روتا ہوا آیا تو سعد نے رونے کا سبب دریافت کیا تو اس لڑکے نے بتایا کہ استاذ نے مارا ہے، اس پر سعد نے کہا کہ آج میں ان لوگوں کو رسوا کروں گا چنانچہ اس نے ایک حدیث بنا ڈالی:

حدثني عكرمة عن ابن عباس مرفوعا معلوما صبيانكم شراركم ،

اقلهم رحمة لليتيم واغلظهم على المساكين۔

(اللالی المصنوعة ۲/۴۷۰)

”مجھ سے عکرمہ نے ابن عباس سے مرفوع حدیث بیان کی کہ تمہارے بچوں کو تعلیم

دینے والے تم میں سب سے برے لوگ ہیں، وہ یتیم پر سب سے کم رحم کرنے والے اور

مساکین پر سختی کرنے والے ہیں“

محمد بن حجاج نخعی جو ہر یسہ بچا کرتا تھا اس نے ہر یسہ کی فضیلت میں ایک حدیث بنا رکھی تھی۔

☆ راوی اہل بدعت میں سے ہو، بدعت میں غلو کرنے والا اور اس کی دعوت دینے والا ہو اور وہ اپنے مسلک کی حمایت میں حدیث بیان کرتا ہو، اہل بدعت خوارج، روافض، کرامیہ، اور قرامطہ وغیرہ گمراہ فرقے ہیں، جیسے حضرت علی کی طرف منسوب کی گئی یہ روایت:

عبدت اللہ مع رسوله قبل ان یعبده احد من هذه الامة خمس سنین او سبع سنین۔

”میں نے رسول اللہ ﷺ کے ساتھ اللہ تعالیٰ کی عبادت کی اس امت کے کسی بھی فرد کی عبادت سے پانچ یا سات سال پہلے“

اس کا راوی حبیب بن جوین غالی شیعہ تھا۔ (تذکرۃ الموضوعات ۹۶)

☆ کبھی خود وضع کے اقرار کرنے سے معلوم ہوتا ہے، جیسے ابو عصمہ، نوح ابن ابی مریم نے بہت سی احادیث کے وضع کا اعتراف کیا ہے۔ (فن اسماء الرجال ۵۳)

متن میں وضع کی علامات

کبھی ایسا ہوتا ہے کہ سند حدیث ایسی ہوتی ہے کہ اس سے وضع کا حکم نہیں لگایا جاسکتا، لیکن متن موضوع ہوتا ہے چنانچہ ابن جوزی فرماتے ہیں:

قد یکون اسناد الحدیث کلہ ثقات ویکون الحدیث موضوع۔

(الموضوعات لابن الجوزی)

”کبھی حدیث کی سند کے تمام راوی ثقہ ہوتے ہیں لیکن حدیث موضوع ہوتی ہے“

توضیح الافکار (۱۹۳/۱) میں لکھا ہے کہ جو حدیث سند کے لحاظ سے صحیح ہو ضروری

نہیں کہ اس کا متن بھی صحیح ہو۔ (موضوع اور ضعیف احادیث کے محرکات و برگ بار)

متن حدیث میں وضع کی علامتوں میں سے چند یہ ہیں:

☆ کسی روایت میں ایسی بے تکلی باتیں ہوں کہ ایسی باتیں کوئی نبی نہیں کر سکتا،

جیسے...

من قال لا اله الا الله خلق الله من الكلمة طائرا له سبعون الف

لسان لكل لسان سبعون الف لغة يسغفرون الله له۔

(الاسرار المرفوعة ۴۰۶)

”جس نے لا اله الا الله کہا تو اس کلمہ سے اللہ تعالیٰ ایک پرندہ پیدا فرماتے ہیں

جس کی ستر ہزار زبانیں ہوتی ہیں، ہر زبان کے لئے ستر ہزار طرح کی بولیاں ہوتی ہیں وہ اس

پڑھنے والے کے لئے استغفار کرتی ہیں“۔

☆ جو حدیث ایسی ہو کہ اس کے معنی کی رکاکت و قارنبوی کے خلاف ہو یا اس میں

ایسا مضمون ہو کہ اس پر تمسخر کیا جائے، جیسے

ان لله ملكا من حجارة يقال له عمارة ينزل على حمار من

حجارة كل يوم فيسعر الاسعار۔ (الاسرار المرفوعة ۴۴۲)

”اللہ تعالیٰ کا ایک پتھر کا بنا ہوا فرشتہ ہے جس کو عمارہ کہا جاتا ہے، وہ ہر روز پتھر کے

گدھے پر اترتا ہے اور بازار کی قیمتیں طے کرتا ہے۔“

لو كان الارز رجلا لكان حليما ما اكله جائع الا اشبعه۔

(تذكرة الموضوعات ۱۴۸)

”اگر چاول آدمی ہوتا تو بردبار ہوتا، جو بھوکا شخص بھی اس کو کھاتا ہے وہ اس کو شکم سیر

کر دیتا ہے۔“

لو يعلم الناس ما فى الحلبة لا شتروها بوزنها ذهبا۔

(الاسرار المرفوعة ۲۸۹)

”اگر لوگوں کو میتھی کے فوائد معلوم ہو جائیں تو اس کے وزن کے برابر سونے کے

بدلے اس کو خریدیں۔“

☆ جو روایت قرآن، حدیث متواتر یا اجماع قطعی کے خلاف ہو اسی طرح جو عقل

کے بالکل خلاف ہو کہ اس میں کسی تاویل کی گنجائش نہ ہو، جیسے...

يأتى على جهنم يوم ما فيها من بنى آدم احد تخفق ابوابها كأنها

ابواب الموحدين۔ (اللآلى المصنوعة ۲/۴۶۶)

”جہنم پر ایک دن ایسا آئے گا کہ اس میں بنی آدم میں سے کوئی بھی نہ ہوگا، اس

کے دروازے بچ رہے ہوں گے گویا وہ موحدین کے دروازے ہوں۔“

ان الناس يدعون يوم القيامة بامهاتهم۔ (الاسرار ۴۷۳)

”بلاشبہ سب لوگ قیامت کے دن ان کی ماؤں کی طرف منسوب کر کے بلائے

جائیں گے۔“

☆ کوئی تاریخی واقعہ جو صحیح اور متواتر طریقے سے معلوم ہو اس کے خلاف کوئی

روایت ہو، جیسے...

قالت عائشة ُخرجت مع رسول الله ﷺ في غزوة بدر فقال

تعالیٰ حتی اسابقك فشدت درعی علی بطنی ثم خططنا خطا

فقمنا علیه فاستبقنا فسبقنی وقال هذه مكان ذی المعجاز۔

”میں رسول اللہ ﷺ کے ساتھ غزوہ بدر میں نکلی، رسول اللہ ﷺ نے فرمایا کہ ادھر آؤ، ہم دوڑ میں مقابلہ کریں، پس میں نے اپنا قمیص پیٹ پر باندھ دیا، پھر ہم نے ایک خط کھینچا، اس پر ہم کھڑے ہو گئے، پھر ہم نے دوڑ لگائی پس رسول اللہ ﷺ مجھ سے آگے بڑھ گئے اور فرمایا کہ یہ ذی المعجاز کی جگہ ہو گیا۔“

حافظ عراقیؒ نے لکھا ہے کہ حضرت عائشہؓ غزوہ بدر میں حضور ﷺ کے ساتھ نہیں تھیں (البتہ کسی اور موقع پر دو مرتبہ حضور ﷺ اور حضرت عائشہؓ کا دوڑ میں مسابقتہ ہوا ہے)۔

(المعنی عن حمل الاسفار ۷۹۶)

احمد بن عبد اللہ جو بیماری کی مجلس میں اس بات پر اختلاف ہوا کہ کیا حضرت حسن بصریؒ نے حضرت ابو ہریرہؓ سے سنا ہے یا نہیں؟ اس وقت کسی نے یہ حدیث سنا ڈالی ”قال رسول الله ﷺ سمع الحسن من ابی هريرة“، یعنی رسول اللہ ﷺ نے فرمایا کہ حسن نے ابو ہریرہ سے سنا ہے۔ (تنزیہ الشریعة ۶/۱)

☆ کوئی روایت مشاہدہ اور حس کے خلاف ہو، جیسے...

الباذنجان شفاء من کل داء۔ (المقاصد ۱۴۱)

”بیگن میں ہر بیماری سے شفا ہے۔“

اشربوا علی الطعام تشبعوا۔ (الاسرار المرفوعة ۴۰۸)

”کھانے کے بعد پانی پیو شکم سیر ہو جاوے گا۔“

☆ کسی معمولی نیکی اور چھوٹے سے عمل پر غیر معمولی اور مبالغہ کے ساتھ ثواب بیان

کیا گیا ہو، یا معمولی گناہ پر بہت بڑی وعید بیان کی گئی ہو، جیسے...

إذا جلس المتعلم بين يدي العالم فتح الله عليه سبعين بابا من

الرحمة ولا يقوم من عنده الا كيوم ولدته امه و اعطاه الله بكل

حرف ثواب ستين شهرا، و كتب الله بكل حديث عبادة سنة -)

(التذكرة ۱۹)

”جب طالب علم استاذ کے سامنے بیٹھتا ہے تو اللہ تعالیٰ اس طالب علم پر رحمت کے

ستر دروازے کھول دیتے ہیں، اور ان کے پاس سے اس حال میں کھڑا ہوتا ہے کہ وہ گناہوں

سے ایسا پاک ہو جاتا ہے کہ گویا اس کی ماں نے آج ہی اسے جنا ہو، اور اللہ تعالیٰ اس کو ہر

حرف کے بدلے ساٹھ مہینوں کا ثواب عطا کرتے ہیں، اور ہر حدیث کے عوض اللہ تعالیٰ اس

کے لئے ایک سال کی عبادت کا ثواب لکھتے ہیں۔“

مَنْ سَمِعَ الْمُنَادِيَ بِالصَّلَاةِ فَقَالَ مَرْحَبًا بِالْقَائِلِينَ عَدْلًا وَ مَرْحَبًا

بِالصَّلَاةِ وَ أَهْلًا كُتِبَ لَهُ الْفِي الْفِ حَسَنَةٌ وَ مَحَا عَنْهُ الْفِي الْفِ

سَيِّئَةٌ وَ رَفَعَ لَهُ الْفِي الْفِ دَرَجَةً - (التذكرة ۳۵)

”جس نے مؤذن کی آواز سن کر یہ دعا پڑھی مرحبا بالقائلین عدلا و مرحبا

بالصلوة واهلا (ترجمہ: مرحبا حق کی بات کہنے والوں کو مرحبا اور خوش آمدید نماز کو) تو اللہ اس کے لئے بیس لاکھ نیکیاں لکھیں گے، بیس لاکھ گناہ معاف کریں گا اور بیس لاکھ درجے بلند کریں گے۔“

☆ روایت میں کوئی ایسا واقعہ بیان کیا گیا ہو کہ اگر وہ وقوع میں آتا تو سینکڑوں آدمی اس کو بیان کرتے، مگر اس کے باوجود ایک ہی آدمی نے اس کو روایت کیا ہو، جیسے...
سألت ربي عز وجل فاحيا لى امى فآمنت بى ثم ردها۔

(الاسرار المرفوعة ۱۰۸)

”میں نے میرے رب سے درخواست کی پس اللہ تعالیٰ نے میری والدہ کو زندہ کیا، وہ مجھ پر ایمان لے آئیں، پھر اللہ تعالیٰ نے ان کو واپس لوٹا دیا۔“

حضور اقدس ﷺ کے والدہ کا زندہ ہونا پھر ان کا مسلمان ہونا یہ اتنا عظیم الشان واقعہ ہے کہ ایک طرف تو حضور اقدس ﷺ کا بہت بڑا معجزہ ہے اور دوسری طرف سارے فدا یان رسول ﷺ کے دلوں کی تمنا بھی ہے، لیکن اس کے باوجود اس کو بیان کرنے والا ایک ہی راوی ہے۔

ضروری تنبیہ : رسول اللہ ﷺ کے والدین جنت میں جائیں گے یا نہیں، اس میں علماء کا اختلاف ہے، حقیقت حال اللہ ہی کو معلوم ہے، اور اس معاملہ میں سکوت بہتر ہے۔ اسی طرح بعض کے نزدیک ”حضرت علی ﷺ کے لئے سورج کا نکلنا“ بھی اسی قبیل سے ہے کہ یہ اتنا بڑا واقعہ ہے کہ اگر یہ ہو جاتا تو اس کو بیان کرنے والے بہت زیادہ لوگ ہوتے، مگر ایک ہی راوی اس کو بیان کرنے والا ہے۔

☆ روایت میں ایسی کوئی بات ہو جس کا جاننا سب کے لئے ضروری ہو، یا اس پر عمل کرنا ضروری ہو لیکن پھر بھی کوئی ایک ہی راوی اس کو بیان کرنے والا ہو۔
ملا علی قاریؒ نے الاسرار المفروضہ میں علامات موضوع کو تفصیل سے بیان کیا ہے، مزید تفصیل جاننے کے لئے وہاں مراجعت کریں۔

جامع نکتہ

ابن جوزیؒ نے علامات وضع کے متعلق ایک جامع بات فرمائی ہے کہ:

اذا رأيت الحديث يباین المعقول او يخالف المنقول او يناقض

الاصول فاعلم انه موضوع -

”جب تو کسی حدیث کو دیکھے کہ وہ معقول کے خلاف ہے، یا منقول سے ٹکراتی ہے، یا اصول سے مناقض ہے تو جان لے کہ وہ موضوع ہے۔“

مناقض ہونے کا مطلب ہے کہ اس حدیث کا احادیث کی کتابوں میں کہیں پتہ نہ

ہو۔ (تدریب الراوی ۳۲۷)

جن راویوں کی حدیث ناقابل قبول ہے

جرح کا مطلب ہے راوی کی کمزوری اور عیب کو واضح کرنا، الفاظ جرح کے مختلف

درجے ہوتے ہیں ان میں سے بعض اتنے شدید ہیں کہ ان کے ذریعہ جرح کئے جانے والے

راوی کی روایت بالکلیہ قبول نہیں کی جاتی وہ الفاظ یہ ہیں:

مرتبہ رابعہ: ضعیف جدا واہ بمرۃ رد حدیثہ ردوا
 حدیثہ مطرح لیس بشئ لا یکتب حدیثہ لا یحل کتب حدیثہ
 لا تحل الروایۃ عنہ .

مرتبہ خامسہ : متہم بالکذب ذاہب الحدیث ہالک
 لیس بثقۃ متروک الحدیث .

مرتبہ سادسہ : کذاب وضاع دجال یصنع الحدیث
 یکذب وضع حدیثا .

مرتبہ سابعہ : اکذب الناس الیہ المنتہی فی الوضع رکن
 من ارکان الوضع .

حضرت شیخ الحدیث مولانا یونس صاحب دامت برکاتہم مراتب ثلاثہ اولی (یعنی
 اولی، ثانیہ، ثالثہ) کے ذکر کرنے کے بعد مذکورہ بالا چار مراتب کے بارے میں تحریر فرماتے ہیں
 باقی مراتب اربعہ اخیرہ (یعنی رابعہ، خامسہ، سادسہ، سابعہ) کی روایات کا کسی
 درجہ میں اعتبار نہیں ہے، نہ استدلال ہی کیا جاسکتا ہے نہ تائید و تقویت ہی حاصل
 کی جاسکتی ہے۔ (نوادر الحدیث مع اللالی المنثورہ ۱۵۵)

احکام مار و بد زبان

وضع حدیث پر وعیدیں

رسول اللہ ﷺ کی طرف کسی بات غلط منسوب کرنا یعنی جو بات آپ ﷺ نے نہیں فرمائی اس کے بارے میں یہ کہنا کہ یہ رسول اللہ ﷺ کا فرمان ہے بڑا سخت گناہ ہے، اس پر بہت ساری وعیدیں احادیث میں آئی ہیں، جن میں سے ذیل میں کچھ احادیث نقل کی جاتی ہیں:

(۱) مَنْ تَعَمَّدَ عَلَيَّ كَذِبًا فَلْيَتَّبِعُوا مَقْعَدَهُ مِنَ النَّارِ.

”جس نے مجھ پر جان کر جھوٹ بولا وہ اپنا ٹھکانہ جہنم بنا لے۔“

(۲) لَا تَكْذِبُوا عَلَيَّ فَإِنَّهُ مَنْ كَذَبَ عَلَيَّ فَلْيَلِجِ النَّارَ.

”مجھ پر جھوٹ مت بولو اس لئے کہ جو مجھ پر جھوٹ بولے اس کو چاہئے کہ وہ جہنم

میں داخل ہو جائے۔“

(۳) مَنْ يَقُلْ عَلَيَّ مَا لَمْ أَقُلْ فَلْيَتَّبِعُوا مَقْعَدَهُ مِنَ النَّارِ.

ترجمہ: جو میری طرف ایسی بات کی نسبت کرے جو میں نے نہیں کہی اس کو چاہئے

کہ اپنا ٹھکانہ جہنم بنالے۔

(۴) عن دجین ابی الغصن قال قدمت المدینة فلقیت اسلم
مولی عمر بن الخطاب فقلت حدثنی عن عمر فقال لا
استطیع اخاف ان ازید او انقص ، کنا اذا قلنا لعمر حدثنا عن
رسول الله ﷺ قال اخاف ان ازید حرفا او انقص ، ان
رسول الله ﷺ قال من کذب علی فهو فی النار .

”دجین ابوالغصن کہتے ہیں کہ میں مدینہ میں آیا اور حضرت عمر کے آزاد کردہ غلام
حضرت اسلم سے ملا، میں نے ان سے درخواست کی کہ حضرت عمرؓ سے کچھ حدیث بیان
کریں، تو حضرت اسلم نے کہا کہ نہیں مجھے کمی زیادتی ہو جانے کا خوف ہے، ہم حضرت عمرؓ
سے درخواست کرتے کہ رسول اللہ ﷺ کی حدیث ہمیں سنائیں، وہ جواب دیتے کہ نہیں کیوں
کہ مجھے کمی زیادتی کا خوف ہے، اور رسول اللہ ﷺ کا ارشاد ہے کہ جس نے مجھ پر جھوٹ باندھا
وہ جہنم میں جائے گا۔“

(۵) لا تکذبوا علی فانہ لیس کذب علی ککذب علی غیری .

”مجھ پر جھوٹ مت باندھو، اس لئے کہ مجھ پر جھوٹ باندھنا اوروں پر جھوٹ
بولنے کی طرح نہیں ہے (بلکہ بہت زیادہ بھاری ہے)۔“

(۶) اِنَّ مِنَ الْكِبَائِرِ اَنْ يَقُولَ الرَّجُلُ عَلَيَّ مَا لَمْ اَقُلْ .

”یقیناً بڑے گناہوں میں سے یہ ہے کہ آدمی میری طرف ایسی بات منسوب کرے

جو میں نے نہ کہی ہو۔“

(۷) اِشْتَدَّ غَضَبُ اللَّهِ عَلَيَّ مِنْ كَذْبِ عَلِيٍّ مُتَعَمِّدًا.
 ”اللہ تعالیٰ کو ایسے شخص پر بڑا غصہ آتا ہے جو میری طرف جان کر جھوٹی بات منسوب کرے“۔

(۸) مَنْ كَذَبَ عَلِيًّا مُتَعَمِّدًا فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ
 اِجْمَعِينَ لَا يَقْبَلُ مِنْهُ صَرْفٌ وَلَا عَدْلٌ .
 ”جو مجھ پر جھوٹ بولے گا اس پر اللہ کی، فرشتوں کی اور تمام لوگوں کی لعنت ہوگی، اور اس کی فرض اور نفل کوئی عبادت قبول نہیں ہوگی“۔

(۹) ثَلَاثَةٌ لَا يَرِيحُونَ رَائِحَةَ الْجَنَّةِ... رَجُلٌ كَذَبَ عَلِيًّا

نَبِيَّهُ.

”تین قسم کے لوگ جنت کی خوشبو بھی نہیں سونگھ سکیں گے، ان میں ایک آدمی وہ ہے جو اپنے نبی پر جھوٹ بولے“۔

(۱۰) مَنْ كَذَبَ عَلِيًّا كُفِّفَ يَوْمَ الْقِيَامَةِ أَنْ يَعْقَدَ بَيْنَ شَعِيرَتَيْنِ
 ”جو مجھ پر جھوٹ بولے گا قیامت کے دن اس کو حکم دیا جائے گا کہ دو جو کے دانوں میں گرہ لگائے“۔

یہ تمام روایتیں علامہ عبدالحی لکھنویؒ کی ”الآثار المرفوعة“ اور ملا علی قاریؒ کی ”الاسرار المرفوعة“ سے لی گئی ہیں۔

طرق حدیث کی کثرت و قوت

ان کے علاوہ بھی مختلف صحابہ رضی اللہ عنہم سے الگ الگ الفاظ میں احادیث منقول ہیں، حتیٰ کہ علماء نے اس کو ”متواتر“ کہا ہے، ”متواتر“ حدیث کی اقسام میں سب سے مضبوط اور قوی ترین قسم ہے، حتیٰ کہ اس کا منکر کافر ہو جاتا ہے۔

ابن جوزئیؒ نے لکھا ہے کہ وہ صحابہؓ جن سے رسول اللہ ﷺ پر جھوٹ بولنے کی وعید منقول ہے ان کی تعداد ۹۸ تک پہنچتی ہے، پھر ابن جوزئیؒ نے ان کے نام بھی شمار کروائے ہیں، علامہ سیوطیؒ فرماتے ہیں کہ اس حدیث کو سو سے زائد صحابہ نے بیان کیا ہے، حافظ ابو بکر اسفرائینیؒ سے منقول ہے کہ پورے ذخیرہ احادیث میں اسی ایک حدیث کو یہ اعزاز ملا ہے کہ اس کو عشرہ مبشرہ میں سے ہر صحابی نے بیان کیا ہے۔ (ابن جوزئیؒ نے لکھا ہے کہ عشرہ مبشرہ میں سے حضرت عبدالرحمن بن عوف کی حدیث مجھے نہیں ملی)۔ (الاسرار المرفوعة ۶۷)

وضع کا حکم شرعی

اس سے پہلے بیان کی گئی احادیث میں جو وعیدیں آئی ہیں، اور رحمت مجسم کی طرف سے جو غصے اور لعنت کا عتاب سنایا جا رہا ہے ان سے اس کا حرام ہونا، کبیرہ گناہ ہونا صاف معلوم ہو رہا ہے، چنانچہ ان احادیث کی وجہ سے ساری امت کا اس پر اجماع ہے کہ حدیث وضع کرنا حرام ہے، شریعت مطہرہ میں اس کی بالکل گنجائش نہیں ہے، اکبر الکبائر میں اس کا شمار ہوتا ہے، جب عام لوگوں کے متعلق جھوٹ بولنا بالاتفاق حرام ہے تو اس ذات مقدس کے

متعلق جھوٹ بولنا۔ جس کا ہر قول و عمل وحی کی ترجمانی ہے اور جس کے بولے ہوئے ہر لفظ پر قرآن کریم نے ﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾ کہہ کر وحی کی مہر لگا دی ہے۔ کس قدر سنگین گناہ کا باعث ہو سکتا ہے وہ ظاہر ہے، ابن حجر فرماتے ہیں:

واتفقوا على ان تعمد الكذب على النبي ﷺ من الكبائر و بالغ

ابو محمد الحويني فكفر من تعمد الكذب على النبي ﷺ - (نزہة

النظر)

”اس بات پر علماء کا اتفاق ہے کہ رسول اللہ ﷺ پر جان کر جھوٹ باندھنا کبیرہ گناہوں میں سے ہے، اور ابو محمد جوینی نے شدید پہلو اختیار کیا ہے چنانچہ وہ ایسے شخص کو کافر گردانتے ہیں۔“

علامہ نووی فرماتے ہیں:

قد اجمع اهل الحل و العقد على تحريم الكذب على آحاد الناس

فكيف بمن قوله شرع و كلامه وحی و الكذب عليه كذب على

الله تعالى قال تعالى ”وما ينطق عن الهوى ان هو الا وحی

یوحی“ - (الاسرار المرفوعة ۷۱)

”محققین کا اس پر اجماع ہے کہ عام لوگوں کے متعلق جھوٹ بولنا حرام ہے، جب عوام کے ساتھ جھوٹ کا یہ حکم ہے تو پھر اس ذات پر جھوٹ بولنا جس کا فرمان شریعت ہو جس کا کلام وحی ہو کیسے جائز ہو سکتا ہے، اور وہ کتنا شدید جرم ہوگا، کیوں کہ آپ ﷺ پر جھوٹ بولنا اللہ تعالیٰ پر جھوٹ بولنا ہے، اللہ تعالیٰ کا ارشاد ہے ﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ

یوحی ﴿ کہ آپ ﷺ اپنی خواہش سے نہیں بولتے ان کا کلام وحی کے سوا کچھ نہیں۔“۔

فضائل اور ترغیب و ترہیب میں وضع کا حکم

موضوع روایت جس طرح احکام و عقائد میں غیر معتبر ہے اور اس کا وضع کرنا گناہ کبیرہ ہے اسی طرح فضائل و مناقب، اور ترغیب و ترہیب سے تعلق رکھنے والی روایات کا وضع کرنا بھی ناجائز اور سخت گناہ ہے، علامہ عبدالحی لکھنوی ^{رحمۃ اللہ علیہ} رقمطراز ہیں:

قد ثبت من هذه الروایات ان الوضع على النبي ﷺ و نسبة ما لم

يقوله اليه حرام مطلقا ، ومستوجب لعذاب النار ، سواء كان ذلك

فى الحلال و الحرام او ترغيب و ترهيب او غير ذلك۔

”ان روایات سے یہ بات ثابت ہوئی کہ رسول اللہ ﷺ پر جھوٹ باندھنا اور آپ ﷺ کی طرف ایسی بات منسوب کرنا جو آپ ﷺ نے نہ کہی ہو مطلقاً حرام ہے، اور عذاب جہنم کا مستحق بنانے والا ہے، چاہے اس جھوٹ کا تعلق حلال و حرام سے ہو یا ترغیب و ترہیب سے یا کسی اور سے متعلق ہو“۔ (الآثار المرفوعة ۸۹)

جرم کی سنگینی

روایات میں اس پر جو وعیدیں سنائی گئی ہیں اس سے اس جرم کی سنگین ہونا معلوم ہوتا ہے، حتیٰ کہ بعض روایات میں اکبر الکبائر کہا گیا ہے یعنی کبیرہ گناہوں میں بھی سب سے

بڑا گناہ کہا گیا ہے، اسی سے متاثر ہو کر بعض اہل سنت والجماعت کے علماء نے وضع حدیث پر کفر کا فتویٰ لگایا ہے، ملا علی قاریؒ حافظ جلال الدین سیوطیؒ سے نقل کرتے ہیں:

لا اعلم شیعا من الکبائر قال احد من اهل السنة بتكفير مرتكبه الا

الكذب على رسول الله ﷺ۔ (الاسرار ۶۸)

”کبیرہ گناہوں میں سے کوئی گناہ میرے علم میں ایسا نہیں ہے کہ جس کے مرتکب کو اہل سنت میں سے کسی نے کافر قرار دیا ہو سوائے کذب علی الرسول کے (کہ اس کو بعض علماء نے موجب کفر قرار دیا ہے)۔“

شدت کی حکمت

موضوع حدیث بیان کرنے پر اتنی شدت کیوں بیان کی گئی ہے اور سخت ترین وعیدیں کیوں سنائی گئی ہیں اس کی حکمت بیان کرتے ہوئے ابن حجرؒ لکھتے ہیں:

والحكمة في التشديد في الكذب على النبي واضح ، فانه يخبر

عن الله ، فمن كذب عليه كذب على الله تعالى ، وقد اشتد النكير

على من كذب على الله تعالى في قوله تعالى ﴿فمن اظلم ممن

افترى على الله كذبا اور كذب بأيته﴾ ، فسوى بين من كذب

عليه و بين الكافر ، وقال ﴿ويوم القيمة ترى الذين كذبوا على

الله وجوههم مسودة﴾ والايات فيه متعددة۔ (فتح الملمہم ۳۳۶)

”اور رسول اللہ ﷺ پر جھوٹ بولنے کے بارے میں سختی کرنے کی وجہ ظاہر ہے،

اس لئے کہ رسول اللہ ﷺ کی طرف سے خبریں دیتے ہیں، پس رسول اللہ ﷺ پر جھوٹ بولنے والا اللہ پر جھوٹ بول رہا ہے، اور قرآن کریم میں اللہ تعالیٰ پر جھوٹ بولنے والے پر بہت سخت نکیر کی گئی ہے، اللہ کا فرمان ہے:

﴿فمن اظلم ممن افترى على الله كذبا او كذب بايته﴾

”اور اس شخص سے زیادہ ظالم کون ہوگا جو اللہ پر جھوٹ گھڑے، یا ان کی آیتوں کو

جھٹلائے“

اس آیت میں جھوٹ باندھنے والے کو اللہ تعالیٰ نے کافر کے برابر کر دیا،

﴿ويوم القيمة ترى الذين كذبوا على الله وجوههم مسودة﴾

”اور آپ قیامت کے دن ان لوگوں کے چہرے سیاہ دیکھیں گے جنہوں نے اللہ

پر جھوٹ بولا تھا“

اور اس کے متعلق اور بھی متعدد آیات موجود ہیں۔

اس کی وجہ یہ بھی ہے کہ کذب علی الرسول کا نتیجہ بہت برا ہے، اس لئے کہ دین کی حفاظت کے لئے یہی ایک روایت کا راستہ کھلا ہوا ہے، اسی سے دین کی بقا ممکن ہے، صحیح روایت کے بغیر دین حاصل کرنے کا اور اس کو باقی رکھنے کا کوئی راستہ نہیں ہے، پس اگر روایت میں ہی کذب بیانی شروع ہوگئی اور دین کے نام پر جھوٹی روایتیں پھیلنے لگیں تو دین کیسے محفوظ رہے گا، شیخ الحدیث حضرت مفتی سعید احمد صاحب دامت برکاتہم ”رحمة الله الواسعه“ میں شاہ صاحب کی عبارت کی تشریح کرتے ہوئے لکھتے ہیں:

حدیث میں کذب بیانی کبیرہ گناہ ہے، اس کی وجہ یہ ہے کہ بعد کی صدیوں تک

دین کے پہنچنے کی راہ بس روایت ہی ہے پس اگر روایات میں فساد در آئے گا تو
دین کیسے محفوظ رہے گا؟ (رحمة الله الواسعه ۱۳۰/۱۳)

واضعین کے ساتھ سختی

کذابوں کے متعلق آخرت کی سخت وعید کے ساتھ دنیا میں بھی سخت پہلو اختیار کیا
گیا ہے، خود حضور ﷺ نے ایک ایسے کذاب کے متعلق جس نے حضور کی طرف جھوٹی بات
منسوب کی تھی قتل کا اور قتل کے بعد جلانے کا حکم دیا تھا۔ (الاسرار ۶۹)
مصنف عبدالرزاق میں ایک روایت ہے:

ان علیا قال فیمن کذب علی النبی ﷺ یضرب عنقه
”حضرت علیؑ نے ایسے شخص کے متعلق جس نے حضور ﷺ پر جھوٹ بولا تھا گردن
مارنے کا فیصلہ کیا تھا“۔

ایک روایت میں ہے:

ان رجلا کذب علی النبی ﷺ فبعث علیا و الزبیر فقال
اذہبا فان ادر کتماہ فاقنلاہ.

ایک آدمی نے رسول اللہ ﷺ پر جھوٹ بولا تو آپ نے حضرت علیؑ اور حضرت
زبیرؓ کو بھیجا اور فرمایا کہ جاؤ اگر تم اس کو پالو تو اس کی گردن اڑا دینا۔ (نوادر الحدیث ۱۷۰)

محدثین اور علماء کرام نے بھی اس معاملہ میں بڑی شدت برتی ہے، جیسے
حضرت مرہ ہمدانیؒ نے حارث سے کوئی بات سنی (کوئی موضوع روایت بیان کی)

تو اس سے کہا کہ دروازے پر بیٹھو، پھر حضرت مرہ گھر میں گئے اور تلوار اٹھائی تاکہ اس کو قتل کرے، حارث کو اس بات کا احساس ہو گیا کہ کوئی مصیبت آنے والی ہے، تو وہ وہاں سے بھاگ گیا۔ (مسلم)

یحییٰ بن معین نے موضوع حدیث بیان کرنے پر سوید الانباری کے بارے میں فرمایا کہ اس کو قتل کرنا جائز ہے، سوید کی ایک روایت کو من گھڑت سمجھ کر فرمایا اگر میرے پاس گھوڑا اور نیزا ہوتا تو سوید سے لڑتا۔

معلیٰ بن ہلال نے ابن ابی نجیح سے ایک روایت بیان کی، جب ابن عمینہ نے اسے سنا تو فرمایا اگر معلیٰ اس روایت کو ابن ابی نجیح سے بیان کرتا ہے تو اس کی گردن اڑانے کی ضرورت ہے۔

امام بخاری کو ایک کتاب دی گئی تاکہ اس میں موجود روایات کا حال معلوم کرے، اس میں ایک روایت کو دیکھ کر اسی کتاب کی پشت پر یہ تحریر فرمایا کہ جس نے بھی اس کو بیان کیا ہے وہ شدید مار کا مستحق ہے یا طویل قید کا۔ (الاسرار)

امام احمد بن حنبل سے ایک راوی کے متعلق پوچھا گیا جس نے ایک جھوٹی روایت بیان کی تھی پھر اس نے توبہ کر لی تھی تو امام صاحب نے جواب دیا کہ اس کی توبہ اللہ تعالیٰ اور اس کے درمیان، مگر اس سے حدیث کبھی روایت نہیں کی جائے گی۔ (فتنہ وضع حدیث ۵۲)

اور جیسا کہ اوپر معلوم ہوا کہ بعض علماء نے تو ایسے لوگوں کے متعلق کفر کا فتویٰ دیا

موضوع حدیث بیان کرنے پر وعیدیں

جس طرح حدیث وضع کرنا باعث جرم عظیم ہے اسی طرح جھوٹی روایتوں کو چلانا، کسی سے سن کر ان کو آگے روایت کرنا بھی حرام ہے، احادیث سے واضح ہوتا ہے کہ جو گناہ جھوٹ گھڑنے والے کو ہوتا ہے اس جھوٹ کا نقل کرنے والا بھی اسی گناہ کا مستحق ہوتا ہے، اور اس کے متعلق بھی احادیث میں وعیدیں آئی ہیں، منجملہ درج ذیل احادیث بھی ہیں:

(۱) من حدّث عنی حدیثاً وهو یری انہ کذبٌ فهو احد الکاذبین .

”جس نے میری طرف سے کوئی حدیث بیان کی اور اس کا گمان ہے کہ وہ روایت جھوٹی ہے تو وہ بھی جھوٹوں میں سے ایک جھوٹا ہے۔“

اس کی تشریح کرتے ہوئے علامہ السندي ابن ماجہ کے حاشیہ میں تحریر فرماتے ہیں:

والمقصود ان الرواية مع العلم بوضع الحديث كوضعه

”اور مقصود یہ ہے کہ موضوع ہونے کا علم ہوتے ہوئے حدیث بیان کرنا حدیث

وضع کرنے کے برابر ہے۔“ (نوادر الحدیث اللآلی المشورة ۲۷۶)

(۲) والذی نفس ابی القاسم بیدہ لا یروی عنی احدٌ ما لم

اقله الا تبوأ مقعده من النار .

”قسم ہے اس ذات کی جس کے قبضے میں ابوالقاسم (ؓ) کی جان ہے جس نے

بھی میری طرف سے ایسی حدیث روایت کی جو میں نے نہیں کہی تو اس نے اپنا ٹھکانہ جہنم

بنالیا۔“

(۳) اتَّقُوا الْحَدِيثَ عَنِي اِلَّا مَا عَلِمْتُمْ فَاِنَّ مِنْ كَذِبٍ عَلَيَّ
مَتَعَمِّدًا فَلْيَتَّبِعُوا مَقْعَدَهُ مِنَ النَّارِ .

”میری طرف سے حدیث بیان کرتے ہوئے بچو ہاں صرف وہی حدیث بیان کرو جو تم جانتے ہو اس لئے کہ جس نے جان کر مجھ پر جھوٹ بولا وہ اپنا ٹھکانہ جہنم بنا لے“۔
یہ ساری احادیث علامہ عبدالحی لکھنویؒ کی ”الآثار المرفوعة“ اور ملا علی قاریؒ کی ”الاسرار المرفوعة“ سے ماخوذ ہیں۔

موضوع حدیث کو بیان کرنے کا شرعی حکم

ان احادیث مبارکہ سے معلوم ہوتا ہے کہ حدیث موضوع کو بیان کرنا، اس کو روایت کرنا حرام گناہ کبیرہ ہے، جھوٹی حدیث بیان کرنے والا بھی رسول اللہ ﷺ کی طرف جھوٹ منسوب کرنے کی سخت وعید میں داخل ہوگا، اور حدیث گھڑنے والوں کی فہرست میں آجائے گا، حدیث گھڑنے والوں کے متعلق سخت اور شدید ترین وعیدیں اس سے پہلے گزر چکی ہیں، علماء نے بالاتفاق اس کو حرام قرار دیا ہے، ابن حجرؒ اپنی کتاب نزہة النظر میں لکھتے ہیں:

اتفقوا علی تحريم رواية الموضوع الا مقرونا ببيانه لقوله ﷺ من
حدث عني بحديث يري انه كذب فهو احد الكاذبين۔ (نزہة
النظر ۵۹)

”علماء کا اس پر اتفاق ہے کہ موضوع حدیث کو روایت کرنا حرام ہے مگر یہ کہ موضوع

ہونے کی صراحت کر دے آپ ﷺ کے اس فرمان کی وجہ سے کہ ”جس نے میری طرف سے کوئی حدیث بیان کی یہ گمان کرتے ہوئے کہ وہ روایت جھوٹی ہے تو وہ بھی جھوٹوں میں سے ایک جھوٹا ہے۔“

علامہ نوویؒ نے شرح مسلم میں لکھا ہے:

تحرم رواية الحديث الموضوع على من عرف كونه موضوعا او
غلب على ظنه وضعه فمن روى حديثا علم او ظن وضعه ولم
يبين حال روايته وضعه فهو داخل في هذا الوعيد مندرج في
جملة الكاذبين على رسول الله ﷺ لقوله ﷺ من حدث عني
بحدیث یری انه کذب فهو احد الکاذبین۔ (شرح مسلم
للنووی ۷۱۱)

”جس کو حدیث کا موضوع ہونا معلوم ہو یا اس کا غالب گمان ہو کہ یہ حدیث موضوع ہے تو اس کے لئے اس حدیث کو روایت کرنا حرام ہے، پس اگر کسی نے وضع کا علم ہوتے ہوئے یا اس کا گمان غالب ہوتے ہوئے کوئی حدیث روایت کی اور اس کا موضوع ہونا واضح نہیں کیا تو وہ بھی اس وعید میں داخل ہوگا، اور رسول اللہ ﷺ پر جھوٹ بولنے والوں میں شامل ہوگا، آپ کے اس ارشاد کی وجہ سے ”من حدث عني بحدیث یری انه کذب فهو احد الکاذبین“ جس نے میری طرف سے کوئی حدیث بیان کی اور اس کا گمان ہے کہ وہ روایت جھوٹی ہے تو وہ بھی جھوٹوں میں سے ایک جھوٹا ہے۔“

امام طحاویؒ فرماتے ہیں:

جھوٹی اور موضوع حدیث کو روایت کرنے والا بھی ان لوگوں کے ساتھ وعید میں شامل ہوگا جو جھوٹ گھڑنے والے ہیں۔ (تحذیر الخواص ۷۱)

اچھے مقصد سے موضوع روایت بیان کرنا

بعض جاہل صوفیاء کا یہ خیال تھا کہ کسی کو نیک کام پر آمادہ کرنے کے لئے اور گناہ سے روکنے کے لئے حدیث کو گھڑنا یا موضوع حدیث کا بیان کرنا جائز ہے، لیکن اہل سنت والجماعت اس بات پر متفق ہے کہ یہ خیال غلط ہے، اور جس طرح اسلام کو نقصان پہنچانے کے لئے یا اپنا ذاتی مفاد حاصل کرنے کے لئے موضوع روایت کو بیان کرنا یا کسی روایت کو گھڑنا گناہ ہے اسی طرح نیک نیتی سے کرنا بھی سخت گناہ ہے، بعض لوگوں نے قرآن کی ہر سورت کے فضائل میں احادیث بیان کیں، جب ان سے پوچھا گیا کہ یہ کہاں سے روایت کرتے ہوں تو انہوں نے جواب دیا کہ ہم نے لوگوں کو دیکھا کہ قرآن سے ہٹتے جا رہے ہیں اس لئے ثواب کی امید میں ایسا کام کیا ہے، بعض لوگوں نے بعض نفل نمازوں کے متعلق احادیث وضع کی ہیں، لیکن علماء اور محدثین نے ان بعض جاہلوں کے خیال کو ذرہ برابر اہمیت نہیں دی، بلکہ اس کو حرام کہا ہے، علامہ عبدالحی لکھنویؒ تحریر فرماتے ہیں:

قد ثبت من هذه الروایات ان الوضع على النبي ﷺ و نسبة مالم

يقوله اليه حرام مطلقا۔ (الآثار المرفوعة ۸۹)

”ان روایات سے یہ ثابت ہوا کہ رسول اللہ ﷺ پر جھوٹ باندھنا اور آپ ﷺ کی

طرف ایسی بات منسوب کرنا جو آپ ﷺ نے نہ کہی ہو مطلقاً حرام ہے۔

تمام محدثین اور علماء نے مطلقاً اور ہر حال میں اس کو حرام کہا ہے، کوئی بھی صورت

اس سے مستثنیٰ نہیں، البتہ ایک صورت کو مستثنیٰ کیا ہے وہ یہ کہ کسی روایت کے موضوع ہونے کو واضح کرنا مقصود ہے تو اس کو بیان کیا جاسکتا ہے۔

ترغیب و ترہیب والی موضوع حدیث کو بیان کرنا

اگر موضوع روایات فضائل کے باب میں ہو، یا ترغیب و ترہیب کے متعلق ہو تب بھی اس کا بیان کرنا حرام ہے، امام نوویؒ رقمطراز ہیں:

لا فرق فی تحریم الکذب علیہ ﷺ بین ما کان فی الاحکام وما لا حکم فیہ کالترغیب والترہیب والمواعظ وغیر ذلک فکله حرام من اکبر الکبائر واقبح القبائح باجماع المسلمین - (شرح مسلم للنوویؒ ۷۰/۱)

”رسول اللہ ﷺ کی طرف کسی بات کو غلط منسوب کرنا احکامات اور غیر احکامات میں برابر ہے، غیر احکامات جیسے ترغیب و ترہیب اور نصح و غیرہ، پس ان سب میں جھوٹ بولنا حرام ہے، بالاتفاق سب سے بڑا اور سب سے برا گناہ ہے“۔

ابن عراقؒ لکھتے ہیں:

حکم الموضوع ان تحرم روايته فی ای معنی کان۔
 ”موضوع حدیث کا حکم یہ ہے کہ اس کا روایت کرنا حرام ہے کسی بھی معنی میں ہو“۔

موضوع روایت کو سند یا حوالے کے ساتھ بیان کرنا

موضوع روایت کو بیان کر کے اس کا حوالہ دے دیا یا سند بیانی کے ساتھ موضوع

حدیث کو روایت کیا تب بھی حرام ہے، اور سخت گناہ ہے، البتہ اگر یہ وضاحت کردی کہ یہ روایت موضوع ہے اور اس کی نسبت رسول اللہ ﷺ کی طرف غلط ہے تو جائز ہے، تنزیہ الشریعہ میں ابن عراق لکھتے ہیں:

حکم الموضوع ان تحرم روايته في اى معنى كان بسند او غيره
مع العلم بحاله الا مقرونا بالاعلام بانه موضوع و كذا مع الظن
لقوله ﷺ من حدث عنى بحديث يرى انه كذب فهو احد
الكاذبين۔ (تنزیہ الشریعہ ۸/۱)

”موضوع حدیث کا حکم یہ ہے کہ اس کا روایت کرنا حرام ہے جو نئے بھی معنی میں ہو چاہے سند کے ساتھ ہو یا اس کے بغیر ہو، جبکہ اس کا موضوع ہونا معلوم ہو یا اس کے موضوع ہونے کا گمان ہو رسول اللہ ﷺ کی اس حدیث کی وجہ سے من حدث عنى بحديث يرى انه كذب فهو احد الكاذبين (جس نے میری طرف سے کوئی ایسی حدیث نقل کی جس کو وہ جھوٹ گمان کرتا ہے تو وہ بھی جھوٹوں میں شامل ہے) البتہ اگر جھوٹ کی وضاحت کے ساتھ ہو تو جائز ہے۔“

کیوں کہ محض حوالہ نقل کرنے سے قاری کو اس کا موضوع ہونا معلوم نہیں ہو سکتا، حالانکہ موضوع روایت کو وضع کی تصریح کئے بغیر بیان کرنا حرام ہے، اسی طرح حدیث کی سند کے ذکر سے بھی ذمہ داری سے سبکدوش نہیں ہوگا، مولانا حبیب الرحمنؒ عظمیٰ فرماتے ہیں

ان ذكر الاسانيد لا يبرئ عن العهدة ، فان الاسانيد يخفى

حالتها على اكثر المشتغلين بالحديث فضلا عن غيرهم ، وانه لا

يقوم بمعرفة ما فيه من الضعف او العلة القادحة الا الواحد بعد

الواحد من النقاد۔ (البانی شدوذہ و اخطائہ ۱۲۵)

”سندوں کا ذکر کر لینا ذمہ داری سے سبکدوش نہیں کرتا، اس لئے کہ سندوں کا حال یہ ہے کہ علم حدیث سے ناواقف لوگوں کی بات چھوڑیئے بہت سے حدیث کا شغل رکھنے والے حضرات پر مخفی رہ جاتا ہے، اور ایک دو ماہرین فن کے علاوہ سند کے ضعف اور اس کی علت قادحہ کو جاننے کی کوشش بھی کوئی نہیں کرتا“۔

بے احتیاطی بھی باعث گناہ ہے

اگر موضوع حدیث کو جانتے ہوئے بیان کیا تو حرام ہے جیسا کہ ابھی معلوم ہو گیا، لیکن اگر کوئی موضوع حدیث لاعلمی میں بیان ہوگئی تو اگر لاعلمی کا سبب غفلت ولا پرواہی نہیں ہے بلکہ بیان کرنے والے نے موضوع سے بچنے کی کوشش کی تھی لیکن موضوع ہونے کا علم نہ ہو سکا تو یہ غلطی معاف ہے جیسا کہ شریعت کے اصول اور مختلف احکام سے اس کی وضاحت ہوتی ہے، لیکن اگر حدیث بیان کرنے میں سرے سے اس کی کوشش ہی نہیں کی کہ صحیح کو جان کر بیان کرے اور موضوع سے بچے، بلکہ کسی بھی کتاب یا رسالہ میں کوئی حدیث دیکھی بیان کر دی، یا کسی بھی خطیب اور مقرر سے سنی اس کو آگے چلانا شروع کر دیا، نہ یہ دیکھا کہ کتاب کیسی ہے؟ معتبر ہے یا نہیں؟ اور اس حدیث کے متعلق محدثین کی کیا رائے ہے؟ نہ یہ غور کیا کہ حدیث بیان کرنے والا واعظ کیسا ہے؟ کیا وہ باصلاحیت اور احادیث کے معاملے میں احتیاط کرنے والا ہے یا کوئی عامی اور احادیث میں لا پرواہی کرنے والا ہے؟ تو وہ گنہگار ہوگا

کیوں کہ وہ دلدل میں خود آ کر پھنسا ہے، ایک حدیث میں رسول اللہ ﷺ کا ارشاد ہے:

اتقوا الحديث عنى الا ما علمتم فان من كذب على متعمداً

فليتبوا مقعده من النار (الاسرار ۷۰)

”میری طرف سے حدیث بیان کرتے ہوئے بچو، البتہ وہ حدیث بیان کرو جو تم

جانتے ہو اس لئے کہ جس نے جان کر مجھ پر جھوٹ بولا وہ اپنا ٹھکانہ جہنم بنا لے۔

یہ حدیث ہمیں حکم دیتی ہے کہ کوئی بھی حدیث اس کے صحت کا علم ہونے بعد بیان

کی جائے، دوسری ایک حدیث میں رسول اللہ ﷺ کا فرمان ہے۔“

كفى بالمرأ اثمنا ان يحدث بكل ما سمع.

(المستدرک للحاکم، کتاب العلم)

”آدمی کے گنہگار ہونے کے لئے اتنی بات کافی ہے کہ ہر سنی ہوئی بات کو بیان

کردے۔“

مسند ابن مبارک میں یہ الفاظ ہیں:

كفى بالمرأ جرماً ان يحدث بكل ما سمع. (مسند ابن مبارک)

”آدمی کے مجرم ہونے کے لئے اتنی بات کافی ہے کہ ہر سنی ہوئی بات کو بیان

کردے۔“

یہ حدیث بالکل واضح ہے کہ بے احتیاطی سے ہر سنی ہوئی حدیث کو بیان کر دینا گناہ

ہے، بلکہ اس میں مزید اس بات کا پتہ چلتا ہے کہ محض ہر سنی ہوئی بات نقل کرنے سے گنہگار

ہو گا چاہے فی الحقیقت کوئی حدیث صحیح بھی ہو۔

ایک دوسری حدیث کے الفاظ یہ ہیں:

كفى بالمرء كذبا ان يحدث بكل ما سمع.

(مسلم، باب النهی عن الحدیث بكل ما سمع)

”آدمی کے جھوٹا ہونے کے لئے اتنی بات کافی ہے کہ ہر سنی ہوئی بات کو بیان کر دے۔“

اس حدیث پاک کا منشا بھی یہی ہے کہ آدمی کو جھوٹ سے بچنے کے لئے ہر سنی ہوئی بات کو بیان کرنے سے پرہیز کرنا ضروری ہے، اگر کوئی ہر سنی ہوئی بات کو نقل کرنا شروع کر دے گا تو یقیناً جھوٹ میں مبتلا ہوگا اور اس جھوٹ میں پھنسنے کا ذمہ دار وہ خود ہوگا اور وہ گنہگار ہوگا، اس لئے ہر سنی ہوئی حدیث کو بیان کرنے سے پرہیز کرنا ضروری ہے، صرف وہی حدیث بیان کی جائے جس کا حدیث ہونا معتبر ذرائع سے معلوم ہوا ہو۔

علماء کا بیان

ملا علی قاری^۱ دارقطنی^۲ سے نقل کرتے ہوئے تحریر فرماتے ہیں کہ:

وقال الدار قطنی: توعده عليه الصلاة والسلام بالنار من كذب عليه بعد امره بالتبليغ عنه ففي ذلك دليل على انه انما امر ان يبلغ عنه الصحيح دون السقيم والحق دون الباطل لا ان يبلغ عنه جميع ما روى عنه لانه قال عليه الصلاة والسلام ”كفى بالمرء اثما ان يحدث بكل ما سمع“۔

”دارقطنیؒ فرماتے ہیں کہ: آپ ﷺ نے اس شخص کو آگ کی دھمکی دی ہے جو آپ پر جھوٹ بولے جبکہ آپ ﷺ نے حدیث پہنچانے کا بھی حکم دیا ہے، پس یہ اس بات کی دلیل ہے کہ آنحضرت ﷺ کا حکم یہ ہے کہ آپ سے صحیح اور معتبر احادیث پہنچائی جائیں اور غیر صحیح اور باطل سے احتراز کیا جائے، نہ یہ کہ جو کچھ سنا ان سب کو نقل کر دیا جائے اس لئے کہ رسول اللہ ﷺ نے فرمایا ہے کہ ”کفى بالمرء اثماً ان يحدث بكل ما سمع“ آدمی کے گنہگار ہونے کے لئے اتنی بات کافی ہے کہ ہر سنی ہوئی بات کو نقل کر دے۔

(الاسرار المرفوعة ۷۲)

پھر اس کے بعد لکھتے ہیں:

ثم من روى عن النبي ﷺ حديثاً وهو شاك فيه : أصحيح ام غير صحيح؟ يكون كاحد الكذابين لقوله ﷺ ”من حدث عنى حديثاً وهو يورى انه كذب ...“ حيث لم يقل وهو يستيقن انه كذب۔ (الاسرار ۷۳)

”پھر جو شخص رسول اللہ ﷺ سے کوئی حدیث روایت کرتا ہے اور اس کو اس کے متعلق شک ہے کہ یہ حدیث صحیح ہے یا نہیں وہ بھی جھوٹوں میں شامل ہوگا آپ ﷺ کے اس ارشاد کی وجہ سے ”من حدث عنى حديثاً وهو يورى انه كذب ...“ بایں طور کہ آپ ﷺ نے یہ نہیں کہا کہ ”جھوٹ کا یقین ہوتے ہوئے“ بلکہ یہ کہا ہے کہ ”جھوٹ کا گمان ہوتے ہوئے“، نقل کرنا اور بھی جھوٹوں میں شامل ہوگا۔“

شاہ صاحبؒ حجتہ اللہ البالغہ میں تحریر فرماتے ہیں:

و جب الاحتیاط فی الروایة لئلا یروی کذباً۔

”حدیث بیان کرنے میں احتیاط ضروری ہے تاکہ جھوٹ کے طور پر حدیث بیان نہ ہو جائے۔“

حضرت شیخ الاسلام مولانا شبیر احمد عثمانی رقمطراز ہیں:

فمن خشی من الاکثار الوقوع فی الخطأ لا یؤمن علیہ الاثم اذا

تعمد الاکثار۔ (فتح الملهم ۳۳۱)

”جس شخص کو کثرت روایت سے اس بات کا اندیشہ ہو کہ اس سے غلطی ہو جائے گی اگر ایسا شخص روایتیں زیادہ بیان کرنے کا ارادہ کرے گا تو وہ گناہ سے بے خوف نہیں ہو سکتا یعنی وہ گنہگار ہو سکتا ہے۔“

حاصل یہ کہ حدیث بیان کرنے میں تحقیق ضروری ہے، شریعت کے کسی حکم کا بیان کرنا یا کسی عمل پر فضائل یا وعیدیں بتانا بہت بڑی ذمہ داری کی بات ہے، بغیر تحقیق کے بیان کرنا شریعت کے سامنے جرأت کرنا ہے، ایسی جرأت کو کون ذی فہم اچھا سمجھ سکتا ہے؟

اگر اتفاق سے روایت صحیح تھی تب بھی گناہ ہوگا

ملا علی قاری حافظ عراقی سے نقل کر کے فرماتے ہیں کہ اگر کسی نے صحیح اور موضوع کی پہچان کے بغیر کوئی حدیث بیان کی تو وہ گنہگار ہوگا اگرچہ اتفاق سے اس کی بیان کردہ حدیث صحیح بھی ہو، ان کے الفاظ یہ ہیں:

ثم انهم (یعنی القصاص) ینقلون حدیث رسول اللہ ﷺ من غیر

معرفة بالصحيح و السقيم قال: وان اتفق انه نقل حديثا صحيحا

كان آثما في ذلك لانه ينقل ما لا علم له به۔ (الاسرار المرفوعة ۷۴)

”پھر یہ قصہ گو مقررین احادیث کو صحیح اور غیر صحیح کی معرفت کے بغیر نقل کر دیتے ہیں، آگے فرمایا کہ اگر ان میں سے کسی نے کوئی صحیح حدیث نقل کی تب بھی وہ اس میں گنہگار ہوگا کیوں کہ وہ اس حدیث کو نقل کرتا ہے جس کے متعلق اس کو علم نہیں ہے۔“

رسول اللہ کا فرمان ہے:

كفى بالمرء اثما ان يحدث بكل ما سمع

”آدمی کے گنہگار ہونے کے لئے یہ بات کافی ہے کہ وہ ہر سنی ہوئی بات کو بیان

کر دے“

اس سے معلوم ہوتا ہے کہ بغیر تحقیق کے ہر سنی ہوئی بات کو نقل کرنا باعث گناہ ہے۔

احتیاط کا طریقہ

احتیاط کا طریقہ یہ ہے کہ معتبر کتابوں سے احادیث بیان کرنے کی عادت ڈالی جائے، غیر معروف کتابوں سے حدیث نقل نہ کی جائے جب تک کہ اس کی تحقیق نہ کر لی جائے، ہر ایک کتاب سے نقل کر لینا اور کسی بھی کاغذ میں لکھی ہوئی حدیث کو روایت کر لینا اچھا نہیں ہے، اگر کتابوں کی حالت سے واقفیت نہیں ہے تو جاننے والے علماء سے پوچھ کر کتابوں کا انتخاب کرنا چاہئے۔

اسی طرح باصلاحیت اور محتاط علماء کی بیان کردہ روایات پر اعتماد کرے، اور انہیں

سے سنی ہوئی روایات کو بیان کرے، باقی غیر محتاط اور غیر معروف واعظوں سے سن کر اسے روایت کرنے سے پرہیز کیا جائے جب تک کہ اس کی تحقیق نہ ہو جائے، پہلے تحقیق کی جائے پھر اسے بیان کیا جائے، تحقیق سے پہلے ایسا خیال کیا جائے کہ اس مضمون کی کوئی حدیث میرے پاس نہیں ہے، وعظ کی کرسیوں پر اس کے برعکس معاملہ نظر آتا ہے، کہیں چلتے چلتے کوئی حدیث کانوں میں پڑ گئی، کچھ بوسیدہ کاغذوں میں کوئی روایت نظروں سے گزر گئی معلوم نہیں کوئی کتاب ہے کون مصنف ہے، کسی محفل میں تھے کہ کسی نامعلوم مقرر کی کوئی روایت دوست کے موبائل میں سن لی اب یہ ساری روایات کرسی پر بیٹھتے ہی یاد آ جائیں گی، اور روایات کا سلسلہ جاری ہو جائے گا، یہ طرز ہرگز پسندیدہ نہیں ہے اور نہ اس میں تساہل کی گنجائش ہے۔

نیز جو روایت پختہ یاد ہو اسے ہی بیان کیا جائے، بہت پہلی کی پڑھی ہوئی روایت جو کچھ یاد ہے کچھ حصہ ذہن سے نکل گیا، یا کوئی روایت اچھی طرح یاد نہیں ہے، ان کو بیان کرنے سے پرہیز کیا جائے۔

محدث کبیر حضرت مفتی سعید احمد صاحب دامت برکاتہم ”رحمۃ اللہ الواسعہ“ میں شاہ صاحب کی عبارت کی تشریح کرتے ہوئے رقمطراز ہیں:

حدیث میں کذب بیانی کبیرہ گناہ ہے، اس کی وجہ یہ ہے کہ بعد کی صدیوں تک دین کے پہنچنے کی راہ بس روایت ہی ہے پس اگر روایات میں فساد در آئے گا تو دین کیسے محفوظ رہے گا؟ اس لئے روایت حدیث میں غایت درجہ احتیاط ضروری ہے، اور احتیاط کی دو صورتیں ہیں (۱) راوی خود روایت حدیث میں بے احتیاطی نہ برتے، پورے تیقظ کے ساتھ روایت بیان کرے (۲) بر خود غلط قسم کے لوگوں

کی حوصلہ افزائی نہ کرے، بلکہ ان کی حوصلہ شکنی کی جائے۔

(رحمة الله الواسعه ۱۳۰/۳)

اختلاف کی صورت میں

اگر کسی حدیث کے بارے میں محدثین کا اختلاف ہو، بعض نے اس کو موضوع کہا ہو اور بعض اس کے موضوع نہ ہونے کے قائل ہوں، یا ایک عالم نے ایک حدیث کو صحیح کہا دوسرے عالم نے اسی حدیث کو موضوع کہا، تو اس وقت بہتر تو یہ ہے کہ اس کے بیان کرنے سے احتراز کیا جائے، کیوں کہ کوئی صحیح حدیث بیان کرنے سے رہ جائے گی تو اس کا گناہ نہیں ہوگا، البتہ موضوع کو غیر موضوع سمجھ کر بیان کر دیا تو منشاء نبوی کے خلاف ہوگا، نیز علم حدیث کا قاعدہ ہے کہ ایک راوی کے متعلق علماء کی دورائیں ہوں، کچھ علماء کہہ رہے ہیں کہ وہ کذاب ہے، اور دوسرے بعض اس کو کذاب نہیں مان رہے ہیں تو اس وقت جرح کرنے والوں کی رائے مقدم ہوگی، اسی کو علم حدیث میں یوں بیان کیا جاتا ہے الجرح مقدم علی التعديل اور اس کی وجہ یہ ہے کہ اس کو سچا کہنے والوں کی دلیل صرف یہ ہے کہ انہوں نے اس کو جھوٹ بولتے دیکھا نہیں ہے، اور جرح کرنے والے اس کے کسی جھوٹ پر یا کسی اور عیب پر مطلع ہو گئے ہیں جو پہلی قسم کے لوگوں کو معلوم نہیں ہے، پس جرح کرنے والوں کے قول کی بنیاد علم ہے، اور دوسرے گروہ کے رائے کی بنیاد صرف یہ ہے کہ ہم نے دیکھا نہیں، اس لئے جرح تعدیل پر مقدم ہوتی ہے (بعض صورتوں میں اس قاعدہ میں فرق بھی آجاتا ہے) لہذا احتیاط اسی میں ہے کہ اختلاف کے موقع پر مختلف فیہ حدیث سے بچا جائے،

دوسری صورت یہ ہے کہ ان میں سے ایک کو ترجیح دی جائے، حافظ صلاح الدین العلانی فرماتے ہیں:

فمتمی وجدنا فی کلام احد من المتقدمین الحکم به کان متعمدا
وان اختلف النقل عنهم عدل الی الترجیح۔

(ظفر الامانی للکنوی ۴۸۳)

”پس جب متقدمین میں سے کسی نے کسی حدیث کے موضوع ہونے کا حکم لگایا تو اسی پر اعتماد ہوگا اور اگر کسی حدیث کے متعلق متقدمین کا اختلاف منقول ہو تو کسی ایک کو ترجیح دینے کی طرف توجہ کی جائے گی۔“

کسی ایک کو ترجیح دینے کے لئے عالم (جو ترجیح دینے پر قادر ہو) علم اصول حدیث اور اسماء الرجال سے فائدہ اٹھائے گا، اور جاہل یا وہ شخص جو آخذ عربیہ سے استفادہ پر قادر نہیں ہے تو وہ ایسے عالم سے رجوع کرے گا جن کو وہ قابل اور باصلاحیت سمجھتا ہے، جن کے علم وتقویٰ پر اس کو اعتماد ہو۔

افسوس کی بات یہ ہے کہ دنیوی امور میں جب اختلاف ہوتا ہے، اور کسی اہم معاملہ میں دورائیں ہو جاتی ہیں تو اس وقت ہم لوگ نہ سہولت والی رائے تلاش کرتے ہیں، اور نہ اختلاف کرنے والوں سے بدظن ہوتے ہیں، بلکہ حق کو پانے کی کوشش کرتے ہیں، مثلاً دو وکیلوں میں کسی مقدمے کی کوئی خاص بات میں اختلاف ہو جائے ایک اس کو سبب گرفت بتلا رہا ہے، دوسرا اس میں کچھ خطرہ محسوس نہیں کرتا، اس صورت میں جس کا مقدمہ ہے وہ یہ نہیں سوچے گا کہ جس رائے میں سہولت ہو یا جو میری مرضی کے موافق ہو اس کو اختیار کیا جائے،

اور نہ ہی وکیلوں سے بدظن ہوگا، بلکہ اصل حقیقت تک پہنچنے کی کوشش کرے گا مثلاً اگر کچھ پڑھا لکھا آدمی ہے تو دونوں کی راپوں کی بنیاد جاننے کی کوشش کرے گا اور جو رائے صحیح سمجھ میں آئے گی اس پر عمل کرے گا، اور اگر انپڑھ ہے تو کسی تیسرے وکیل کے پاس جائے گا یا کسی پڑھے لکھے اور سمجھدار قسم کے آدمی سے مشورہ کرے گا، اور اگر یہی معاملہ دین کی کسی بات میں پیش آجائے تو یہ تکلیفیں بیکار لگتی ہیں، اور اپنی مرضی اور اپنی سہولت دیکھ کر عمل کیا جاتا ہے، اور کچھ لوگ تو علماء سے ہی بدظن ہو جاتے ہیں کہ یہ لوگ اپنی مرضی سے ایک بات طے کرتے ہیں اس وجہ سے جو جس کے من میں آیا بول دیتا ہے، یا یہ کہ یہ لوگ اپنی ذاتی دشمنی کی وجہ سے ایک دوسروں کی باتوں سے اختلاف کرتے ہیں، یا اور کوئی اپنا ذاتی مفاد اختلاف پر مجبور کرتا ہے، لیکن یہ ساری باتیں غیر منصفانہ ہیں، دنیوی معاملات میں بوقت اختلاف جو رویہ اختیار کیا جاتا ہے وہی دین کی کسی بات میں اختلاف ہو جانے پر اپنانا چاہئے، دلائل کی طرف رجوع کر کے یا علماء کرام سے پوچھ کر ایک راہ عمل طے کرنی چاہئے۔

طبقات کتب حدیث

شاہ ولی اللہ محدث دہلوی نے کتب احادیث کے پانچ طبقات قائم کئے ہیں، اور ان پانچ طبقوں میں حدیث کی کتابوں کو تقسیم کیا ہے، اور ہر ایک کا حکم بھی بیان کر دیا ہے، اس کو پیش نظر رکھنے سے احتیاط کی راہ پر چلنے والے مسافرین کو روشنی حاصل ہوگی، وہ طبقات درج ذیل ہیں۔

(۲) مسلم شریف

(۳) موطا مالک

دوسرا طبقہ (۱) ابو داؤد

(۲) ترمذی

(۳) نسائی شریف

ان کے بارے میں لکھا ہے کہ ان دونوں طبقوں کی کتابوں پر محدثین کا اعتماد ہے
(اس لئے ان میں سے کوئی حدیث نقل کرنا ہر ایک کے لئے درست ہے)۔

تیسرا طبقہ.....

(۱) مسند ابی یعلیٰ (۲) مصنف عبد الرزاق

(۳) مصنف ابن ابی شیبہ (۴) مسند حمید

(۵) مسند الطیالسی (۶) السنن الکبریٰ للبیہقی

(۷) السنن الصغریٰ (۸) شعب الایمان

(۹) معرفة السنن والآثار (۱۰) دلائل النبوة للبیہقی

(۱۱) الاسماء والصفات (۱۲) الترغیب والترہیب للبیہقی

(۱۳) القراءة خلف الامام للبیہقی (۱۴) شرح معانی الآثار

(۱۵) بیان مشکل الآثار (۱۶) المعجم الکبیر

(۱۷) المعجم الصغیر (۱۸) المعجم الوسیط للطبرانی۔

تیسرے طبقے کی کتابوں سے وہی حضرات برائے عمل روایات منتخب کر سکتے ہیں جو

حاذق و ناقد ہیں، جن کو راویوں کے حالات اور اسانید کی خرابیاں معلوم ہیں (پس وہ اسانید اور راویوں کی حالت سامنے رکھ کر ہی کسی حدیث کو لیں گے اور جن کو یہ مہارت نہ ہو وہ ان کتابوں سے احادیث نقل نہیں کر سکتے)۔

چوتھا طبقہ.....

- | | |
|-----------------------------------|--------------------------------|
| (۱) الفردوس للدیلمی | (۲) الکامل فی الضعفاء لابن عدی |
| (۳) تاریخ بغداد | (۴) الکفایۃ فی علم الروایۃ |
| (۵) اقتضاء العلم العمل | (۶) موضح اوہام الجمع والتفریق |
| (۷) حلیۃ الاولیاء لابن نعیم | (۸) دلائل النبوة لابن نعیم |
| (۹) معرفة الصحابه | (۱۰) تاریخ ابن عساکر |
| (۱۱) الضعفاء والمجروحین لابن حبان | |

اس طبقہ کی کتابوں کے متعلق شاہ صاحبؒ لکھتے ہیں کہ چوتھے طبقے کی روایتوں میں مشغول ہونا، ان کو جمع کرنا، اور ان سے مسائل مستنبط کرنا متاخرین کا ایک طرح کا غلو اور تعق ہے، اس طبقے کی کتابوں سے علمی معرکوں میں استمداد اور استدلال درست نہیں۔

پانچواں طبقہ.....

پانچویں طبقے میں وہ کتابیں ہیں جو اصل میں حدیث کی کتابیں نہیں ہیں، بلکہ کسی دوسرے موضوعات پر ہیں، لیکن ان میں احادیث بھی پائی جاتی ہیں مثلاً فقہ، تاریخ وغیرہ، اسی طرح واعظین کی تقاریر اور صوفیائے کرام کے ملفوظات بھی اسی طبقے میں آتے ہیں۔

ان کتابوں میں مندرجہ احادیث پر اعتماد کرنا اور ان سے فائدہ اٹھانا درست نہیں

ہے، البتہ اگر ان میں معتبر کتاب کا حوالہ ہے تو ٹھیک ہے۔

(مستفاد از ”رحمۃ اللہ الواسعہ ۲/۵۱۴“)

مذکورہ تفصیل سے معلوم ہو گیا کہ اول دو طبقے کی چھ کتابوں (جن پر محدثین نے اعتماد کیا ہے) سے ہر کوئی فائدہ اٹھا سکتا ہے، اور ان کے علاوہ جو کتابیں ہیں ان سے فائدہ اٹھانے کے لئے علم حدیث میں مہارت ضروری ہے، علم حدیث میں بصیرت رکھنے والا ان کتابوں کو دیکھے گا، جو قبولیت کی شرائط پر پوری اترتی ہوں گی اس کو لے گا، اور جن میں یہ شرائط نہیں ہوں گی ان کو رد کر دے گا، ناقد کے لئے ان کتابوں کے مطالعہ کے دوران تنقیدی نگاہ رکھنا، اور صحیح اور سقیم میں تمیز کرنے کے لئے ہمہ تن متوجہ رہنا ضروری ہے، اس کے بغیر وہ بھی ان کتابوں سے حدیث نقل کرنے کا مجاز نہ ہوگا، اور جس کو مہارت نہیں ہے وہ کسی حال میں ان کتابوں سے حدیث نقل نہیں کر سکتا، اسی طرح بے سند، بے حوالہ بیان کرنے والے واعظوں سے، اور صوفیائے کرام کے ملفوظات سے کوئی حدیث نقل کرنا بھی خطرے سے خالی نہیں ہے، جب تک کہ اس کا حدیث ہونا کسی صاحب فن کی تصدیق سے معلوم نہ ہو جائے۔

موجودہ صورت حال

آج کل موضوعات کو روایت کرنا اتنا معمولی سمجھا جاتا ہے کہ گویا اس میں کوئی قباحت ہی نہ ہو، دانستہ یا نادانستہ طور پر لوگوں کی بڑی تعداد اس میں پھنسی ہوئی ہے، کتنے واعظین شعلہ بیانی کی دھن میں، سامعین کی توجہ حاصل کرنے کے لئے اور مخاطبین کو متاثر کرنے کے شوق میں صحیح کے ساتھ ساتھ موضوع احادیث بیان کرنے سے بھی نہیں رکتے،

اور یہ ان کی زبان کا کمال سمجھا جاتا ہے، اسی طرح ایک مضمون نگار جب کسی موضوع پر قلم اٹھاتا ہے تو صحیح و سقیم کی تمیز بھول جاتا ہے، بزبان حال یہ کہہ رہا ہے کہ جتنی احادیث میرے علم میں ہیں وہ سب صحیح ہیں، ایسی حدیثیں بیان میں لاتے ہیں جو احادیث کی کتابوں میں تو کیا ملتیں ”موضوعات“ میں بھی ان کا سراغ نہیں ملتا، اور خود بھی حوالہ دینے سے قاصر رہتے ہیں، ان احادیث میں ایسی بھی ہوتی ہیں جو خود دوسرے نصوص سے ٹکراتی ہیں، یا بالکل عقل کے خلاف ہوتی ہیں، ایک حدیث جو کسی صاحب نے بیان کی ہے، ذرا غور سے پڑھئے:

جب کوئی کلمہ پڑھتا ہے تو قیامت ایک ہزار سال پیچھے ہٹ جاتی ہے۔

ایک مرتبہ حضرت بلالؓ کے علاوہ کسی دوسرے نے اذان دے دی پھر لوگ طلوع آفتاب کے منتظر تھے لیکن بہت دیر کے بعد بھی آفتاب طلوع نہیں ہوا، پھر غور کرنے کے بعد معلوم ہوا کہ حضرت بلال نے اذان نہیں دی، اس لئے سورج طلوع نہیں ہوا۔

حضرت بلالؓ ایمان کی تلاش میں مکہ آئے تھے۔

ایک وہ بھی لمبی حدیث بیان کی جاتی ہے کہ جبرئیلؑ حضور ﷺ کی خدمت میں حاضر ہوئے، اور مختلف سوالات کئے، کہ یا رسول اللہ آپ افضل ہیں یا میں؟ آپ افضل ہیں یا عرش؟ آپ افضل ہیں یا بیت اللہ؟ اسی طرح کے مختلف سوالات ہیں اور رسول اللہ ﷺ کی طرف سے جوابات، چونکہ سب کے بیان کرنے میں بہت زیادہ فرق ہوتا ہے اس لئے ضبط مشکل ہے، اخیر میں سوال کرتے ہیں کہ آپ افضل ہیں یا دین؟ آپ ﷺ نے فرمایا کہ دین افضل ہے، یہ حدیث بھی اللہ جانے کہاں سے لے کر بیان کی جاتی ہے، بعض تو ایسی تفصیل سے بیان کرتے ہیں کہ جس سے صاف معلوم ہوتا ہے کہ حدیث غیر معتبر بلکہ جھوٹ ہے؟

کثرت و عموم جواز کی دلیل نہیں ہے

یہ بات ناقابل تردید ہے کہ موضوعات کا ناقل کوئی بھی ہو بڑا گنہگار ہوگا، جس طرح زنا کار، چور اور شرابی کو ذلیل سمجھا جاتا ہے کیوں کہ ان لوگوں نے کبیرہ کا ارتکاب کیا ہے، شریعت کی نظر میں اسی ذلت کا مستحق موضوع احادیث روایت کرنے والا بھی ہے، کیوں کہ اس نے بھی ایک کبیرہ گناہ کا ارتکاب کیا ہے، صرف کبیرہ ہی نہیں بلکہ اکبر الکبائر میں ملوث ہوا ہے، اگر سب لوگ اس گناہ میں ملوث ہیں اور ہر کوئی بغیر تحقیق کے نقل کر دیتا ہے تو اس کا مطلب یہ نہیں ہے کہ یہ گناہ جائز ہو گیا، اگر کسی بستی میں بے نمازی زیادہ ہو تو یہ نہیں سمجھا جاتا کہ نماز چھوڑنا جائز ہو گیا، پس یہ بات ہر شک و شبہ سے بالاتر ہے کہ جو اپنے آپ کو شریعت و سنت کا پابند بنانا چاہتا ہے، اور فاسق اور گنہگار کا لفظ اپنے لئے پسند نہیں کرتا اس کو موضوع احادیث کی روایت سے رکنا ہوگا، اور بیانوں اور اصلاحی، فکری اور تربیتی مضامین کو موضوع روایتوں سے پاک کرنا پڑے گا، اور کسی بھی استشہاد کے موقع پر اس سے احتراز لازم ہوگا، اگر کوئی دلوں میں تازگی، عمل میں قوت پیدا کرنے اور جذبہ ایمانی میں روح پھونکنے والا واعظ یا اصلاحی مضامین سے کتابوں اور رسائل کو آراستہ کرنے والا کوئی انشاء پرداز دوسروں کی فکر میں مشغول ہو کر اس حکم رسول ﷺ سے بے اعتنائی برتتا ہے تو وہ دوسروں سے گندگی دور کرنے کے لئے اپنا صاف شفاف لباس استعمال کر کے حماقت کا ثبوت دے رہا ہے، قوم کے لئے درد مند بن کر اپنے متعلق بے درد بن رہا ہے، اللہ کو راضی کرنے کی راہوں میں اللہ کو ناراض کر رہا ہے، دوسروں کو جہنم سے ہٹا کر خود اس میں چھلانگ لگانے جا رہا ہے، حضرت تھانویؒ فرماتے ہیں: آج کل جو اکثر جاہل یا کالجیابل (جاہل جیسے) وعظ کہتے پھرتے ہیں اور

بے دھڑک روایات و احکام بلا تحقیق بیان کرتے ہیں سخت گنہگار ہوتے ہیں۔

(بیان القرآن، آل عمران ص ۲۵)

موضوعات کے پھیلنے کا ذمہ دار کون؟

اگر حقیقت سے پردہ اٹھا کر دیکھا جائے تو معلوم ہوگا کہ ان واعظین سے موضوعات کو بہت زیادہ فروغ ملتا ہے، کرسی اور منبر میں یہ ایسا جادو ہے کہ بہت کم ہیں جو اس سے متاثر نہیں ہوتے، باقی کثیر تعداد اس سحر کی زد میں آجاتی ہے، منبر پر بیٹھے ہی صحیح و سقیم کی تمیز جاتی رہتی ہے، اور پھر واعظین کے دلدادہ حضرات اسے لے اڑتے ہیں، حافظ سیوطیؒ ابن جوزی کی الموضوعات کے حوالے سے لکھتے ہیں:

احدهما القصاص و معظم البلاء منهم یجری لانہم یریدون

احادیث تتفق و ترقق و الصحاح یقل فیہ ہذا۔ (تحذیر الخواص)

”جھوٹی حدیثیں بنانے والوں میں ایک واعظوں کا گروہ ہے، اور سب سے بڑی مصیبت ان ہی سے پیش آتی ہے، کیوں کہ وہ ایسی حدیثیں چاہتے ہیں جو مقبول عام اور موثر ہو سکیں، اور صحیح حدیثوں میں یہ بات کم ہوتی ہے۔“

ابن قتیبہؒ تحریر فرماتے ہیں:

والقصاص فانہم یمیلون وجوہ العوام الیہم و یریدون ما

عندہم بالمناکیر و الغرائب و الاکاذیب من الاحادیث و من شأن

العوام القعود عند القاص ما کان حدیثہ عجیباً خارجاً عن فطر

العقول۔

” (موضوعات کے پھیلنے کے اسباب میں سے) واعظین ہیں، کیوں کہ وہ عوام کا رخ اپنی طرف پھیرنا چاہتے ہیں، اور جو کچھ ان کے پاس ہے اس کو لغو، منکر اور عجیب و غریب باتیں بیان کر کے وہ وصول کرتے ہیں، اور عوام کی حالت یہ ہے کہ وہ اسی وقت تک ان واعظین کے پاس بیٹھتے ہیں جب تک وہ خارج از عقل باتیں بیان کیا کرتے ہیں۔“

(سیرۃ النبی ﷺ)

اگر واعظین موضوعات اور واہیات کی پناہ گاہ نہ بنیں، اور صحیح روایتوں کا التزام کریں تو من گھڑت روایتیں خود ہی دفن ہو جائیں گی۔

فکر کو تبدیل کرنے کی ضرورت

اگر کوئی تیزی اور روانی کی دھن میں موضوع حدیث میں پھنسا ہوا ہے تو سمجھ لینا چاہئے کہ جس طلاق لسانی اور زبان کی روانی کو عوام اچھا سمجھتی ہے وہ شریعت کے نزدیک اچھی چیز نہیں ہے، حدیث میں ہے رسول اللہ ﷺ نے فرمایا ہے

البیان شعبۃ من النفاق (ترمذی)

”کہ طلاق لسانی نفاق کا ایک شعبہ ہے“

کیونکہ طلاق لسانی میں جو بعض عیوب مخفی ہیں ان میں سے ایک یہ بھی ہے کہ تیزی کا لحاظ کرنے میں جو زبان پر آیا بولنا ہی پڑے گا، صحت کا اہتمام مشکل ہو جائے گا، اسی لئے کہا جاتا ہے من کثر لغطه کثر غلطه جس کا بولنا زیادہ ہوگا اس کی غلطیاں بھی زیادہ ہوں گی، اگر

کوئی باکمال تیزی کے ساتھ ساتھ صحت کا پورا خیال کرے تو پھر یہ طلاق و سلاست مذموم نہیں ہے۔

اور عوام کے نزدیک جو نقص ہے ٹھہر ٹھہر کر سوچ سوچ کر بولنا، وہی شریعت میں محمود ہے، حدیث میں ہے رسول اللہ ﷺ نے فرمایا ہے کہ

العی شعبۃ من الایمان (ترمذی)

”کلام سے عجز ایمان کا شعبہ ہے“

کیوں کہ یہ صفت عجز جن خوبیوں کا نتیجہ ہے ان میں سے ایک یہ بھی ہے کہ جب آدمی بات کرتے ہوئے صحت کا خیال رکھے گا یقیناً اس کی زبان میں وہ روانی نہیں آسکتی، یہ روانی کا نہ ہونا، ٹھہر ٹھہر کر بولنا یہ ایمان کی علامت ہے، اس کے اندر ایمان ہے جو اسے صحیح کلام کرنے پر مجبور کرتا ہے اور صحت کا خیال زبان کو تیز چلنے سے روک رہا ہے۔

اگر کوئی کثرت روایت کے شوق میں صحت و سقم سے بے پرواہ ہے صرف یہی مد نظر ہے کہ میں زیادہ سے زیادہ سامعین کو احادیث سناؤں تو یاد رکھنا چاہئے کہ صحابہ باوجود کثرت روایت پر قادر ہونے کے بہت ہی کم حدیثیں بیان کرتے تھے، حضرت ابو بکر صدیق کی پوری زندگی رسول اللہ ﷺ کے ساتھ گزری، وہ اگر چاہتے تو کتنی احادیث بیان کر سکتے تھے، لیکن اس کے باوجود بہت کم حدیثیں ان سے مروی ہیں، یہی حال تمام صحابہ کا تھا، پس نہ شعلہ بیانی کمال ہے نہ کثرت روایت کمال ہے لہذا ان کی خاطر گناہ میں ملوث ہونا عقل مندوں کا کام نہیں ہے۔

صحابہ کرام کا طرز

حضرت عبداللہ بن زبیرؓ سے مروی ہے کہ میں نے حضرت زبیرؓ سے پوچھا کہ میں آپ کو رسول اللہ ﷺ سے حدیث بیان کرتے ہوئے نہیں سنتا جیسا کہ فلاں فلاں صحابی بیان کرتے ہیں، تو آپ نے جواب میں فرمایا کہ سنو میں اسلام لانے کے بعد رسول اللہ ﷺ سے جدا نہیں ہوا (اس لئے احادیث تو بہت یاد ہیں) لیکن بات یہ ہے کہ میں نے رسول اللہ ﷺ سے سنا ہے کہ جو بھی مجھ پر جھوٹ بولے گا اس کو چاہئے کہ اپنا ٹھکانہ جہنم بنا لے۔

(الاسرار)

”ذہین ابو الغصن کہتے ہیں کہ میں مدینہ میں آیا اور حضرت عمر کے آزاد کردہ غلام حضرت اسلم سے ملا، میں نے ان سے درخواست کی کہ حضرت عمرؓ سے کچھ حدیث بیان کریں، تو حضرت اسلم نے کہا: نہیں، مجھے کمی زیادتی ہو جانے کا خوف ہے، ہم حضرت عمرؓ سے درخواست کرتے کہ رسول اللہ ﷺ کی حدیث ہمیں سنائیں، آپؓ جواب دیتے:

اخاف ان ازید حرفا او انقص ، ان رسول اللہ ﷺ قال من

کذب علی فہو فی النار. (الاسرار)

”مجھے ڈر ہے کہ کوئی حرف زیادہ یا کم نہ ہو جائے، اور رسول اللہ ﷺ کا ارشاد ہے کہ جس نے مجھ پر جھوٹ باندھا وہ جہنم میں جائے گا۔“

حضرت عثمان کہا کرتے تھے کہ میں حدیث بیان نہیں کرتا اس کی وجہ یہ نہیں ہے کہ میں دیگر صحابہ سے کم محفوظ کر سکتا تھا، بلکہ بات یہ ہے کہ میں شہادت دیتا ہوں کہ میں نے رسول اللہ ﷺ سے یہ کہتے ہوئے سنا ہے کہ جو بھی مجھ پر جھوٹ بولے گا وہ اپنا ٹھکانہ جہنم

بنالے۔

حضرت صہیبؓ کے بیٹوں نے حضرت صہیبؓ سے کہا کہ اے ابا جان! صحابہ کے بیٹے اپنے باپ سے حدیث بیان کرتے ہیں، تو آپ نے فرمایا کہ میں رسول اللہ ﷺ کو یہ کہتے ہوئے سنا ہے: جو مجھ پر جھوٹ بولے گا اس کو چاہئے کہ اپنا ٹھکانہ جہنم بنا لے، ایک روایت میں کہ آپ نے یہ حدیث بیان فرمائی کہ جو مجھ پر جھوٹ بولے گا اسے قیامت کے دن دو جو کے دانوں گرہ لگانے کا مکلف کیا جائے گا، اس کے بعد فرمایا کہ یہ حدیث مجھے روایت کرنے سے روکتی ہے۔

حضرت میمون الکردیؓ ایک مرتبہ حضرت مالک بن دینارؓ کے پاس تھے، حضرت مالک بن دینارؓ نے ان سے فرمایا کہ تمہیں کیا ہو گیا ہے کہ تم اپنے باپ سے حدیث بیان نہیں کرتے ہو، تمہیں اپنے باپ سے حدیث بیان کرنی چاہئے اس لئے کہ تمہارے والد نے تو رسول اللہ ﷺ کو پایا ہے، اور آپ ﷺ کی ارشادات بھی سنے ہیں، تو حضرت میمون نے جواب دیا کہ میرے والد صاحب رسول اللہ ﷺ سے کوئی حدیث روایت نہیں کرتے تھے اس ڈر سے کہ کہیں کمی زیادتی نہ ہو جائے، اور فرمایا کرتے تھے کہ میں نے رسول اللہ ﷺ سے سنا ہے: جو بھی مجھ پر جھوٹ بولے گا اس کو چاہئے کہ اپنا ٹھکانہ جہنم بنا لے۔

عبدالرحمن ابن ابی لیلیؓ نے کہا کہ ہم نے حضرت زید بن ارقمؓ کی خدمت میں یہ درخواست رکھی کہ ہمیں رسول اللہ ﷺ کی حدیث سناؤ، تو آپؓ نے فرمایا

كبرنا ونسينا والحديث عن رسول الله ﷺ شديد.

”ہم بڑے ہو گئے اور بھول گئے، اور رسول اللہ ﷺ سے حدیث بیان کرنا بڑا سخت

معاملہ ہے۔ (تحذیر الخواص)

حضرت انسؓ فرماتے ہیں

لولا ان اخشى ان اخطئ لحدثتکم باشیاء سمعتها من رسول
الله ﷺ ، لکنه قال : من کذب علی متعمدا فلیتبوأ مقعده

من النار . (مسند احمد-انس بن مالک-)

”اگر مجھے غلطی ہو جانے کا خوف نہ ہوتا تو میں تم کو رسول اللہ ﷺ سے سنی ہوئی کچھ باتیں بیان کرتا، لیکن میں نے رسول اللہ ﷺ کو یہ کہتے ہوئے سنا ہے کہ جو بھی مجھ پر جان کر جھوٹ بولے گا وہ اپنا ٹھکانہ جہنم بنا لے“

حضرت انس کے اس احتیاط پر حضرت مولانا شبیر احمد عثمانیؒ تحریر فرماتے ہیں کہ اس میں اس بات کی طرف اشارہ ہے کہ جو روایت یقینی طور پر محفوظ ہو اسی کو بیان کرنا چاہئے، اور جس میں شک ہو اسے ترک کر دینا چاہئے۔ (فتح الملہم ۳۳۲)

حضرت عمران بن حصینؓ فرماتے ہیں کہ واللہ میرا خیال ہے کہ اگر میں چاہوں تو رسول اللہ ﷺ کی احادیث مسلسل دو دن تک بیان کر سکتا ہوں، لیکن مجھے اس بات کا خوف اس سے دور رکھتا ہے کہ کہیں غلطی نہ ہو جائے۔ (فتح الملہم ۳۳۲)

حضرت تمیم داریؓ نے حضرت عمرؓ سے وعظ کہنے کی اجازت مانگی تو آپ نے منع فرمایا، پھر دوبارہ اجازت مانگی تو آپؓ نے فرمایا کہ اگر تمہیں ذبح ہونے کا ارادہ ہے تو کرو۔

ملا علی قاریؒ حافظ عراقی سے نقل کرتے ہیں: پس تو دیکھ کہ حضرت عمر نے ایسے صحابہ میں سے ایک شخص کو اجازت دینے سے توقف کیا جن میں سے ہر ایک عادل یعنی سچائی کی

صفت کا حامل اور قابل اعتماد ہے، تمیم جیسا شخص تابعین اور ان کے بعد کے لوگوں میں ڈھونڈنے سے بھی کہاں ملے گا۔

علامہ ذہبیؒ کی چشم کشا تحریر

علامہ ذہبیؒ نے نصیحت کے انداز میں صحابہ کے طرز اور اپنے دور کے لوگوں کے عمل کا موازنہ کیا ہے جو دل کی آنکھیں کھولنے اور تنبیہ حاصل کرنے کے لئے معاون بن سکتا ہے، ان کی عبارت یہ ہے

كان عمر رض يقول: اقلوا الحديث عن رسول الله صلی اللہ علیہ وسلم وزجر غير واحد من الصحابة عن بث الحديث، وهذا مذهب لعمر وغيره، فبالله عليك اذا كان الاكثار من الحديث في دولة عمر كانوا يمنعون منه مع صدقهم و عدالتهم و عدم الاسانيد بل هو غض لم يشب فما ظنك بالاكثار من رواية الغرائب والمناكير في زماننا مع طول الاسانيد و كثرة الوهم والغلط، فبالحرى ان نزجر القوم عنه فياليتهم يقتصرون على رواية الغريب والضعيف، بل يروون والله الموضوعات والباطيل والمستحيل في الاصول والفروع والملاحم والزهد، نسأل الله العافية۔ (سير اعلام النبلاء۔-ترجمة ابى هريرة- ۶۰۱/۲)

حضرت عمرؓ کہا کرتے تھے کہ رسول اللہ صلی اللہ علیہ وسلم سے حدیث کم بیان کرنا، اور ایک

سے زائد صحابہؓ کو کثرت حدیث سے روکا، اور یہ حضرت عمرؓ اور ان کے علاوہ دیگر صحابہ کا رجحان تھا، (حافظ ذہبیؒ فرماتے ہیں) میں تجھے اللہ کی قسم دیتا ہوں کہ جب حضرت عمرؓ کے دور خلافت میں لوگوں کو زیادہ حدیث بیان کرنے سے روکا جاتا تھا جب کہ سچائی اور عدالت سے ہر کوئی مزین تھا، اور سند کا نام و نشان نہیں تھا کیوں کہ وہ تو براہ راست حضور ﷺ سے بیان کرتے تھے، بلکہ وہ تو ایک ایسا پاکیزہ اور خوشگوار ماحول تھا جس میں جھوٹ کی ملاوٹ نہیں تھی، پس اس زمانے میں جب کہ اسناد کا ایک طویل سلسلہ ہے اوہام و اغلام کا غلبہ ہے عجیب و غریب اور منکر روایات بیان کرنے کے متعلق تیرا کیا خیال ہے، یہ طرز کیسے مناسب ہو سکتا ہے، پس مناسب تو یہ ہے کہ ہم لوگوں کو اس سے روکے، کیوں کہ اگر وہ غریب اور ضعیف روایت بیان کرنے پر ہی اکتفا کرتے تب بھی کچھ بات تھی، لیکن اس سے بھی بڑھ کر یہ برا حال ہو رہا ہے کہ اللہ کی قسم اصول و فروع اور ملاحم و زہد کے باب میں ہر طرح کی من گھڑت، باطل اور محال روایات کرنے میں بے باک نظر آتے ہیں، ہم اللہ ہی سے عافیت کے طلبگار ہیں۔

قبول روایت میں سامعین کی ذمہ داری

وعظ یا تقریر سننے والے حضرات کے لئے بھی شریعت نے کچھ ہدایات دی ہیں، ان میں سے ایک اہم حکم یہ ہے کہ کسی مقرر سے حدیث سن کر اس کو قبول کرنے میں جلدی نہ کرے، اگر وہ مشہور روایت ہے تو ٹھیک ہے اور اگر نئی سننے میں آگئی ہے تو اس کی تحقیق کر لے، اگر واعظ باصلاحیت اور محتاط عالم ہے تو یہی بات قبول روایت کے لئے کافی ہے، اور اگر واعظ غیر معروف ہے، یا احادیث کے معاملے میں محتاط نہیں ہے تو اس سے سن کر بغیر

تحقیق کے اس کو مان لینا، اور اس کو بیانات میں پیش کرنا بہت بڑا تساہل ہے، اس کے متعلق رسول اللہ ﷺ کا فرمان موجود ہے:

سَيَكُونُ فِي آخِرِ أُمَّتِي أَنْاسٌ يَحْدِثُونَكُمْ مَا لَمْ تَسْمَعُوا أَنْتُمْ وَلَا
 آبَاؤُكُمْ فَيَاكُمُ وَيَا هُمْ. (مسلم)

”عنفرتیب میرے بعد آنے والی امت میں ایسے لوگ پیدا ہوں گے جو تم سے ایسی احادیث بیان کریں گے جو نہ تم نے سنی ہوں گی اور نہ تمہارے باپ دادا نے، سو تم ان سے بچ رہنا (یعنی ان سے حدیثیں مت لینا)۔“

دیکھئے اس حدیث میں نئی نئی روایات بیان کرنے والے لوگوں سے بچنے کا حکم ہے، اور اسی طرح کی ایک روایت کے الفاظ یہ ہیں:

يَكُونُ فِي آخِرِ الزَّمَانِ دَجَالُونَ كَذَابُونَ يَأْتُونَكُمْ مِنَ
 الْإِحَادِيثِ مَا لَمْ تَسْمَعُوا أَنْتُمْ وَلَا آبَاؤُكُمْ فَيَاكُمُ وَيَا هُمْ، لَا
 يَضِلُّونَكُمْ وَلَا يَفْتِنُونَكُمْ. (مسلم)

”آخری زمانے میں ایسے جھوٹے اور کذاب لوگ پیدا ہوں گے جو تمہارے پاس ایسی احادیث لے کر آئیں گے جو نہ تم نے سنی ہوں گی اور نہ تمہارے باپ دادا نے، سو تم ان سے دور رہنا، کہیں ایسا نہ ہو کہ وہ تم کو گمراہ کر دے اور کسی فتنے میں ڈال دے۔“

حضرت عبداللہ بن مسعودؓ فرماتے ہیں:

ان الشيطان ليتمثل في صورة الرجل فيأتى القوم فيحدثهم
 بالكذب فيتفرقون فيقول الرجل منهم سمعت

رجلا اعراف وجہہ ولا ادری ما اسمہ یحدث.

فتح الملہم ۱/۳۴۲۔

”شیطان ایک مرد کی صورت اختیار کر کے لوگوں کے پاس آتا ہے، پھر ان سے جھوٹی حدیث بیان کرتا ہے، جب لوگ اس جگہ سے جدا ہو جاتے ہیں تو ان میں سے ایک شخص کہتا ہے کہ میں نے سنا ایک شخص سے جس کی صورت میں پہچانتا ہوں لیکن نام نہیں جانتا وہ یہ بیان کر رہا تھا۔“

اس کی تشریح کرتے ہوئے مولانا شبیر احمد عثمانیؒ فرماتے ہیں:

حاصل ما قال عبد اللہ ان لا یقبل رواۃ المجهول وانہ یجب الاحتیاط فی اخذ الحدیث ، فلا یقبل الا من اہلہ ، وانہ لا ینبغی

ان یروی عن الضعفاء۔ فتح الملہم ۱/۳۴۲

ابن مسعودؓ کے فرمان کا حاصل یہ ہے کہ مجہول راوی کی روایت قبول نہ کی جائے، اور یہ کہ حدیث کے لینے میں احتیاط ضروری ہے، پس اسی شخص سے لی جائے گی جو اس کا اہل ہو، اور ضعیف راویوں سے حدیث لینا اور اس کو بیان کرنا مناسب نہیں ہے۔

حضرت ابن عمرؓ حضرت عمرؓ کے بارے میں فرماتے ہیں:

کان یأمرنا ان لا نأخذ الا عن ثقة. (فتح الملہم ۱/۳۴۹)

”حضرت عمرؓ ہمیں حکم فرماتے تھے کہ ہم حدیث نہ لیں مگر معتبر راوی سے۔“

امام مالکؒ فرماتے ہیں:

لیس کل الناس یکتب عنہم وان کان لہم فضل فی انفسہم، انما

ہی اخبار رسول اللہ ﷺ، فلا تؤخذ الا من اہلہا۔

(فتح الملہم ۳۴۹)

”سارے لوگ ایسے نہیں ہوتے کہ ان سے رسول اللہ ﷺ کی حدیث لی جائے، اگرچہ وہ اپنی ذات میں دینداری کے حساب سے خوبی کے مالک ہو، کیوں کہ یہ تو اللہ کے ایک نبی یعنی اللہ کے بھیجے ہوئے ایک قاصد کی دی ہوئی خبریں ہیں، جو انہیں لوگوں سے لی جائیں گی جو اس کے اہل ہوں۔

امام مالکؒ ہی کا فرمان ہے کہ:

چار قسم کے لوگوں سے روایت نہیں لی جائے گی، بے وقوف سے، بدعتی سے جو بدعت کا داعی ہو، اور جو لوگوں کے معاملات میں جھوٹ بولتا ہو اگرچہ حدیث میں جھوٹ نہ بولا ہو، اور ایسے صاحب فضل اور صالح بزرگ سے جو بغیر سوچے سمجھے بولتا ہو۔

پس جہاں واعظ اور مقرر پر احتیاط ضروری ہے وہیں سامعین کی بھی ذمہ داری ہے کہ وہ کسی سے حدیث لینے میں احتیاط رکھیں، ہر کس و ناکس سے کسی بات کو حدیث کے عنوان سے حاصل کر لینا مناسب نہیں ہے۔

صحابہؓ کا معمول

صحابہؓ کرام جس طرح احادیث بیان کرنے محتاط تھے اسی طرح احادیث قبول کرنے کے معاملے میں محتاط تھے، وہ سنی ہوئی روایت کو اٹھالینے والے نہیں تھے، بلکہ اس میں

سچائی کی نشانیاں اور صداقت کی علامات معلوم کرتے تھے، حضرت ابن عباسؓ فرماتے ہیں:

انا كنا اذا سمعنا رجلا يقول "قال رسول الله ﷺ ابترته

ابصارنا و اصغينا اليه آذاننا فلما ركب الناس الصعب

والذلول لم نأخذ من الناس الا ما نعرف.

”ایک زمانہ ہم پر ایسا گزرا ہے کہ جب ہم سنتے کہ کوئی آدمی قال رسول اللہ ﷺ کہہ رہا ہے تو ہماری نگاہیں فوراً اس کی طرف اٹھ جاتی تھیں، اور ہم ہمہ تن گوش ہو کر اس کی بات کو سنتے تھے، پھر جب لوگ ہر سرکش اور غیر سرکش پر سوار ہونے لگے یعنی غلط و صحیح میں تمیز جاتی رہی، اور رطب و یابس ہر طرح کی باتیں بیان کرنے لگے تو اب ہم صرف انہیں حدیثوں کو قبول کرتے ہیں جنہیں ہم خود جانتے ہیں۔“

حضرت مجاہدؒ فرماتے ہیں کہ ایک آدمی حضرت ابن عباسؓ کی خدمت میں آیا اور حدیث بیان کرنا شروع کر دیا، وہ کہتا جا رہا تھا کہ حضور ﷺ نے یہ فرمایا حضور ﷺ نے یہ فرمایا، لیکن حضرت ابن عباسؓ اس کی حدیث سننے اور اس کی طرف دیکھنے سے اعراض کرتے رہے، وہ کہنے لگا کہ اے ابن عباس! مجھے کیا ہو گیا ہے کہ میں آپ کو میری حدیث سنتے ہوئے نہیں دیکھتا، میں آپ کو رسول اللہ ﷺ کی حدیث سن رہا ہوں اور آپ سننے کے لئے تیار نہیں ہے، تو ابن عباسؓ نے فرمایا:

انا كنا مرّة اذا سمعنا رجلا يقول : قال رسول الله ﷺ

ابترته ابصارنا و اصغينا اليه آذاننا فلما ركب الناس الصعب

والذلول لم نأخذ من الناس الا ما نعرف.

”ایک وہ دور تھا کہ جب ہم سنتے کہ کوئی آدمی قال رسول اللہ ﷺ کہہ رہا ہے تو ہماری نگاہیں فوراً اس کی طرف اٹھ جاتی تھیں، اور ہم ہمہ تن گوش ہو کر اس کی بات کو سنتے تھے، پھر جب لوگ ہر سرکش اور غیر سرکش پر سوار ہونے لگے، اور ہر طرح کی باتیں بیان کرنے لگے تو اب ہم لوگوں سے صرف انہیں حدیثوں کو قبول کرتے ہیں جن کو ہم خود جانتے ہیں۔“

حضرت ابن عباسؓ کے قول کی تشریح و تفصیل کرتے ہوئے مولانا شبیر احمد عثمانیؒ تحریر فرماتے ہیں:

ای ما یوافق المعروف او نعرف فیہ امارات الصحة و سمات
الصدق۔ (فتح الملہم)

”یعنی جو جانی اور پہچانی ہوئی اور مشہور روایتوں کے موافق ہوں یا ان میں صحت کی نشانیاں اور سچائی کی علامتیں پائی جائیں۔“

ملا علی قاریؒ تحریر فرماتے ہیں:

وکان ابو بکر وعمر یطالبان من روی لهما حدیثا عنہ ﷺ لم
یسمعاہ منہ باقامة البینة علیہ ویتوعدانہ فی ذلک وکان علی
یستحلفہ علیہ۔ (الاسرار)

”اور حضرت ابو بکر صدیقؓ اور حضرت عمرؓ کے سامنے کوئی شخص رسول اللہ ﷺ کی کوئی ایسی حدیث بیان کرتا جو انہوں نہیں سنی تو وہ راوی سے کوئی گواہ کا مطالبہ کرتے تھے، اور اس کے بارے میں دھمکی بھی دیا کرتے تھے، اور حضرت علیؓ حدیث بیان کرنے والے سے قسم کھلاتے تھے۔“

علامہ شبیر احمد عثمانی لکھتے ہیں:

حافظ ذہبیؒ نے حضرت ابوبکر صدیقؓ کے حالات میں لکھا ہے کہ...

انه كان اول من احتاط في قبول الاخبار-

”حضرت ابوبکر صدیقؓ وہ پہلے شخص ہیں جنہوں نے احادیث قبول کرنے کے

بارے میں احتیاط سے کام لیا۔“

اور حضرت عمرؓ کے حالات میں لکھا ہے...

وهو الذي سن للمحدثين الثبت في النقل - (فتح ۳۳۳)

اور حضرت عمرؓ وہ شخص ہیں جنہوں نے محدثین کے لئے روایت میں تحقیق کرنے کا

طریقہ جاری کیا۔

حضرت علیؓ اپنا حال بیان فرماتے ہیں:

انى كنت رجلا اذا سمعت من رسول الله ﷺ حديثا نفعنى

الله منه بما شاء ان ينفعنى به، و اذا حدثنى رجل من اصحابه

استحلفته فاذا حلف لي صدقته. (ترمذی، ابوداؤد)

”میرا یہ معمول تھا کہ جب میں رسول اللہ ﷺ سے کوئی حدیث سنتا تو مجھے اللہ تعالیٰ

اس سے نفع پہنچاتے جتنا چاہتے، اور جب آپ ﷺ کے صحابہ میں سے کوئی حدیث بیان

کرتا تو میں اس سے قسم لیتا، جب وہ میرے سامنے قسم کھاتا تب میں اس کی تصدیق کرتا۔

مولانا شبیر احمد عثمانیؒ فتح الملہم میں تحریر فرماتے ہیں:

وقد ثبت توقف كثير من الصحابة في قبول كثير من

الاحبار۔ (فتح الملہم ۱/۳۳۳)

”اور بہت سے صحابہ کا بہت سی روایتوں کے قبول کرنے سے توقف کرنا (یعنی قبول نہ کرنا) ثابت شدہ بات ہے۔“

مذکورہ باتوں سے معلوم ہوا کہ صحابہ جس طرح روایت بیان کرنے میں احتیاط کرتے تھے اسی طرح کسی روایت کو قبول کرنے میں بھی احتیاط سے کام لیتے تھے، ہر سنی ہوئی روایت کو قبول نہیں کرتے تھے بلکہ اس میں سچائی کے آثار دیکھتے تھے، اور صحت کی نشانیاں معلوم کرتے تھے، اور نئی روایتیں قبول کرنے میں احتیاط کرتے تھے۔

واقعہ

حضرت ابو سعید خدریؓ فرماتے ہیں کہ میں مدینہ میں انصار کی مجالس میں سے ایک مجلس میں بیٹھا ہوا تھا کہ حضرت ابو موسیٰ اشعریؓ گھبرائے ہوئے آئے، ہم نے ان سے معلوم کیا کہ آپ خوفزدہ کیوں ہے؟ انہوں نے کہا کہ عمر نے مجھے ان کے پاس حاضر ہونے کا حکم دیا، میں ان کے پاس گیا اور میں نے تین مرتبہ ان سے اجازت مانگی لیکن مجھے کوئی جواب نہیں ملا تو میں وہاں سے واپس لوٹ آیا، (بعض روایات میں آتا ہے کہ اس وقت حضرت عمر کسی کام میں مشغول تھے جس کی وجہ سے ان کی آواز نہیں سنی)، دوسرے دن میں حضرت عمر کے پاس گیا تو انہوں نے مجھ سے پوچھا کہ میرے پاس آنے سے کون سا عذر مانع ہوا، میں نے کہا کہ میں آپ کے پاس آیا تھا اور آپ سے تین بار اجازت طلب کی تھی لیکن مجھے اجازت نہیں ملی، اور رسول اللہ ﷺ نے فرمایا ہے کہ جب تم میں سے کوئی تین بار اجازت

طلب کرے پھر بھی کوئی جواب نہ ملے تو وہ واپس لوٹ جائے، (بعض روایات میں آتا ہے کہ حضرت عمرؓ نے فرمایا کہ جب تم نے کل آواز دی تو ہم نے سنی تھی لیکن ہم اس وقت کام میں مشغول تھے، اگر کچھ اور رک جاتے تو تمہیں اجازت مل جاتی، اس پر حضرت ابو موسیٰؓ نے کہا کہ میں نے وہ کام کیا جو سنا تھا پھر رسول اللہ ﷺ کی مذکورہ حدیث سنائی) حضرت ابو موسیٰؓ نے فرمایا کہ میری اس بات پر عمر نے کہا کہ اس پر ضرور کوئی شہادت پیش کرنی پڑے گی کہ یہ رسول اللہ ﷺ کی حدیث ہے، ورنہ ایسی سزا دوں گا کہ دوسروں کے لئے نصیحت ہو جائے گی، حضرت ابو موسیٰؓ کی بات سن کر حضرت ابی بن کعبؓ نے فرمایا کہ تمہارے ساتھ مجلس میں شریک لوگوں میں سب سے چھوٹا شخص آئے گا، اس مجلس میں حضرت ابوسعید خدریؓ سب سے چھوٹے تھے، ان کی طرف متوجہ ہو کر حضرت ابیؓ نے فرمایا: اے ابوسعید اٹھو اور گواہی دو، حضرت ابوسعید خدریؓ فرماتے ہیں کہ پھر میں ان کے ساتھ گیا اور گواہی دی، حضرت عمرؓ نے فرمایا کہ میں نے تم کو جھوٹا نہیں سمجھا تھا اور یقیناً تم امانت دار ہو لیکن رسول اللہ ﷺ سے روایت کرنا بڑا سخت کام ہے۔

حضرت ابی بن کعبؓ نے حضرت عمرؓ سے کہا (وہ بھی وہاں پہنچ گئے ہوں گے) کہ اے عمر! رسول اللہ ﷺ کے صحابہ پر عذاب مت بنو، تو حضرت عمرؓ نے جواب دیا کہ سبحان اللہ! اس میں کون سی عذاب بننے کی بات ہے، میں نے ایک بات سنی اس پر میں نے چاہا کہ اس کی تحقیق کروں۔

(فتح الباری لابن حجرؒ - کتاب الاستئذان، باب التسلیم والاستئذان ثلاثاً)

محدثین کا معمول

محدثین عظامؒ بھی صحابہ کرامؓ کے نقش قدم پر نظر آرہے ہیں، وہ بھی ہر آنے جانے والے سے روایت لینا پسند نہیں کرتے تھے بلکہ اس میں اہلیت دیکھتے تھے، امام مالکؒ کا قول پہلے گزر چکا ہے کہ

”سارے لوگ ایسے نہیں ہوتے کہ ان سے رسول اللہ ﷺ کی حدیث لی جائے، اگرچہ وہ اپنی ذات میں دینداری کے حساب سے خوبی کے مالک ہو، کیوں کہ یہ تو اللہ کے بھیجے ہوئے ایک قاصد کی دی ہوئی خبریں ہیں، جو انہیں لوگوں سے لی جائیں گی جو اس کے اہل ہوں۔“

چنانچہ وہ اپنا حال بیان کرتے ہیں کہ یہ علم دین ہے پس تم دیکھو کہ تم اپنا دین کس سے لے رہے ہو، پھر فرمایا:

لقد ادرکت سبعین ممن يقول (قال رسول الله ﷺ) عند هذه
الاساطين فما اخذت عنهم وان احدهم لو اؤتمن على بيت مال
لكان به امينا لانهم لم يكونوا من اهل هذا الشان۔

(فتح الملهم ۳۴۹)

”یقیناً میں نے ان ستونوں کے پاس ”قال رسول الله ﷺ“ کہہ کر حدیث بیان کرنے والے ستر لوگوں کو پایا ہے، لیکن میں نے ان سے حدیث نہیں لی، حالانکہ ان کی امانت داری اور دیانت داری کا یہ عالم تھا کہ اگر ان میں سے کسی کو بیت المال کا ذمہ دار بنایا جاتا تو وہ اس کے لئے امانت دار ثابت ہوتا، لیکن علم حدیث کے اہل نہ ہونے کی وجہ سے ان

سے روایت نہیں لی۔

حضرت ابو الزناد فرماتے ہیں:

ادركت بالمدينة مائة كلهم مأمون ما يؤخذ عنهم الحديث، يقال

ليس من اهله۔ (فتح الملهم ۳۴۹)

”میں نے مدینہ میں سو ایسے لوگوں کو پایا ہے کہ ان میں سے ہر ایک قابل اعتماد تھا، لیکن ان سے حدیث نہیں لی جاتی تھی، ان کے بارے میں کہا جاتا تھا کہ وہ اس کی اہلیت نہیں رکھتے ہیں۔

ابو اسحاقؒ کہتے ہیں کہ میں نے حضرت عبد اللہ بن مبارکؒ سے کہا کہ اے ابو عبد الرحمن! اس حدیث کے بارے میں آپ کیا کہتے ہیں جو اس طرح مروی ہے ان من البر بعد البر ان تصلی لابویک مع صلوتک و تصوم لهما مع صومک، حضرت عبد اللہؒ نے فرمایا کہ اے ابو اسحاق! یہ کس سے مروی ہے؟ میں نے کہا شہاب بن خراش، انہوں نے کہا کہ وہ وثقہ (لائق اعتماد) ہے، وہ کس سے روایت کرتے ہیں؟ میں نے کہا کہ حجاج بن دینار سے، آپؒ نے فرمایا: وہ بھی ثقہ ہے، وہ کس سے روایت کرتے ہیں؟ میں نے کہا کہ وہ رسول اللہ ﷺ سے روایت کرتے ہیں، اس پر حضرت عبد اللہ بن مبارکؒ نے فرمایا حجاج اور رسول اللہ ﷺ کے درمیان تو بڑے بڑے جنگل ہیں کہ جن کو طے کرنے سے پہلے ہی سواریاں تھک ہار جاتی ہیں، البتہ والدین کی طرف سے صدقہ دینے میں کوئی اختلاف نہیں ہے۔ (مقدمہ مسلم)

حضرت یحییٰ بن سعیدؒ نے حضرت قاسم بن عبید اللہؒ سے کہا (ایک روایت میں ہے

کہ آپ سے کوئی سوال کیا گیا جس کا جواب آپ کے پاس نہیں تھا اس پر کہا) کہ اے ابو محمد آپ کے جیسے شخص کے لئے یہ بات بہت بری ہے کہ آپ سے دین کا کوئی مسئلہ پوچھا جائے تو آپ کے پاس اس کے متعلق کوئی علم نہ ہو، حضرت قاسمؓ نے پوچھا ایسا کیوں؟ حضرت تکبی بن سعیدؓ نے کہا: اس لئے کہ آپ دو اماموں (ابوبکرؓ و عمرؓ یا عمرؓ اور ابن عمرؓ) کے بیٹے ہیں، حضرت قاسمؓ نے فرمایا کہ اللہ نے جس کو عقل سے نوازا ہے اس کے نزدیک اس سے بھی زیادہ بری بات یہ ہے کہ میں کوئی بات بغیر علم کے کہوں، یا غیر معتبر راوی سے روایت لوں، اس پر حضرت یحییٰ خاموش ہو گئے اور کوئی جواب نہیں دیا۔ (مقدمہ مسلم)

ہماری کمزوری اور راہ عمل

دور حاضر میں سامعین کی ایک بڑی کمزوری یہ ہے کہ وہ اس واعظ سے زیادہ دلچسپی لیتے ہیں جو حیرت میں ڈالنے والی، سنسنی پیدا کرنے والی باتیں سنائے، جس کی باتوں میں مبالغہ ہو، جتنی مبالغہ آمیز باتیں ہوتی ہیں اتنی ہی عوام میں قبولیت حاصل ہوتی ہے، اگر کوئی صحیح روایات اور مشہور احادیث بیان کرتا ہے تو سامعین کو اس وعظ میں کچھ لطف ہی نہیں آتا، عوام کی نفسیات کو جاننے والے واعظین ان کی اس کمزوری سے فائدہ اٹھا کر واہیات اور مناکیر و باطیل سے اپنے بیانات کو مزین کرتے ہیں۔

لیکن سامعین کا یہ طرز کسی طرح بھی مناسب نہیں ہے، بلکہ ضرر رسا ہے، اس طرز عمل سے نام نہاد واعظین کو حوصلہ ملتا ہے، اور صحیح احادیث سننے والے علماء کو دین کی صحیح تصویر عوام کے سامنے رکھنے میں ناکامی ہوتی ہے۔

رسول اللہ ﷺ کی احادیث پر عمل کرتے ہوئے اور سلف صالحین کے نقش قدم پر چلتے ہوئے احتیاط کا دامن تھامنے کی ضرورت ہے، ہر کس ونا کس کی بیان کردہ حدیث کو قبول کرنے کے بجائے محتاط اور باصلاحیت لوگوں سے حدیث قبول کرنی چاہئے، نئی نئی روایات سنانے والے لوگوں کے متعلق رسول اللہ ﷺ نے حکم فرمایا تھا فایاکم وایاہم (یعنی تم ایسے لوگوں سے دور رہنا)۔

پس جن واعظوں کی عادت ہے نئی نئی روایات بیان کرنا، اور عجیب و غریب احادیث سنانا ایسے واعظوں سے خود کو دور رکھنا ہی بہتر ہے، ایسے ہی ایک واعظ کی غلطی پر حضرت تھانویؒ نے فرمایا ہے کہ...

ایسے واعظوں کا وعظ ہی کیوں سنا جاتا ہے اور ان سے سند یا حوالہ کا مطالبہ کیوں نہیں کیا گیا کی اسی جلسہ میں حقیقت کھل جاتی۔

(آداب تقریر و تصنیف ص ۸۴)

آج کل ٹی وی پر اور انٹرنیٹ پر بہت سارے بیانات نشر ہو رہے ہیں، جن میں سے کچھ واعظین تو جانے پہچانے شہرت یافتہ اور قابل اعتماد ہیں، لیکن ایک بڑی تعداد ایسی بھی ہیں کہ ان کا کوئی تعارف نہیں ہوتا، ان کی ذاتی زندگی کیسی ہے وہ کس مسلک سے تعلق رکھتے ہیں کچھ معلوم نہیں ہوتا ایسے لوگوں کا بیان خطرے سے خالی نہیں، بس کسی کے انداز بیان پر فدا ہو کر اپنے موبائیل کو ان کے بیانات سے سجادینا دینی نقطہ نظر سے کوئی قابل تحسین عمل نہیں ہے، اگر اپنی اصلاح مقصود ہے تو کتنے معتمد اور معتبر علماء کے بیانات بھی تو نشر ہو رہے ہیں، ان کو سنئے، ان کے انداز بیان کے بجائے ان کے اخلاص و تقویٰ اور ہمدردی کو

دیکھئے جو زندگی کا رخ موڑ سکتی ہے۔

آج کل موبائیل کے ذریعہ ایک دوسرے پر کسی طرح کا پیغام پہنچانا بہت ہی آسان ہو گیا، بعض لوگوں نے اس سہولت سے غلط فائدہ اٹھا کر ہر طرح کی احادیث ایک دوسرے کو ارسال کرنا شروع کر دیا، جن میں کچھ تو صحیح ہوتی ہیں لیکن ان میں موضوع اور بے اصل روایات کی بھی کمی نہیں ہوتی، اس لئے ان پر اعتماد ہرگز نہ کیا جائے، حتیٰ کہ اگر کسی معتبر کتاب کا حوالہ ہو تب بھی اصل کتاب میں دیکھے بغیر اس کو صحیح تسلیم نہ کیا جائے، کیوں کہ ایک روایت کی تحقیق کرنے سے معلوم ہوا کہ موضوع روایت پر بخاری کے حوالے ظالموں نے دیئے ہیں۔

غیر معروف مقرر کے بیانات سننے میں سب سے بڑا خطرہ یہ ہے کہ کہیں راہ حق سے دور نہ کر دے، کبھی کسی بد باطن کا ایک کلمہ سننے والے کو شکوک و شبہات کے بیابان میں دھکیل دیتا ہے، فتنوں کے عروج کے اس دور میں اپنے دل و دماغ میں آنے کے لئے کانوں کا راستہ ہر کسی کے لئے کھول دینا بہت بڑی نادانی ہے۔

بے اصل روایات غیر معتبر ہیں

کبھی ایسا ہوتا ہے کہ کسی کتاب میں کوئی حدیث موجود ہوتی ہے اس کے ساتھ نہ سند ہوتی ہے اور نہ کسی معتبر کتابوں کا حوالہ ہوتا ہے، ایسی حدیث غیر معتبر اور ناقابل قبول ہے، ایسی حدیث بھی بیان نہیں کی جائے گی، علامہ محمد بن طاہر پٹنی ”تذکرۃ الموضوعات“ میں لکھتے ہیں:

و فى العدة واعلم ان الاحاديث التى لا اصل لها لا تقبل والتى لا اسناد لها لا يروى بها فى الحديث اتقوا الحديث عنى الا ما علمتم فمن كذب على متعمدا فليتبوأ مقعده من النار فقيد ﷺ الرواية بالعلم و كل حديث ليس له اسناد صحيح ولا هو منقول فى كتاب مصنفه امام معتبر لا يعلم ذلك الحديث عنه ﷺ فلا يجوز قبوله فى مسلم كفى بالمرأ كذبا ان يحدث بكل ما سمع۔ (تذكرة الموضوعات للفتنى ۶)

”العدہ میں لکھا ہے کہ: اس بات کو جان لینا چاہئے کہ وہ احادیث جن کی کوئی اصل نہیں ہے قبول نہیں کی جائیں گی، اور جن کی کوئی سند نہ ہو ان کو بھی روایت نہیں کیا جائے گا، کیوں کہ حدیث میں ہے کہ ”میری طرف سے حدیث بیان کرتے ہوئے بچو، صرف وہی حدیث بیان کرو جو تم جانتے ہو اس لئے کہ جس نے جان کر مجھ پر جھوٹ بولا وہ اپنا ٹھکانہ جہنم بنا لے“، پس رسول اللہ ﷺ نے حدیث معلوم ہونے کی شرط کے ساتھ اس کو بیان کرنے کا جواز رکھا ہے، اور ہر وہ حدیث جس کی کوئی سند نہ ہو، اور نہ اس کو کسی معتبر عالم نے اپنی کتاب میں درج کیا ہو اس حدیث کا رسول اللہ ﷺ سے معلوم ہونا نہیں سمجھا جائے گا، پس اس کا قبول کرنا جائز نہیں ہوگا، مسلم شریف میں ہے کہ: ”آدمی کے جھوٹا ہونے کے لئے اتنی بات کافی ہے کہ ہر سنی ہوئی بات کو بیان کر دے“۔

امام ترمذی لکھتے ہیں کہ میں نے ابو محمد عبد اللہ بن عبد الرحمن (دارمی) سے اس حدیث (من حدث عنى بحديث يرى انه كذب فهو احد الكاذبين) کے متعلق

پوچھا تو انہوں نے کہا کہ:

انما معنی الحدیث اذا روى الرجل حديثا و لا يعرف لذلك
الحدیث عن النبی ﷺ اصل فحدث به فاخاف ان يكون قد
دخل فی هذا الحدیث۔

(ترمذی باب فیمن روى حديثا وهو یرى انه كذب)

”حدیث کا مطلب یہ ہے کہ کوئی آدمی کسی حدیث کو بیان کرے اور اس حدیث کی
کوئی اصل معروف نہ ہو پھر بھی اس کو بیان کرے تو مجھے خوف ہے کہ وہ اس حدیث کی وعید
میں داخل ہوگا۔“

حاصل یہ کہ کسی کلام کو حدیث کہنے کے لئے کوئی بنیاد ضروری ہے، اور بنیاد وہ جو علم
حدیث میں معتبر ہو، جس حدیث کی کوئی سند معلوم نہ ہو، اور نہ متقدمین کی مستند کتابوں میں
سے کسی کتاب میں مذکور ہو تو اس صورت میں اس کو حدیث کہنا اور حدیث کہہ کر بیان کرنا
احادیث اور اقوال علماء کی روشنی میں درست نہیں ہے، بلکہ کفی بالمرأ اثمان ان یحدث
بکلم ما سمع کے بہ موجب وہ گنہگار ہوگا، اور رسول اللہ ﷺ کے اس حکم ”حدیث وہی
بیان کرو جن کا حدیث ہونا تم کو معلوم ہو“ کی خلاف ورزی ہوگی۔

حفاظ حدیث کے بے اصل کہنے پر وضع کا حکم

اگر کوئی حافظ حدیث کسی حدیث کے بارے میں کہے کہ مجھے یہ روایت نہیں ملی تو
اس روایت پر موضوع ہونے کا حکم لگایا جائے گا، مثلاً کسی حافظ حدیث نے کسی کتاب کی

حدیثوں کی تخریج کے دوران یہ لکھ دیا لم اجدہ (مجھے یہ حدیث نہیں ملی) جیسا کہ احیاء العلوم کی بہت سی احادیث کا حال ہے، اس صورت میں اس حدیث کا اعتبار نہیں ہوگا بلکہ اس کو موضوع شمار کیا جائے گا، ابن عراقؒ تحریر فرماتے ہیں کہ:

فاستفدنا من هذا ان الحفاظ الذين ذكرهم و اضربهم اذا قال
احدهم فى حديث لا اعرفه او لا اصل له كفى ذلك فى الحكم
عليه بالوضع۔ (تنزيه الشريعة ۸۱)

”اس سے یہ بات مستفاد ہوئی کہ اوپر مذکور حفاظ حدیث یا ان کے جیسے دوسرے حفاظ حدیث جب کسی حدیث کے بارے میں کہیں کہ ”میں اسے نہیں جانتا“ یا ”اس کی کوئی اصل نہیں ہے“ تو یہ بات حدیث کو موضوع کہنے کے لئے کافی ہے۔“

جو روایت کتب متقدمین میں نہ ہو

اسی طرح علماء نے صراحت کی ہے کہ جو حدیث متقدمین کی کتابوں میں نہ ملے اس پر موضوع ہونے کا حکم لگایا جائے گا، ابن عراقؒ امام فخر الدین رازمیؒ سے نقل کرتے ہیں کہ:

ومنهما ما ذكره الامام فخر الدين الرازى ان يروى الخبر فى زمن قد
استقرأت فيه الاخبار و دونت فيفتش عنه فلا يوجد فى صدور
الرجال ولا فى بطون الكتب۔ (تنزيه الشريعة المرفوعة ۷۱)

”اور موضوع احادیث کی علامتوں میں یہ بھی ہے کہ کوئی حدیث ایسے زمانے میں بیان کی جائے جب کہ احادیث کی چھان بین اور تتبع کے بعد ان کو مدون کر دیا گیا ہو، پس

اس وقت کوئی حدیث تلاش کی جائے لیکن نہ محدثین کے سینوں میں ملے اور نہ کتابوں میں اس کا پتہ ہو۔

امام بہیقیؒ لکھتے ہیں کہ.....

من جاء اليوم بحديث لا يوجد عند الجميع لا يقبل .

”جو کوئی آج ایسی حدیث بیان کرے جو کسی محدث کی کتاب میں نہیں ملتی تو وہ

قابل قبول نہیں ہوگی۔“ (احسن الفتاویٰ ۱۰/۱۲۳)

شاہ ولی اللہ محدث دہلویؒ ان احادیث پر جن کا سراغ متقدمین کے یہاں نہیں ملتا

کچھ کلام کرنے کے بعد تحریر فرماتے ہیں کہ:

وعلی کل تقریر این احادیث قابل اعتماد نیستند

”بہر صورت یہ احادیث قابل اعتماد نہیں ہے۔“

(احسن الفتاویٰ ۱۰/۱۲۳ بحوالہ بحالہ نافعہ)

مفتی رشید احمد صاحبؒ فرماتے ہیں کہ:

کتب متقدمین میں کسی حدیث کا وجود نہ ملنا اس کے موضوع ہونے کی دلیل

ہے۔ (احسن الفتاویٰ ۱۰/۱۲۳)

متقدمین سے مراد چار صدیوں کے علماء ہیں اگر چار صدیوں کے بعد کوئی عالم ایسی

روایت بیان کرے جو اول چار صدیوں میں لکھی ہوئی کتابوں میں نہ ہو تو وہ ناقابل قبول

ہوگی۔ (احسن الفتاویٰ ۱۰/۱۲۵)

ناقل کا اعتبار نہیں ہوگا

اس وضاحت سے معلوم ہو گیا کہ متاخرین علماء میں سے کسی کی کتاب میں کوئی حدیث بغیر سند اور بغیر حوالے کے مذکور ہو یا کسی عالم نے بیان میں کوئی حدیث سنائی ہو اور وہ حدیث احادیث کی مستند کتابوں میں سے کسی کتاب میں نہ ملے تو محض کسی عالم کا اپنی کتاب میں لکھنا یا اس کو بیان کرنا اس حدیث کے لئے کوئی اصل اور بنیاد شمار نہیں ہوگا، محض ناقل کی دینداری کو دیکھ کر روایت کو قبول نہیں کیا جائے گا، چاہے حدیث بیان کرنے والا یا حدیث کو اپنی کتاب میں داخل کرنے والا کتنا ہی بڑا عالم کیوں نہ ہو، علامہ سیوطیؒ فرماتے ہیں:

فالعمدة على الكتب المدونة فمن جاء بحديث غير موجود فيها

فهو رد عليه وان كان من اتقى المتقين۔

(الفوائد الموضوعة للكرمي ۶۹)

”پس اعتماد حدیث کی مدونہ کتابوں پر کیا جائے گا، چنانچہ اگر کوئی ایسی حدیث پیش کرے جو ان کتابوں میں نہ ہو تو اس کو رد کر دیا جائے گا اگرچہ بیان کرنے والا سب متقین سے بڑا متقی ہو۔“

پس اگر متاخرین علماء کے پاس سند ہے یا حوالہ سے بات کرتے ہیں تو ان کی بیان کردہ حدیث سر آنکھوں پر، لیکن اگر ان کی بیان کردہ حدیث کی سند کا کہیں پتہ نہیں ہے، اور بغیر سند کے یا مستند کتاب کے حوالے کے بیان کی جا رہی ہے تو اس حدیث کو قبول نہیں کیا جائے گا، بلکہ اس کو موضوعات کی فہرست میں کر دیا جائے گا۔

تنبیہ

ہم لوگ علم سے دوری کی وجہ سے جن بہت سے حقائق سے نا آشنا ہیں ان میں سے ایک یہ بھی ہے کہ اگر کسی بڑے نے کوئی بات کہہ دی تو ہم یہ سمجھ لیتے ہیں کہ جو کچھ کہا اور جیسا کہا بالکل صحیح ہے اس میں غلطی کا امکان ہو ہی نہیں سکتا یہ ہماری جہالت ہے جس نے حقیقت پر پردہ ڈال دیا ہے، غلطی کا امکان ہر حال میں باقی رہتا ہے، اس کا مطلب یہ بھی نہیں ہے کہ ان کی ہر بات غلط ہے، یا ہر بات میں غلطی کا احتمال پیدا ہو کر ناقابل اعتماد ہے، بلکہ مطلب یہ ہے کہ جب کوئی آدمی کسی بڑے شخص کی کسی غلطی پر متنبہ کرے اور اس کے پاس اس کے دلائل و شواہد بھی ہوں پھر اس کی ہر بات اور ہر دلیل کے جواب میں بس ایک ہی بات کی رٹ ہو کہ ”وہ بڑے ہیں، ان کی بیان کردہ حدیث کیسے موضوع ہو سکتی ہے“، اور یہ کہہ کر اس کی بات کو رد کر دینا عقل و دانش کے خلاف ہے، حق کسی ایک کے ساتھ چمٹا ہوا نہیں رہتا، ہر ایک حق پر بھی ہو سکتا ہے اور ہر کسی سے غلطی بھی ہو سکتی ہے، صحیح اور غیر صحیح کا فیصلہ علم حدیث کے صحیح اصول کریں گے، کسی بڑے کے بیان کرنے سے کوئی حدیث علم حدیث کے محکم و مسلم اصول سے بے نیاز نہیں ہو جاتی اور اس پر صحت مہر نہیں لگ جاتی، دنیا میں انبیاء کے علاوہ کوئی معصوم نہیں ہوتا ہے، تاریخ بھی شاہد ہے کہ بڑے بڑے علماء سے غلطیاں ہوئی ہیں، بلکہ چار مقبول مذاہب کے ائمہ سے بھی غلطیاں ہوئی ہیں اور کتنے مسائل میں ان جبال علم حضرات کا رجوع ثابت ہے، اور آگے بڑھے تو بعض صحابہ سے بھی غلطیاں ہوئی ہیں، اور غلطی ہونا کسی کی شان کو گھٹاتا نہیں، انسان کی عظمت و رفعت کا مدار اس کا تقویٰ، عاجزی اور شان عبدیت ہے، پس یہ چیز جتنی زیادہ ہوگی اتنی ہی زیادہ حقیقی بلندی نصیب ہوگی، چاہے

دنیا کی عارضی اور دھوکہ والی عظمت سے محروم ہو، اور اگر اس چیز کی کمی ہے تو وہ حقیقی عظمت سے دور ہے چاہے کسی بات میں غلطی نہ کرے، پس غلطی نہ ہونے کو عظمت کا معیار سمجھنا ایک بنیادی غلطی ہے، لہذا ہمیں یہ دو نکتے ذہن نشیں کرنے چاہئیں، اول یہ کہ انبیاء کے علاوہ ہر کسی سے غلطی کا امکان ہے، دوم کسی سے غلطی ہو جانا اس کی عظمت میں کمی نہیں کرتا، پہلی بات کو پھر سے دہراتا چلوں کہ غلطی کا احتمال ہونے کا یہ مطلب نہیں کہ کسی کی ہر بات میں شک کیا جائے، اور کسی کی کوئی بات قبول ہی نہ کی جائے بلکہ مطلب یہ ہے کہ غلطی کے ثبوت کے بعد اس پر اصرار نہ کیا جائے۔

موضوع روایت پر نکیر کیجئے

نبی عن المنکر دین اسلام کا مستقل ایک حکم ہے، قرآن و احادیث میں جگہ جگہ مسلمانوں کو اس کا حکم دیا گیا ہے کہ وہ اچھے کاموں کا حکم کریں اور برے کاموں سے روکیں، اور اس کے ترک پر وعیدیں بھی سنائی گئی ہیں، شریعت مقدسہ میں موضوع احادیث کو بیان کرنا بھی ایک منکر امر ہے، پس نبی عن المنکر کا حکم بجالاتے ہوئے موضوع روایت بیان کرنے والے کو روکنا ضروری ہے، اگر آپ کے سامنے کوئی موضوع روایت بیان کی جا رہی ہے اور آپ کو معلوم ہے کہ یہ روایت موضوع ہے تو آپ کا فرض بنتا ہے کہ اس کو غلطی پر متنبہ کرے، امام شافعیؒ فرماتے ہیں:

إذا علم الرجل من محدث الكذب لم يسعه السكوت عليه ولا

يكون عليه غيبة۔ (الاسرار المرفوعة ۸۰)

”جب کوئی آدمی کسی محدث کے جھوٹ پر مطلع ہو جائے تو اس کو خاموش رہنے کی بالکل گنجائش نہیں ہے، اور نہ وہ غیبت میں شامل ہے۔“

اگر خود واعظ سے کہنے کا موقع نہیں ملا مثلاً بیان کے بعد واعظ سے ملاقات کا کوئی موقع نہیں ملا، بیان کیسٹ میں سنا، یا خطبات کی کتابوں کا مطالعہ کیا ان صورتوں میں جو دوسرے بیان سننے والے ہیں یا طبع شدہ خطبات کا مطالعہ کر رہے ہیں ان کے سامنے موضوع ہونے کی وضاحت کرنا ضروری ہے۔

اگر بتانے کے باوجود بھی اس موضوع روایت کے بیان کا سلسلہ جاری ہے تو چونکہ اس کا منشا موضوع کی حقیقت اور اس کو روایت کرنے کی قباحت سے ناواقفیت ہے اس لئے ایسے لوگوں کے سامنے موضوع حدیث کی حقیقت کو واضح کیا جائے، اور رسول اللہ ﷺ کی وہ احادیث جن میں موضوع احادیث کو بیان کرنے کی سخت وعیدیں آئی ہیں بتائی جائیں۔

اس منکر پر نکیر حکمت اور نرمی سے ہو، اور اخلاص کے ساتھ مخاطب کی عزت کا خیال رکھتے ہوئے ہو، ایسا انداز نہ اپنائے کہ مخاطب کو تکلیف ہو، اور بجائے ماننے کے ضد پہ اڑ جائے، اور دوران وعظ کہنا بھی برے نتیجہ کا باعث ہوتا ہے۔

کوئی لغو احساس مانع نہ ہو

بعض مرتبہ کسی بڑے کا احترام نہی عن المنکر سے مانع بن جاتا ہے، مگر بزرگ کی عظمت کا احترام کرتے ہوئے ان کے مقام کی رعایت کے ساتھ ان کو بھی حقیقت حال سے

آگاہ کرنا ضروری ہے، اور اس میں ان کی بے ادبی اور گستاخی سمجھنا درست نہیں ہے، اگر بالمشافہ بات کرنے کی ہمت نہیں ہوتی اور ان کی بے ادبی کا خیال آتا ہے تو خط کے ذریعہ ان کو مطلع کیا جائے۔

اگر ہمیں کسی روایت کا موضوع ہونا مستند حوالے سے معلوم ہے، پھر اس کو کوئی ایسے مقرر یا واعظ بیان کر رہے ہیں جن کے علم و آگہی کا سکہ ہمارے قلب پر جما ہوا ہے تو اس وقت یہ تصور کر کے کہ ان کے پاس اس کا کوئی حوالہ ہوگا یا وہ ہم سے زیادہ واقف ہیں ان کو اپنی معلومات سے مطلع نہ کرنا بھی غلط ہے، کیوں کہ ان کے وسیع علم کے ہوتے ہوئے اس بات کا بھی امکان ہے کہ یہ بات ان کے علم میں نہ آئی ہو، اور اگر ان کے پاس کوئی دوسری تحقیق ہے تو ہمارا فائدہ ہو جائے گا۔

کسی واعظ کی بیان کردہ موضوع روایت پر مطلع کرنا غیبت نہیں ہے، بلکہ دین کے لئے ایک حقیقت سے پردہ اٹھانا ضروری ہوتا ہے، اس دینی فریضے کی ادائیگی میں کوئی گناہ سر نہیں آئے گا، پس غیبت کا احساس بھی اس نہی عن المنکر سے مانع نہیں ہونا چاہئے۔

نمونہٴ اسلاف

سلف کی عادت یہ تھی کہ اگر کسی جگہ موضوع روایت بیان ہو رہی ہے تو اس کو روکنا اپنا فرض سمجھتے تھے، اور اگر کہنے کا موقع مل گیا تو اس موقع کو ہاتھ سے جانے نہیں دیتے تھے، اور حدیث کی نصرت میں کسی کی پرواہ نہیں کرتے تھے، ان کے چند نمونے حاضر ہیں:

حضرت ابو بکر بن خلد کہتے ہیں کہ میں نے حضرت یحییٰ بن سعید القطان سے پوچھا

کہ کیا آپ کو اس بات کا ڈر نہیں ہے کہ جس لوگوں کو تم گردان کر ان کی روایات کو احادیث کو ترک کر دیا ہے وہ کل قیامت میں آپ کے مقابل کھڑے ہو جائیں گے، آپ نے جواب دیا

لان یکون هؤلاء خصمائی احب الی من ان یکون النبی ﷺ

خصمی لم تذب الکذب عن حدیثی۔

”یہ لوگ میرے مقابل ہوں وہ مجھے زیادہ محبوب اس بات سے کہ رسول اللہ ﷺ میرے مخالف بن کر کھڑے ہوں اور مجھے سے باز پرس کریں کہ میری حدیث سے جھوٹ کو کیوں نہیں روکا۔

محمد بن بندار نے امام احمد بن حنبل سے کہا کہ فلاں آدمی ضعیف ہے اور فلاں راوی کذاب ہے یہ کہنا مجھے بڑا بھاری معلوم ہوتا ہے، تو امام احمد نے فرمایا کہ اگر تم خاموش رہے تو جاہل اور عامی آدمی صحیح اور غلط کی پہچان کیسے کرے گا۔

حضرت سفیان ثوریؒ ایک آدمی کے پاس سے گزرے تو فرمایا کہ یہ آدمی کذاب ہے، بخدا اگر میرے لئے خاموش رہنا جائز ہوتا تو میں ضرور خاموش رہتا۔

امام اعمش جب بصرہ میں داخل ہوئے تو دیکھا کہ ایک واعظ مسجد میں وعظ کہہ رہا ہے، اور اعمش کے واسطے سے احادیث بیان کر رہا ہے، امام اعمش اس حلقے کے بیچ میں جا کر بیٹھ گئے اور اپنے بغل کے پال اکھاڑنے لگے، اس واعظ نے کہا کہ اے شیخ کیا شرم نہیں آتی، یہاں علم کی باتیں ہو رہی ہیں اور تم یہ کام کر رہے ہو، امام اعمش نے کہا میری یہ مشغولی تیری مشغولی سے بہتر ہے، اس واعظ نے کہا یہ کیسے؟ امام اعمش نے فرمایا کہ میرا یہ کام سنت ہے اور تیرا کام جھوٹ بولنا ہے، میں ہی اعمش ہوں، اور میں نے کبھی تجھے یہ حدیث بیان نہیں

کی۔ (الاسرار المرفوعة)

حضرت عبداللہ بن مبارکؓ کہتے ہیں کہ میں نے حضرت سفیان ثوریؒ سے کہا کہ عباد بن کثیر کا حال تو آپ جانتے ہیں (کہ وہ عبادت اور صلاح و تقویٰ کے اعتبار سے ایک اچھا انسان ہے) لیکن جب کوئی روایت بیان کرتا ہے تو کوئی بھاری بات لے کر آتا ہے، کیا آپ مناسب سمجھتے ہیں کہ میں لوگوں سے کہہ دوں کہ اس سے روایت مت لینا، حضرت سفیانؒ نے کہا کہ ہاں کہہ دو، حضرت عبداللہؒ فرماتے ہیں کہ اس کے بعد کسی بھی مجلس میں میری حاضری میں عباد کا تذکرہ ہوتا تو میں اس کے دینداری کی تعریف کرتا اور کہتا کہ اس سے حدیث مت لینا۔ (فتح الملہم)

یہ تو چند مثالیں ہیں ورنہ ان مثالوں سے فن اسماء الرجال کی کتابیں بھری ہوئی ہیں، آج اگر ہمارے یہ اسلاف ہوتے یا ہم اپنے اسی رویہ کے ساتھ ان کے زمانے میں ہوتے تو یقیناً ہمارے متعلق تضعیف و جرح کے الفاظ محفوظ ہوتے، کسی نے کہا ہوتا کہ وہ ضعیف ہے، کسی نے کہا ہوتا کہ ہر کسی سے روایت لے لیتا ہے، کسی نے کہا ہوتا کہ غفلت کا غلبہ ہے۔

عجیب واقعہ

امام احمد بن حنبل اور یحییٰ بن معینؒ نے کسی ایک مسجد میں نماز پڑھی، نماز کے بعد ایک واعظ کھڑا ہو گیا اور کہنے لگا کہ امام احمد بن حنبلؒ اور یحییٰ بن معینؒ نے مجھے یہ حدیث بیان کی ہے اس کے بعد ایک روایت (جو من گھڑت روایت تھی) بیان کی، پس دونوں امام ایک دوسرے کو تعجب سے دیکھنے لگے، اور ایک نے دوسرے سے معلوم کیا کہ تم نے یہ روایت بیان

کی ہے لیکن ہر ایک نے کہا کہ یہ روایت تو میں نے آج سے پہلے کبھی نہیں سنی، جب وہ اپنے وعظ سے فارغ ہوا تو لوگوں سے ہدایا حاصل کئے اور مزید حاصل کرنے کی امید میں بیٹھا تھا، حضرت یحییٰ بن معینؒ نے اس کو ہاتھ سے اشارہ کر کے بلایا، وہ یہ خیال کر کے آگیا کہ کوئی ہدیہ ملے گا، جب آیا تو حضرت ابن معینؒ نے اس سے پوچھا کہ یہ روایت تجھے کس نے بیان کی، اس نے جواب دیا کہ احمد بن حنبل اور یحییٰ بن معین نے، تو ابن معینؒ نے فرمایا کہ میں یحییٰ بن معین ہوں اور یہ احمد بن حنبل ہیں، یہ حدیث تو ہم نے کبھی نہیں سنی، پس اگر تجھے جھوٹ بولنا تھا تو کسی اور پر بولتا، اس واعظ نے کہا کہ تم یحییٰ بن معین ہو؟ آپ نے جواب دیا: جی ہاں! اس واعظ نے کہا کہ میں سنا کرتا تھا کہ یحییٰ بن معین بے وقوف ہے آج مجھے اس کا یقین ہو گیا، آپ نے فرمایا کہ کیسے معلوم ہوا کہ میں احمق ہوں؟ اس واعظ نے کہا کیوں کہ تمہاری بات سے لگتا ہے گویا تمہارے علاوہ دنیا میں کوئی یحییٰ بن معین اور احمد بن حنبل ہے ہی نہیں، میں نے سترہ احمد بن حنبل اور یحییٰ بن معین سے حدیثیں لکھی ہیں، اس پر امام احمدؒ نے اپنی آستین سے اپنا چہرہ چھپا دیا اور کہا کہ اسے جانے دو، وہ واعظ وہاں سے ان دونوں کو نظر حقارت سے دیکھتا ہوا چلا گیا۔

اصلاح و تنقید کا استقبال کیجئے

اگر ہم کوئی موضوع حدیث کو بیان کر رہے تھے، اور جاننے والا ہم کو غلطی پر مطلع کر رہا ہے تو ہمارا یہ بھی فرض بنتا ہے کہ اس کی بات کی طرف توجہ دے، پھر اگر اس کی تنقید میں صحت و سچائی کے آثار دکھے، اور بتانے والا اس کی صحیح دلیل بھی دیتا ہو یا معتبر حوالہ دیتا ہو تو اس کو تسلیم کر لینا چاہئے، قرآن ایسے لوگوں کی تعریف میں کہتا ہے:

﴿الذین یستمعون القول فیتبعون احسنه﴾ (الزمر ۱۸)

کانوں میں انگلیاں ڈال دینا یا دل پر پردہ ڈال دینا اور مصلح اور ناقد کی بات کی طرف توجہ نہ کرنا اپنا ہی نقصان ہے۔

اگر صحابہ کرام کی اتباع کو ہم اپنی قسمت سمجھتے ہیں اور ان کی ہر ادا کو لائق اتباع سمجھتے ہیں تو سن لینا چاہئے کہ صحابہ کرام کسی بھی شخص کی تنقید کا شکریہ کے ساتھ استقبال کرتے تھے، خلفائے راشدین کی سیرت میں کئی مثالیں ایسی مل جائیں گی کہ انہیں کسی غلطی پر متنبہ کیا گیا اور انہوں نے قبول کیا حالانکہ بسا اوقات خلفاء کے عمل میں بھی جواز کا پہلو موجود ہوتا تھا، بلکہ اس سے بھی بڑھ کر یہ صفت بھی ان میں تھی کہ اپنے لئے اس بات کو اچھا نہیں سمجھتے تھے کہ کوئی ان پر تنقید کرنے سے جی چرائے، وہ اس کو خود کے لئے ظالم اور دین سے دوری کی علامت سمجھتے تھے۔

بلا دلیل کسی بات پر بضد رہنا جہالت ہے

بعض حضرات بلا وجہ ضد پراڑ جاتے ہیں، ضد کی بنیاد صرف یہ ہوتی ہے کہ

”سارے لوگ بیان کرتے ہیں کوئی کچھ نہیں کہتا“

”فلاں کتاب میں لکھا ہے“

”فلاں عالم سے سنا ہے“

ایسی بے بنیاد باتوں پر ضد کرنا اسی شخص کا کام ہو سکتا ہے جو یا تو حق کا طلبگار نہ ہو، بس اپنی معلومات کی دنیا ہی میں رہنا چاہتا ہو یا پھر وہ شخص کر سکتا ہے جس کی آنکھوں سے حقیقت مخفی

رہ گئی ہو، کیوں کہ یہ بات تو ثابت شدہ ہے کہ بڑے بڑے انسانوں سے بھی غلطیاں ہو سکتی ہیں، پس کسی کتاب میں آجانا یا کسی عالم کا بیان کر دینا کسی حدیث کی صحت کا ثبوت کیسے ہو سکتا ہے، چنانچہ خود عاجز نے دور حاضر کے مقبول و مشہور علماء کے بیان میں ایسی حدیثوں کا تذکرہ سنا ہے جن کو محدثین نے موضوع بتایا ہے مثلاً ایک ایسے عالم دین کے بیان میں یہ حدیث سنی جن کے بیانات طبع ہو کر قبولیت پا چکے ہیں، اور کیسٹوں میں بھی ان کے بیان جکتے ہیں، اور انٹرنیٹ پر کثیر تعداد میں نشر ہو رہے ہیں:

لما فتح الله على نبيه خيبر اصابه من سهمه اربعة ازواج نعال و
اربعة ازواج خفاف و عشرة اواق ذهب و فضة و حمار
اسود الخ۔

اللہ تعالیٰ نے میرے دادا کی پشت سے ساٹھ گدھے پیدا کیے ان سب پر صرف انبیاء نے سواری کی ہے، اب ان کی نسل میں سے میرے سوا کوئی باقی نہیں ہے، اور نہ انبیاء میں سے آپ کے سوا کوئی باقی ہے، آپ ﷺ نے فرمایا کہ میں نے تیرا نام یعفور رکھا، پھر آپ ﷺ نے پوچھا کہ کیا گدھی کی خواہش ہے؟ اس نے کہا نہیں، حضور ﷺ اس کو کسی آدمی کے دروازے پر (بلانے کے واسطے) بھیجا کرتے، وہ دروازے کے پاس آ کر سر سے دروازہ کھٹکھٹاتا، جب گھر کا مالک باہر آتا تو اشارہ کرتا کہ رسول اللہ ﷺ کے پاس چلئے، جب رسول اللہ ﷺ کا انتقال ہو گیا تو بیقرا ری میں ابو الہیثم بن التیہان کے کنویں میں گر پڑا (مکمل روایت و ترجمہ دوسرے حصے میں دیکھئے)۔

حالانکہ ابن جوزی نے اس کو موضوع کہا ہے، اور علامہ سیوطی اور ابن عراق نے ان

سے اتفاق کیا ہے، اور ابن حبانؒ نے کہا ہے کہ اس کی کوئی اصل نہیں ہے، حافظ ذہبیؒ اور حافظ ابن حجر عسقلانیؒ نے ان سے اتفاق کیا ہے، ابن جوزیؒ نے لکھا ہے کہ: یہ حدیث موضوع ہے، اللہ تعالیٰ کی لعنت ہو اس حدیث کے گھڑنے والے پر، اس کا مقصد اسلام میں عیب پیدا کرنے اور اس کا مذاق اڑانے کے سوا اور کیا ہو سکتا ہے۔

(اللاالی المصنوعه ۱/۲۷۶، تنزیہ الشریعة ۱/۳۲۶)

اسی عالم صاحب نے یہ حدیث بھی بیان کی ہے:

معراج کی رات حضور اقدس ﷺ نے اپنے رب سے ہمکلامی کرتے ہوئے عرض کیا کہ: اے پروردگار! آپ نے حضرت ابراہیمؑ کو خلیل بنایا، اور ان کو ملک عظیم سے نوازا، اور آپ نے موسیٰؑ سے کلام فرمایا، اور ادریسؑ کو بلند مقام عطا فرمایا، اور سلیمانؑ کو ایسا ملک دیا جو ان کے بعد کسی کو میسر نہ ہوگا، اے پروردگار! آپ نے میرے لئے کیا انعام رکھا ہے؟ اللہ تعالیٰ نے فرمایا اے محمد! جس طرح میں نے ابراہیمؑ کو خلیل بنایا تمہیں بھی خلیل بنایا، اور جس طرح موسیٰ سے بات کی اسی طرح تم سے بھی کلام کیا، آپ کو سورہ فاتحہ اور سورہ بقرہ کی آخری آیتیں عطا کیں، یہ دونوں چیزیں میرے عرش کے خزانوں میں سے تھیں، یہ میں نے کسی اور نبی کو نہیں دیں، اور میں نے آپ کو سرخ و سفید اور جن و انس کی طرف رسول بنا کر بھیجا، اتنی عام رسالت کے ساتھ میں نے کسی نبی کو نہیں بھیجا، آپ کے لئے مال فئیٰ کو حلال کر دیا، یہ پہلی امتوں کے لئے حلال نہ تھا، اور رعب کے ذریعہ آپ کی مدد کی حتیٰ کہ آپ کا دشمن آپ سے ایک مہینہ کی مسافت کی دوری پر بھی آپ سے ڈرتا ہے، اور میں نے آپ کو سب کتابوں سے افضل کتاب عطا کی، اور میں نے آپ کا سینہ کھول دیا، اور

آپ سے بوجھ ہلکا کر دیا، اور آپ کا ذکر بلند کر دیا، پس جب بھی میرا ذکر ہوگا ساتھ میں آپ کا بھی ذکر ہوگا، اور آپ کی امت کو بہترین امت بنایا جو لوگوں کے لئے نکالی گئی ہے، اور آپ کی امت کا خطبہ اس وقت تک درست قرار نہیں پائے گا جب تک کہ وہ آپ کے رسالت کی گواہی نہ دے، اور سب سے پہلے نبوت سے آپ کو نوازا اور سب سے اخیر میں مبعوث فرمایا (مکمل روایت دوسرے حصے میں دیکھئے)۔

حالانکہ اس کو بھی محدثین نے موضوع کہا ہے۔

(اللآلی المصنوعه ۱/۷۵ // تنزیہ الشریعة ۱/۱۶۵)

دوسرے ایک اسی شان کے عالم کے بیان میں بارہا اس حدیث کو سنا:

المعرفة رأس مالى والعقل اصل دينى والحب اساسى والشوق
مركبى وذكر الله انيسى والثقة كنزى والحزن رقيقى والعلم
سلاحى والصبر ردائى والرضا غنيمتى والعجز فخرى والزهد
حرفتى واليقين قوتى والصدق شفيعى والطاعة حسبى والجهاد
خلقى وقرّة عيني فى الصلوة۔

”معرفت میری اصل پونجی ہے، اور عقل میرے دین کی بنیاد ہے، اور محبت میرا سرمایہ ہے، اور شوق میری سواری ہے، اور اللہ کا ذکر میرے لئے انسیت کا سامان ہے، اور اعتماد میرا خزانہ ہے، اور غم میرا ساتھی ہے، اور علم میرا ہتھیار ہے، اور صبر میری چادر ہے، اور رضا میری غنیمت ہے، اور عاجزی میرا فخر ہے، اور زہد میرا پیشہ ہے، اور یقین میری خوراک ہے، اور سچائی میرا شفیع ہے، اور طاعت میرے لئے خاندانی شرافت کے برابر ہے، اور جہاد

میری عادت ہے، اور میری آنکھوں کی ٹھنڈک نماز میں ہے۔“

اس کو قاضی عیاض نے شفا میں بغیر سند کے ذکر کیا ہے، علامہ سیوطیؒ نے وسعت نظر اور تساہل کے باوجود اس کو موضوع کہا ہے، علامہ شوکانیؒ نے لکھا ہے کہ وضع کے آثار اس میں نمایاں ہیں، اور علامہ طرابلسیؒ نے بھی بعض محدثین کے حوالے سے اس کو موضوع کہا ہے۔ (المغنی عن حمل الاسفار ۱۶۳، مناہل الصفا فی تخریج احیث الشفا ۸۵، الفوائد المجموعۃ ۱۳، اللؤلؤ المرصوع ۱۷۰، تذکرۃ الموضوعات ۸۶)

اسی طرح مشہور کتابوں میں سے احیاء العلوم، تنبیہ الغافلین، غنیۃ الطالبین اور قاضی عیاض کی شفا وغیرہ میں بھی ایسی احادیث ہیں جن کو محدثین نے موضوع کہا ہے، مثلاً

لا یتستدیر الرغیف ویوضع بین یدیک حتی یعمل فیہ ثلاثمائة و
ستون صانعا اولہم میکائیل التی تزجی السحاب و الشمس و
القمر والافلاک و ملائکة الهواء و دواب الارض و آخرہم الخباز
”وان تعدوا نعمة الله لا تحصوها“۔

روٹی گھوم پھر کر آپ کے سامنے پیش ہونے سے پہلے اس میں تین سو ساٹھ خادم کام کرتے ہیں، ان میں سب سے پہلے میکائیلؑ ہیں، جو بادلوں کو چلاتے ہیں پھر سورج، چاند، آسمان، اور ہوا کے فرشتے اور زمین کے چوپائے بھی ان خدمت گزاروں میں شامل ہیں، سب کے اخیر میں روٹی پکانے والے کی محنت لگتی ہے، اگر تم اللہ کی نعمتوں کو شمار کرنا چاہو تو ان کا احاطہ نہیں کر سکتے۔

احیاء میں اس کو حدیث بتایا گیا ہے، لیکن ملا علی قاریؒ، حافظ عراقیؒ اور عجلوٹیؒ نے لکھا

ہے کہ اس کی کوئی اصل نہیں ہے۔

(المغنی ص ۷۵۷، کشف الخفاء ۴۶۲/۲، الاسرار ۳۷۱)

ان مثالوں سے ہرگز کسی کی تنقیص مقصود نہیں ہے، اللہ تعالیٰ علماء کرام اور مشائخ عظام کی ادنیٰ بے ادبی سے بچائے، مقصود اس بات کا احساس دلانا ہے کہ غلطی سے انسان پاک نہیں ہے، جن احادیث کو محدثین نے صاف طور پر موضوع یا بے اصل کہہ دیا ہے اس کو بھی بیانون اور کتابوں میں دیکھا گیا، معلوم ہوا کہ محض کسی کا بیان کر دینا یا لکھ دینا حدیث کے صحیح ہونے کی دلیل نہیں ہے، لہذا اس کو دلیل بنانا اور اسی بنیاد پر موضوع حدیث بیان کرتے رہنا درست نہیں ہے، بلکہ یہ تو نہ صرف یہ کہ عقل کے خلاف ہے بلکہ مشاہدہ کے بھی خلاف ہے۔

اگر ہمارے پاس حدیث کے غیر موضوع ہونے کی کوئی معتبر دلیل ہو اور ان معتبر دلیل کی بنیاد پر مصلح و ناقد کی بات کو رد کر دے تو یہ ہمارا حق ہے۔

مصلح و ناقد کو مخالف سمجھنا نادانی ہے

اور کبھی تو ایسا ہوتا ہے کہ اصلاح کرنے والے کے متعلق یہ خیال کیا جاتا ہے کہ یہ ہمارا یا ہماری تحریک کا مخالف ہے، اور مصلح کی بات چاہے کتنی ہی بے غبار اور صحیح اور سہل دلائل کی بنیاد پر قائم ہو مگر اس کو مخالف کہہ کر اس کی بات کے رد کرنے کا جواز پیدا کیا جاتا ہے، جیسے ہی کسی کی زبان سے نکلا کہ تم ہمارے مخالف ہو بس قائل کی فتح ہوگئی، اور سمجھا جاتا ہے کہ ناقد کی تمام باتوں اور تمام دلائل کا جواب اسی ایک جملے میں ہو گیا، اور تنقید و اصلاح کرنے والا

اپنے تمام دلائل کے باوجود میدان بارگیا، ایسا رویہ اسلام میں کب سراہا جاسکتا ہے، اس کی مثال تو ایسی ہے کہ ایک مومن فاسق نے کوئی غلطی کی، مثلاً چوری کی، اب کسی نے اطلاع دینے کے لئے کہا کہ وہاں ایک مسلمان نے چوری کی ہے تو سننے والا اس پر برس پڑا اور کہنے لگا کہ تم اسلام کے مخالف ہو، جس طرح مومن کی کسی غلطی کو واضح کرنے سے کوئی اسلام کا مخالف نہیں ہوتا اسی طرح کسی بھی تحریک و تنظیم کی طرف منسوب ہونے والے کسی بھی شخص کی کوئی غلطی واضح کرنے سے وہ اس کا مخالف نہیں ہو جاتا، جس طرح چوری سے اسلام کو کوئی تعلق نہیں ہے بلکہ وہ تو اس کا مخالف ہے اسی طرح اسلام کی خدمت کرنے والی تمام تنظیمیں اسلامی مکروہات و محرمات سے بیزار ہیں، اپنی بے اصولی اور بدعنوانی کو ان تحریکوں کے سر تھوپنا ایسا ہی ہے جیسا کہ چوری کر کے اسلام کے سر ڈال دینا، اور ایسی تعبیرات تو عام بول چال میں بہت ہے مثلاً مسلمان دنیا میں مشغول ہو گئے، مسلمان سنت سے دور ہو گئے، فلاں بستی میں سارے مسلمان سود میں ملوث ہیں، کتنے نمازی حضرات معاملات میں صفر ہیں لیکن کوئی بھی یہ نہیں سمجھتا کہ یہ اسلام یا نماز کی مخالفت ہے۔

اگر مصلح کا انداز صحیح نہیں ہے یا اخلاص سے خالی ہے تو اس نے اپنے فریضے میں کوتاہی کی، اس نے اپنا فرض پورا نہیں کیا، لیکن اس کا مطلب یہ نہیں ہوتا کہ آپ بھی اپنے ایک فرض میں کوتاہی کرے، اگر کوئی صابون لے کر آپ کے کپڑے صاف کر رہا ہے تو آپ کا تو فائدہ ہی ہے، اگر آپ اس بات کی تحقیق میں لگ گئے کہ اس کے کپڑے بھی صاف ہے یا نہیں تو آپ کا نقصان ہو جائے گا، آپ کے کپڑے بھی میلے رہ جائیں گے، اگر کوئی کسی کے زخم پر مرہم لگانے کی کوشش کرے تو زخمی آدمی یہ نہیں دیکھے گا کہ مرہم لگانے والے شخص کے

بدن پر تو کہیں زخم نہیں ہے، بلکہ اپنی ہی صحت کی فکر میں لگا رہے گا، اور اگر کسی نے اس کے بدن پر زخم دیکھ کر اپنے بدن پر مرہم لگانے سے انکار کیا تو اس سے بڑا ’عقل مند‘ کون ہوگا؟ اور اگر ناقد و مصلح حقیقت میں ہماری تحریک کا مخالف ہے تب بھی حق بات کو قبول کرنے میں کونسا مانع پیش آ رہا ہے، حق بات تو ہر مومن کا سرمایہ ہے دینے والا کون ہے یہ دیکھ کر خود کا سرمایہ رد نہیں کر دینا چاہئے، یہ حدیث پیش نظر رہے

الكلمة الحکمة ضالة المؤمن فحيث وجدها فهو احق بها.

(ترمذی)

”حکمت کی بات مومن کا گمشدہ سرمایہ ہے، پس وہ اس کو جہاں بھی پالے تو وہ اس کا زیادہ مستحق ہے“

معلوم ہوا حق کی بات ہر مسلمان کا اپنا سرمایہ ہے، جہاں سے بھی ملے چاہے موافق سے ملے چاہے مخالف سے حاصل ہوا سے قبول کرنا چاہئے، کیا آپ کا یہی مخالف اگر آپ کا کوئی گم شدہ جانور واپس کرنے آئے تو کیا آپ رد کر دیں گے، ہرگز نہیں، بلکہ اس کے احسان مند ہوں گے پس اسی طرح اگر کوئی ہماری اصلاح کی بات کرے تو ہم مصلح سے یہ کہے کہ جزاک اللہ یہ چیز میں کب سے تلاش کر رہا تھا، کیوں کہ یہ حکمت کی بات میری تھی جو گم ہو گئی تھی، آپ کا شکر ہے جو آپ نے مجھ تک پہنچا دی۔

کسی حدیث کو موضوع کہنے میں احتیاط

جس طرح کسی حدیث موضوع کو صحیح کہنا جائز نہیں اسی طرح صحیح حدیث کو موضوع

کہنا بھی جائز نہیں، کیوں کہ احادیث وحی کی ایک قسم ہے، اگر کسی بھی صحیح حدیث کا انکار کر دیا تو وحی کا انکار لازم آئے گا، اگر پوری محنت اور ہر ممکن سعی کے بعد کسی روایت کو موضوع کہا جب کہ وہ موضوع نہیں تھی تو یہ غلطی ان شاء اللہ معاف ہے، لیکن سرسری نظر کے بعد اس کی صحت کا انکار کر دیا تو یقیناً بہت بڑا جرم اور سنگین گناہ کا ارتکاب ہوگا، ایک حدیث مبارکہ کے الفاظ ہیں:

عن ابی بکرؓ مرفوعاً من کذب علی متعمداً او ردّ شیئاً امرت

به فلیتبوأ بیتاً فی جہنم. (الاسرار ۴۴)

”حضرت ابو بکر صدیق رضی اللہ عنہ حضور اقدس صلی اللہ علیہ وسلم کا یہ ارشاد نقل کرتے ہیں کہ جس نے مجھ پر جھوٹ باندھا یا میری بتائی بات کو رد کر دیا تو وہ جہنم میں اپنا گھر بنا لے۔“
اس وعید سے بچنے کے لئے احتیاط کا دامن پکڑنا ضروری ہے، پوری تحقیق کئے بغیر، علماء اور محدثین کے اقوال اور معتبر کتب احادیث کی طرف مراجعت کئے بغیر کسی حدیث کو موضوع کہنا جرم عظیم کی طرف قدم بڑھانا ہے۔

احتیاط کا ایک پہلو

کسی روایت کو موضوع کہنے میں احتیاط کا ایک پہلو تو یہ ہے کہ درایت پر زور دے کر کسی حدیث کو موضوع نہیں کہہ دینا چاہئے، یہ ہرگز درست نہیں ہے، یہ بات اپنی جگہ بالکل ٹھیک ہے کہ حدیث کی وضع کا فیصلہ درایت سے بھی کیا جاتا ہے، لیکن اس درایت کا ایک معیار ہے، جہاں تک ہر کس و ناکس کی رسائی ممکن نہیں، اگر ہر ایک کی درایت کا اعتبار کیا

جانے لگا تو وہ وقت دور نہیں کہ صحیحین کی روایتیں بھی موضوع قرار دی جائیں، سیرۃ النبی ﷺ میں لکھا ہے:

بعض علماء لکھتے ہیں کہ درایت کا لفظ ایک غیر مشخص لفظ ہے، اگر اس لفظ کو وسعت دے دی گئی تو ہر شخص جس روایت سے چاہے گا انکار کر دے گا، کہ یہ میرے نزدیک عقل کے خلاف ہے۔ (سیرۃ النبی ﷺ ۱/۵۵)

چنانچہ ایک حدیث ہے لو كنت متخذاً خليلاً لا تتخذت ابا بكر خليلاً کہ اگر میں دوست بناتا تو ابوبکر کو دوست بناتا، یہ صحیحین کی روایت ہے، لیکن کسی کہنے والے نے کہا ہے کہ اس کو کسی گمراہ فرقے نے وضع کی ہے (فجر الاسلام)، اردو میں ایک کتاب ہے ”مذہبی داستانیں اور ان کی حقیقت“، اس کے مصنف مولانا حبیب الرحمن کا مدہلوی کے متعلق حضرت مفتی تقی عثمانیؒ لکھتے ہیں: دینی ضرورت کی وجہ سے اتنا کہے بغیر چارہ نہیں کہ وہ غیر متوازن انتہا پسند ذہن کے حامل تھے، جس کی بناء پر انہیں اپنے انفرادی نظریات پر اتنا اصرار تھا کہ وہ ساری امت کے علماء فقہاء اور محدثین میں سے کسی کو خاطر میں لانے کے لئے تیار نہیں تھے، چنانچہ انہوں نے متعدد مسائل میں جمہور امت سے الگ راستہ اختیار کیا ہے۔ (فتاویٰ عثمانی ۱/۵۲۲)..... اس کتاب میں بھی بہت سی ایسی حدیثیں ہیں جن پر مصنف نے درایت کی بنیاد پر وضع کا حکم لگایا ہے، مثلاً ماء زمزم لما شرب له (زمزم کا پانی جس مقصد سے پیا جائے گا وہ مقصد پورا ہوگا) اس حدیث کو موضوع لکھا ہے، حالانکہ اس کو فنی حیثیت سے موضوع کہنا درست نہیں ہے، علامہ سخاویؒ نے المقاصد الحسنة میں اس حدیث پر اچھا کلام کیا ہے، اس کے بہت سے شواہد بھی ذکر کئے ہیں۔

اسی طرح ایک محدث نے دو حدیثوں کو محض اس لئے موضوع کہہ دیا کہ ان کے گمان میں وہ حدیثیں صحیح احادیث سے ٹکراتی تھی، اس پر علامہ ذہبیؒ نے تنقید کرتے ہوئے کہا کہ محض آپ کی بیان کردہ وجوہ کی بنا پر حدیث کو موضوع کہہ دینا مکمل نظر ہے۔

(فتح الملہم ۱/۱۶۲)

درایت کی بنیاد پر کسی روایت کو موضوع کہنا آج کے آزادی پسند ماحول میں عام ہوتا جا رہا ہے، بس جہاں بھی ذرا الجھن ہوئی بیک جنبش قلم اس کے موضوع ہونے کا فیصلہ کر دیا، یہ رویہ بالکل درست نہیں ہے، ضروری نہیں کہ جو روایت ہماری سمجھ سے باہر ہو یا جو ہمارے گمان میں کسی صحیح روایت سے ٹکراتی ہو وہ حقیقت میں بھی فاسد المعنی ہو، بلکہ ممکن ہے کہ ہمارے فہم کی غلطی ہو، اور کوئی دوسرا اس کا ایسا مفہوم واضح کر دے کہ سارے خلجان کا نور ہو جائیں۔

احتیاط کا دوسرا پہلو

اسی طرح اردو میں مضامین لکھنے کے دوران یا کسی اور ضرورت سے کسی حدیث کی تحقیق کی ضرورت پیش آجائے تو صرف ایک کتاب پر اعتماد نہ کیا جائے، ضروری نہیں کہ ایک کتاب میں کسی عالم یا محدث نے ایک حدیث کو موضوع کہہ دیا تو سارے علماء ان سے متفق ہوں، اختلاف ممکن ہے، اور اس بات کا بھی امکان ہے کہ دوسرا فریق واضح حق پر ہو، پس کسی ایک کتاب میں وضع کا فیصلہ پا کر اپنے مضمون میں یا اپنی کتاب میں اس کو موضوع لکھ دینا مناسب نہیں ہے، عجیب بات تو یہ ہے کہ کبھی کسی متشدد عالم سے موضوع ہونے کا قول اس

طرح نقل کیا جاتا ہے کہ گویا اس میں کوئی دورائیں نہیں ہیں اور حال یہ ہوتا ہے کہ محققین ان کے خلاف ہوتے ہیں، اس کتاب کی تالیف کے دوران خود عاجز اردو کی بعض کتابوں سے اس مغالطے میں پڑا تھا، یعنی اس میں بیان کردہ موضوع روایت کو موضوع سمجھ لیا لیکن پھر تحقیق سے معلوم ہوا کہ محدثین تو اس کے خلاف ہیں، پس کسی ایک کتاب کے فیصلے پر مکمل اعتماد کر لینا، دوسرے فریق کی رائے اور اس کے دلائل جاننے کی کوشش نہ کرنا غلطی کا سبب بن سکتا ہے۔

اسی طرح آج کل انٹرنیٹ پر اور بعض رسائل میں غیر مقلدین کی طرف سے احادیث پر کلام کیا جاتا ہے، اور اس میں بہت ساری معتبر روایات کو موضوع کہہ دیا جاتا ہے، اس لئے ایسے بددین لوگوں کی تلمییس سے متنبہ رہنا ضروری ہے۔

وضع کا حکم لگانے کا حق کس کو ہے

کسی حدیث کو موضوع کہنا انہیں لوگوں کا حق ہے جو علم حدیث سے پوری واقفیت رکھتے ہوں، پورا ذخیرہ حدیث ان کے سامنے ہو، اور محدثین کی اصطلاحات اور ان کے مذاق و مزاج سے واقف ہوں، جو اس صفت کا حامل نہ ہو اس کو حق نہیں ہے کہ کسی حدیث پر موضوع ہونے کا حکم لگائے، بلکہ عامی اور علم حدیث میں غیر پختہ آدمی کے لئے فن کی بڑی کتابوں اور منتقدین کے اقوال سے کوئی نتیجہ نکالنا بھی درست نہیں ہے، کیوں کہ علم حدیث کی اصطلاحات اور محدثین کرام کے مزاج کو جاننے کے لئے علم حدیث میں مہارت ضروری ہے، یہ ہر کس و ناکس کا کام نہیں ہے، حافظ صلاح الدین علانی فرماتے ہیں:

الحکم علی الحدیث بكونه موضوعا من المتأخرین عسیر جدا
لان ذلك لا يتأتى الا بعد جمع الطرق و كثرة التفتیش و انه ليس
لهذا المتن سوى هذا الطريق الواحد۔ (الفوائد الموضوعية ۶۳)

”متأخرین کی طرف سے کسی حدیث پر وضع کا حکم لگانا بہت دشوار ہے، کیوں کہ وضع کا حکم نہیں لگایا جاسکتا مگر ساری سندوں کو جمع کرنے اور کثیر تلاش کے بعد اور یہ بات جان لینے کے بعد کہ اس متن کے لئے اس ایک سند کے علاوہ کوئی دوسری سند نہیں ہے۔“

جرات نارواں

اس زمانے میں جہاں کچھ لوگ احادیث میں لاپرواہی سے موضوع حدیث بھی بیان کر دیتے ہیں وہیں کچھ نام نہاد لوگ ایسے اٹھے ہیں جنہیں کسی حدیث کو غیر ثابت اور موضوع کہنے میں کچھ دیر نہیں لگتی، بڑی بے باکی سے احادیث کو موضوع اور غیر ثابت کہہ دیتے ہیں، ایسا لگتا ہے کہ وہ اسی انتظار میں رہتے ہیں کہ کب کسی حدیث کو موضوع کہنے کا موقع ملے، خود بینی اور خود رائی کے نتیجے میں یہ برا حال ہوا ہے کہ حدیث پر کسی طرح کا حکم لگانا اپنا حق سمجھا جاتا ہے، بعض لوگوں نے ایک قانون بنا دیا ہے کہ جو حدیث مجھے معلوم نہیں وہ حدیث نہیں ہو سکتی، ایک دن کا واقعہ ہے کہ ایک صاحب نے بیان میں حضرت طلحہ بن براء کا قصہ سنایا کہ...

جب حضرت طلحہ رسول اللہ ﷺ سے ملے تو آپ کے قدم مبارک کو بوسہ دینے لگے، آپ سے چمٹنے لگے، پھر حضرت طلحہ نے عرض کیا: یا رسول اللہ مجھے آپ جو چاہے حکم فرمائیں

میں آپ کی نافرمانی نہیں کروں گا، حضور ﷺ کو ان کی اس بات سے تعجب ہوا کیوں کہ وہ ابھی نو عمر تھے، آپ ﷺ نے فرمایا جاؤ اپنے باپ کو قتل کر دو، حضرت طلحہ حکم کی تکمیل کے لئے چل پڑے، رسول اللہ ﷺ نے ان کو واپس بلایا اور فرمایا کہ میں قطع رحمی کے واسطے نہیں بھیجا گیا ہوں، پھر کچھ مدت کے بعد جب وہ بیمار ہوئے تو رسول اللہ ﷺ نے ان کی عیادت کی، ان کو دیکھ کر رسول اللہ ﷺ نے فرمایا کہ جب ان کا انتقال ہو جائے تو مجھے اطلاع کرنا، ان کا انتقال رات کو ہو گیا انتقال سے پہلے انہوں نے کہا تھا کہ میرے لئے رسول اللہ ﷺ کو تکلیف مت دینا، ہو سکتا ہے کہ رات کو انہیں کوئی تکلیف پہنچا دے، بلکہ تم ہی مجھے دفن کر دینا، جب صبح ہوئی تو رسول اللہ ﷺ کو اطلاع دی گئی، آپ ﷺ ان کی قبر پر تشریف لے گئے اور صحابہ آپ ﷺ کے پیچھے صف لگا کر کھڑے تھے، پھر آپ ﷺ نے ہاتھ اٹھا کر ان کے لئے یہ دعا فرمائی کہ اے اللہ آپ طلحہ سے اس حال میں مانا کہ وہ تیری طرف دیکھ کر ہنس رہا ہو اور آپ طلحہ کی طرف دیکھ کر ہنس رہے ہو۔

جب بیان پورا ہوا تو ایک صاحب نے کسی گفتگو کے دوران کہہ دیا کہ یہ حدیث ہے ہی نہیں، میں نے کہا یہ حدیث ہے اور میں نے فلاں فلاں کتاب میں پڑھی ہے اس میں لسان المیزان بھی ہے، لیکن انہوں نے نہیں مانا، عاجز نے کہا کہ میں نے احادیث کی مستند کتابوں میں یہ حدیث دیکھی ہے، لیکن پھر بھی وہ بضد تھے، ان کا کہنا تھا کہ طلحہ نام کے صحابہ دو ہی ہیں، اور دونوں کا انتقال حضور ﷺ کے بعد ہوا ہے، میں تو حیران رہ گیا کہ یہ آدمی بڑی بڑی کتابوں میں ہونے کے باوجود فقط اس وجہ سے حدیث کا انکار کرتا ہے کہ اس کی نگاہ سے یہ حدیث نہیں گذری، یہ مغرب کے بعد کا واقعہ ہے، میں نے الاصابہ میں سے تقریباً بیس طلحہ

نامی صحابہ کے مکمل ناموں کی ایک فہرست تیار کی، اور عشاء میں ان صاحب کے سامنے پیش کی، اس وقت چپ تو ہو گئے لیکن کیا معلوم اب بھی یقین نہیں آیا؟ کہ صبح فجر میں ایک اردو کتاب اپنے ہمراہ لے آئے، فجر کے بعد عاجز کو بلایا اور کہا کہ دیکھو اس کتاب میں صرف دو ہی طلحہ نامی صحابہ کا ذکر ہے، میں نے کتاب کو دیکھا خدا کا کرنا ایسا ہوا کہ اسی کتاب میں حضرت طلحہؓ کی مذکورہ حدیث موجود تھی، میں نے اس حدیث پر انگلی رکھ دی، اب تو کیا کرتے، بیچارے کو کہیں منہ چھپانے کے لئے بھی جگہ نہ ملی۔

اس جہل مرکب میں کتنے ہی لوگ پھنسے ہوئے ہیں کہ جو حدیث مجھے معلوم نہیں وہ موضوع اور بے اصل ہے، اس جہالت کی پٹی کو آنکھوں سے ہٹا کر حقیقت کا مشاہدہ کرنے کی ضرورت ہے، یہ حقیقت کہ جو حدیث مجھے معلوم نہیں وہ بھی حدیث ہو سکتی ہے، ہمہ دانی کے غرور میں آ کر اپنی سمجھ اور اپنے علم کے بل بوتے پر کسی حدیث کو موضوع کہہ دینا ایسے شخص کا کام ہو سکتا ہے جس کو عقل فہیم اور قلب سلیم سے محروم کر دیا گیا ہو۔

بسا اوقات موضوع کا فیصلہ کرنے والے کے سامنے دیگر محدثین کی رائیں بھی ہوتی ہیں جو اسے موضوع نہیں کہتے، لیکن پھر بھی اپنی مرضی کے مطابق کسی ایک عالم کا قول لے کر موضوع کا فیصلہ کر دیا جاتا ہے جو بالکل غلط ہے۔

الغرض احادیث کو موضوع کہنے کے باب میں احتیاط کی بہت ضرورت ہے، اکابر کا احترام کرنا، اور خود کو علامہ سمجھنے کے بجائے تہی دامن خیال کرنا ان کے علوم پر اعتماد کرنا ضروری ہے، یہ اہل سنت والجماعت کے اعتدال پسند علماء کا شیوہ رہا ہے، جو ان صفات کا حامل ہوگا وہ احادیث کے باب میں اثباتاً و نفیاً معتدل ہوگا، خصوصاً کسی حدیث کو موضوع

کہنے سے پہلے بنظر انصاف کتابوں کی ورق گردانی کر کے مکمل تحقیق کر لے گا، یہی طریقہ اسلام ہے، اسی کو اپنانے میں خیر ہے۔

غیر مقلدین کی حد تجاوزی

یہ سب غیر مقلدیت کے جرائم ہیں جو غیر مقلدین سے تجاوز کر کے جاہل مقلدین کے ذہنوں کو بھی متاثر کر رہے ہیں، غیر مقلدین نے تو اس میں تمام حدیں پار کر دی ہیں، اور احتیاط اور دیانت داری سے اپنا دامن جھاڑ لیا ہے، وہ جب چاہے کسی حدیث کو موضوع کہہ دے، جب چاہے کسی حدیث کو اس کے درجے سے اوپر چڑھا دے، اس کی ایک دو مثالیں نہیں ہیں بلکہ ایسی خیانتوں سے ان کی اکثر کتابیں داغدار ہیں، حیرت تو یہ ہے جن محدثین کی قربانیوں کے طفیل ان تک یہ احادیث پہنچی ہیں ان کی بیان کردہ کوئی حدیث اگر ان کے کسی مقصد کے خلاف ہو گئی تو پھر کسی اصول کا سہارا لے کر اس حدیث کو غیر معتبر قرار دے دیں گے پھر محدثین پر فقرے کسنا شروع کر دیں گے، مقلدین حضرات کے وہ سارے مستدلات جن سے ان کو اتفاق نہیں ہے وہ ان کے نزدیک احادیث کی فہرست میں آتے ہی نہیں، اگر کوئی مقلد اپنے مسلک کی تائید میں کوئی روایت پیش کرے گا تو اس کو موضوع اور ناقابل عمل کہنے میں وہ جرأت دکھائیں گے جس کی کسی اہل علم سے تو کیا کسی ادنیٰ مسلمان سے بھی توقع نہیں کی جاسکتی، اپنے کسی نظریے کی تائید کے لئے ضعیف سے ضعیف روایت کو فریب دہی سے کام لے کر مقام استشہاد میں پیش کریں گے، اور مد مقابل کی آنکھوں میں دھول پھینکنے کی کوشش کریں گے،

فیصلہ وضع میں حدتجاوزی کی ایک مثال پیش کر رہا ہوں، حضرت مولانا طارق جمیل صاحب رحمۃ اللہ علیہ نے دوران وعظ یہ حدیث بیان فرمائی:

عن ابی ہریرۃؓ قال قالوا: یا رسول اللہ متی وجبت لک النبوة قال و آدم بین الروح و الجسد.

”حضرت ابو ہریرہؓ فرماتے ہیں کہ صحابہ نے رسول اللہ ﷺ سے دریافت کیا کہ یا رسول اللہ آپ کو نبوت کب ملی آپ ﷺ نے فرمایا کہ مجھے اس وقت نبوت ملی تھی جب کہ آدم کا وجود بھی نہیں ہوا تھا۔“

اس حدیث پر تبصرہ کرتے ہوئے توصیف الرحمن نامی ایک غیر مقلد اس طرح اپنی زہر آلود زبان کھولتا ہے:

انا لله وانا اليه راجعون اے کاش! مولانا آپ ہر پڑی ہوئی چیز کو بیان کرنے سے پہلے ایک لمحے کے لئے رک کر یہ تو سوچ لیتے کہ کیا یہ اللہ کے نبی کی حدیث ہے یا آپ کے ذمہ جھوٹ باندھا گیا ہے، کاش ان من گھڑت روایت کو اس جھوٹی روایت کو فرمان رسول کہتے ہوئے آپ کی زبان لڑکھڑاتی، آپ رک جاتے، یہ حدیث رسول نہیں ہے یہ جھوٹ ہے جو محمد ﷺ کے ذمہ لگایا گیا ہے۔

یہ انتہائی جہالت و تعصب کا شکار جس حدیث کو بے باکی اور بے خونی سے موضوع کہہ رہا ہے اس کو امام ترمذی نے بیان کیا ہے، اور غیر مقلدین کے بڑے عالم شیخ البانی نے اس حدیث کو صحیح قرار دیا ہے، تعصب، انانیت اور بغض و کینہ نے ترمذی جیسی متداول کتاب کی صحیح حدیث سے بھی اندھا کر دیا۔

حقیقت تو یہ ہے کہ آج کل غیر مقلدیت امت کو اسلاف سے بدظن کرنے اور ان سے اپنا رشتہ کاٹنے کی بڑی سازش ہے، اس کے پیچھے دشمنان اسلام کی فکریں کام کر رہی ہیں، اور قوی امکان ہے اس بات کا کہ اس طرز عمل سے یہ مقصود ہو کہ امت کے ہاتھوں سے احادیث کا ذخیرہ کم کر دیا جائے، خود کو اہل حدیث کہہ کر اور حدیث کا حامی ظاہر کر کے ایسا کام کیا جائے کہ امت کا اعتماد احادیث پر سے اٹھتا چلا جائے۔

موضوع اور ضعیف میں فرق ہے

ضعیف حدیث پر عمل کرنا تین شرطوں کے ساتھ جائز ہے۔

(۱) ضعف شدید نہ ہو۔

(۲) شریعت کے عام اصول کے ماتحت آتی ہو۔

(۳) اس کے مسنون ہونے کا اعتقاد نہ رکھا جائے۔

علامہ حسکفیؒ ان شرطوں کو بیان کرتے ہوئے تحریر فرماتے ہیں:

شرط العمل بالحدیث الضعیف عدم شدة ضعفه وان یدخل

تحت اصل عام وان لا یعتقد سنیه ذلك الحدیث۔

(الدر المختار ۱/۲۲۷)

”ضعیف حدیث پر عمل کرنے کی شرطیں یہ ہیں اس کے ضعف کا شدید نہ ہونا، اور

یہ کہ کسی عام اصول کے ماتحت آتی ہو، اور یہ کہ اس کے سنت ہونے کا اعتقاد نہ رکھا جائے۔“

☆ پس ضعیف حدیث شرائط کے ساتھ معمول بہ بن سکتی ہے لیکن موضوع کسی بھی

حالت میں لائق عمل نہیں ہے۔

☆ ضعیف حدیث تعدد طرق سے حسن لغیرہ کا درجہ پالیتی ہے جبکہ موضوع کثرت طرق کے باوجود موضوع ہی رہے گی۔

☆ نیز کوئی حدیث ضعیف متلقی بالقبول ہو تو اس میں قوت آجاتی ہے، اور یہ قوت تعدد طرق سے حاصل ہونے والی قوت سے فائق ہوتی ہے، تعدد طرق سے ضعیف روایت حسن لغیرہ کے درجہ کو پہنچ جاتی ہے، اور تلقی بالقبول سے جو قوت حاصل ہوتی ہے وہ صحیح لذاتہ سے حاصل ہونے والی قوت سے بڑھ کر ہوتی ہے۔ (اصول حدیث غور و فکر کے چند اہم گوشے) علامہ سیوطیؒ تدریب الراوی میں لکھتے ہیں:

قال بعضهم: يحكم للحديث بالصحة اذا تلقاه الناس بالقبول

وان لم يكن له اسناد صحيح۔ تدریب الراوی ۶۶

پس ان وجوہ سے ضعیف اور موضوع حدیث میں بڑا فرق ہو جاتا ہے، اور محدثین اور علماء نے اس فرق کا لحاظ کیا ہے، اور محدثین نے دونوں کو الگ الگ شمار کیا ہے، آج تک علماء نے ضعیف احادیث کو موضوعات کے ساتھ جمع نہیں کیا تھا، جب علماء نے موضوعات کو اکٹھا کرنے کے لئے قلم اٹھایا تو اس میں مستقل طور پر ضعیف احادیث کا اندراج نہیں کیا، ضمناً ضعیف حدیث کا آجانا الگ بات ہے۔

غیر مقلدین نے اس فاصلے کو ختم کر دیا

غیر مقلدین کے فسادات میں سے ایک یہ بھی ہے کہ علماء امت نے ضعیف اور

موضوع حدیث کے درمیان جس فرق کو بیان کیا تھا غیر مقلدین نے اس کو ختم کرنے کی کوشش کی، اور ضعیف اور موضوع کو برابر کر دیا، اس سلسلہ میں ان کی ناپاک حرکتوں میں سے ایک یہ ہے کہ ماضی قریب میں عالم عرب کے ایک عالم البانی نے ”سلسلۃ الاحادیث الضعیفة و الموضوعة“ کے نام سے ایک کتاب لکھی، اس میں موضوعات کے ساتھ ضعیف احادیث کو بھی داخل کر دیا ہے، دونوں کے درمیان کی دوری کو ختم کرنے کی انجانی کوشش کی، اس انداز نے ضعیف احادیث کو بڑا نقصان پہنچایا، حتیٰ کہ اس کتاب کے عقیدت مندوں کے یہاں موضوع اور ضعیف کا یکساں شمار ہونے لگا، دونوں کے درمیان واضح مسافت کو ختم کر کے دونوں کو ایک درجہ میں لاکھڑا کیا ہے، اور اس ذہنیت میں کتنا و کیفاً اضافہ ہوتا جا رہا ہے، شیخ الحدیث دارالعلوم دیوبند حضرت مفتی سعید احمد صاحب دامت برکاتہم نے اپنے خطبات میں اس زہر سے امت کو آگاہ کیا ہے، آپ کے خطبات کا مجموعہ ”دعویٰ علمی خطبات“ (۹۱/۱-۹۲) میں دیکھ لیا جائے۔

نیز البانی نے اپنی بدبختی کا ثبوت دیتے ہوئے ایک کام یہ کیا ہے کہ متقدمین کی بہت ساری کتابوں کو دو حصوں میں منقسم کر دیا، ایک حصے میں صحیح اور حسن درجے کی روایات جمع کیں اور دوسرے حصے میں ضعیف اور موضوع روایات جمع کیں، جیسے سنن ترمذی کے دو حصے کر دیئے، ایک ”صحیح الترمذی“ اور دوسرا ”ضعیف الترمذی“، اسی طرح منذری کی ”الترغیب والترہیب“ کو بھی دو حصوں میں بانٹ دیا ”صحیح الترغیب والترہیب“ اور ”ضعیف الترغیب والترہیب“، ”صحیح الترغیب والترہیب“ میں صحیح اور حسن درجے کی روایتیں شامل کیں، اور ”ضعیف الترغیب

والترهیب“ میں ضعیف اور موضوع روایتوں کو جمع کیا، البانی کے اس عمل نے احادیث کو بڑا نقصان پہنچایا۔

قارئین کو یہ معلوم ہونا چاہئے کہ یہ ہمارے علماء، محدثین اور ائمہ امت کا طرز نہیں ہے، بلکہ نئی پیداوار کی نئی سوچ ہے، جس کو قبولیت کا درجہ نہیں دیا جاسکتا، علماء اور محدثین کے نزدیک ضعیف حدیث پر عمل کرنا جائز ہے، اعمال کے فضائل میں تو ضعیف احادیث بڑی وسعت سے قبول کی گئی ہیں، کئی محدثین نے اعمال کے فضائل پر کتابیں لکھی ہیں اور کثرت سے ضعیف احادیث کو اپنی کتابوں میں داخل کیا ہے، اور صحیح اور حسن درجہ کی حدیث کی عدم موجودگی میں ضعیف حدیث سے احکام میں بھی کام لیا گیا ہے، الغرض ضعیف حدیث موضوع کے برابر نہیں ہے۔

پس جو علمائے متقدمین اور اکابر محدثین اور جماعت اہل سنت سے وابستہ رہنا چاہتا ہے اس کو چاہئے کہ اس حسین غلاف سے دھوکے میں نہ آئے، بلکہ اس دور میں جب کہ متقدمین کو تنقید کا نشانہ بنایا جاتا ہے، جس کو عربیت کی بھی پوری واقفیت نہ ہو وہ بھی اکابر پر اعتراض کرنے سے نہیں رکتا، ایسے دور میں اہل سنت والجماعت کے اکابر کا دامن مضبوطی سے پکڑ لینا چاہئے، ورنہ کتنے لوگوں کو نفس و شیطان نے اچک لیا ہے، کہیں ایسا نہ کہ ہم بھی اپنی جہالت سے کسی باطل کو حق سمجھ کر اس کو اختیار کر لیں۔

ضعیف حدیث بھی رحمت ہے

ضعیف حدیث معمول بہ بن سکتی ہے، اور اس پر عمل کر کے فضائل حاصل کئے جاسکتے

ہیں، پس ضعیف حدیث بھی امت کے لئے رحمت ہے، اس کے ذریعہ اللہ کی رضا اور رحمت حاصل کی جاسکتی ہے۔

دور حاضر میں ایک گروہ ایسا بھی موجود ہے جو ضعیف حدیث سے امت کو بالکل منقطع اور متنفر کرنا چاہتا ہے، انہوں نے ضعیف احادیث کو مستقل کتابوں میں جمع کیا اور پھر لوگوں کو ان سے بچنے کی تاکید کی، اور عوام کے سامنے ظاہر کیا کہ ان ضعیف احادیث سے بچنا ضروری ہے، بعض کتابوں کے نام بھی ایسے ہی تجویز کئے کہ امت ضعیف حدیث سے بالکل کٹ جائے مثلاً ”ضعیف حدیث کا فتنہ“، نعوذ باللہ ضعیف حدیث بھی فتنہ بن گئی جب کہ علماء نے لکھا ہے کہ ضعیف حدیث بھی حدیث ہے، درحقیقت ضعیف حدیث فتنہ نہیں بلکہ اس کو فتنہ کہنے والا ہی سب سے بڑا بھاری فتنہ ہے، پس اس فریب اور دھوکے سے باخبر رہنا ضروری ہے۔

حدیث میں غیر مقلدین کی جہالت و خیانت

غیر مقلدین خود کو اہل حدیث کہتے ہوئے حدیث میں ایسی خیانت کرتے ہیں جو کسی بھی ادنیٰ مومن سے متوقع نہیں ہو سکتی، اللہ کے سامنے کھڑے ہونے کا خوف اور جواب دہی کا احساس اگر دل میں ہو تو کوئی بھی ایسی خیانت کے تصور سے لرز جائے، لیکن اللہ جانے کس چیز نے ان لوگوں کو ایسی حرکتوں پر جبری کر دیا، ان کی بددیانتی کو اگر جمع کیا جائے تو ایک ضخیم کتاب تیار ہو جائے اس لئے ان سب کا جمع کرنا تو ممکن نہیں، ہمارے اکابرین نے ان کی تردید میں جو کتابیں لکھی ہیں ان میں ان کی بددیانتی کی مثالیں بکھری پڑی ہیں، ان میں سے ایک کتاب ہے ”البانی شدوذہ و اخطائہ“ اس میں محدث کبیر حضرت مولانا

حبیب الرحمن اعظمی نے البانی کی غلطیوں کو طشت از بام کیا ہے، میں یہاں پر اس کی ایک جھلک دکھاؤں گا جس سے معلوم ہو جائے گا کہ غیر مقلدین کے یہ بڑے حضرت کتنے پانی میں کھڑے ہیں، ان کے انتخاب میں یہ فائدہ بھی ہے کہ غیر مقلدین ان کو اپنا محقق اور بے مثال محدث مانتے ہیں اور صبح شام ان کا یہی ورد رہتا ہے کہ:

”البانی نے اس کو موضوع کہا ہے“

”البانی نے اس کو ضعیف کہا ہے“

جب ان کے مایہ ناز سرمایہ کی حقیقت سامنے آئے گی تو خود بہ خود ان کے متبعین کی حقیقت واضح ہو جائے گی، اب ذیل میں ان کی غلطیوں اور خیانت کی نشاندہی کی جاتی ہے۔
البانی کسی معنی کو الفاظ میں ادا کرنے میں غلطی کرتا ہے جیسے اس نے لکھا ہے

سنة الجمعة والمغرب القبليتين

حالانکہ صحیح یہ ہونا چاہئے

سنة الجمعة و سنة المغرب القبليتان

اسی طرح البانی حدیث کے الفاظ پڑھنے میں غلطی کر جاتا ہے، جیسے حدیث کے

الفاظ ہیں

تصدق باثوار من الاقط... (پنیر کے ٹکڑے صدقہ کیے)

اس کی جگہ البانی نے حدیث کو اس طرح لکھا ہے

تصدق باتوار من الاقط (بالمثناة الفوقية) (پنیر کا برتن صدقہ کیا)

راویوں کو پہچاننے میں بھی غلطی کرتا ہے، ایک نام کے دو راویوں میں ایک کو

دوسرے کی جگہ سمجھ لیتا ہے، پھر اس راوی کے مطابق روایت پر حکم لگاتا ہے، جس کے نتیجے میں معتبر روایت کو غیر معتبر اور غیر معتبر روایت کو صحیح کہہ دیتا ہے۔

ایک راوی سے چار لوگوں نے حدیث لی ہے پھر بھی اس کے بارے میں لکھا ہے کہ یہ راوی مجہول ہے۔

علوم حدیث کی اصطلاحات سے بھی پوری واقفیت نہیں ہے، جیسے ایک حدیث کے ”شاہد“ کو پیش کر کے کہا کہ یہ اس کا ”متابع“ ہے، اسی طرح حدیثیں متعدد ہیں یا سندیں متعدد ہیں اس میں بھی بصیرت نہیں رکھتا۔

مصنفین اور راویوں کے مزاج و عادات سے ناواقف ہے، اور ان کے کلام کو صحیح سمجھنے میں غلطی کرتا ہے، جیسے جہاں بھی ”قیل“ یا ”ذوی“ دیکھ لیا وہاں ضعف کا حکم لگا دیا، حالانکہ ہر جگہ مصنفین اس کا خیال نہیں رکھتے، راوی نے اگر حدیث کی تشریح کے لئے کوئی زیادتی کی تو اس کو حدیث کا جز سمجھ لیتا ہے۔

اگر کوئی حدیث اس کو نہیں ملی تو اس حدیث کے نہ ہونے کا فیصلہ کر دیتا ہے، جیسے ابن تیمیہ نے ایک حدیث کے متعلق لکھا ہے کہ صحیح حدیث ہے اس پر البانی نے کہا کہ مجھے یہ روایت حدیث کی کسی کتاب میں نہیں ملی، شاید ابن تیمیہ کو کسی دوسری حدیث سے اشتباہ ہو گیا ہوگا۔

علمی کوتاہی تو پھر بھی بعض مرتبہ برداشت کر لی جاتی ہے لیکن دیانت کی کمی ناقابل برداشت ہے، البانی دیانت داری سے تہی دامن تھا، اگر کسی حدیث کو نہیں ماننا ہے تو کسی ایک کمزور راوی کا ہاتھ پکڑے گا اور اس کے متعلق جرح کرنے والے محدثین کے اقوال بیان

کرے گا اور توثیق کرنے والے علماء کے اقوال سے نظریں چرا کر اس طرح گزر جائے گا جیسے ان اقوال کو جانتا ہی نہیں۔

ایک ہی بات کو کبھی حدیث کی صحت کے لئے کام میں لیتا ہے اور اسی بات سے کسی حدیث کو ضعیف بھی کہہ دیتا ہے، مثلاً ”مقبول“ کا لفظ ابن حجرؒ کی ایک اصطلاح ہے، راویوں پر کلام کرتے ہوئے بعض راویوں کے بارے میں وہ لکھتے ہیں کہ وہ ”مقبول“ ہے، البانی اس ایک لفظ سے روایت کو جو چاہے وہ درجہ دے دیتا ہے، کبھی کسی روایت کو صحیح کہے گا کبھی حسن کہے گا، اور کبھی کہے گا کہ یہ روایت ضعیف ہے اس لئے کہ اس کے ایک راوی کے بارے میں ابن حجرؒ نے لکھا ہے کہ وہ ”مقبول“ ہے، اسی ایک لفظ سے ہر طرح کا درجہ اس کے یہاں نکل سکتا ہے۔ اسی طرح لفظ ”غریب“ کا مقام متعین کرنے میں بھی اپنی خواہشات کا اتباع کیا ہے کبھی تو کہا ہے کہ اس روایت کو فلاں محدث نے ”غریب“ کہا ہے اور غریب کا مطلب ہوتا ہے کہ یہ روایت ضعیف ہے، اور کبھی لکھتا ہے غریب کہنے کا مطلب یہ نہیں ہے کہ وہ حدیث ضعیف ہے، غریب حدیث صحیح بھی ہو سکتی ہے۔

ایک محدث کی بات کی جب ضرورت پڑتی ہے تو قبول کر لیتا ہے اور جب وہ اس کی رائے کے مخالف ہوتی ہے تو اس کو رد کر دیتا ہے کہ ان کا اعتبار نہیں کیا جائے گا، اسی طرح ائمہ جرح و تعدیل کے اقوال کو قبول کرنے یا رد کرنے کے سلسلے میں بھی خیانت کا ثبوت دیا ہے، چنانچہ کبھی کہتا ہے کہ ابن حبان کی توثیق کا کوئی اعتبار نہیں ہے اس لئے یہ روایت ضعیف ہے کبھی ابن حبان کی توثیق پر روایت کی صحت کا فیصلہ کرتا ہے یا اس کو حسن قرار دے دیتا ہے۔ اپنی رائے کو ثابت کرنے کے لئے صرف موافق احادیث کو ذکر کرے گا اور قارئین

کو یہ باور کرائے گا کہ بس اس باب میں یہی روایات ہیں، اور اگر مخالف روایات کا بھی ذکر کر دے گا تو صرف اشارۃً ذکر کرنے پر اکتفا کرے گا، پورا متن ذکر نہیں کرے گا تاکہ اس حدیث سے کوئی آگاہ نہ ہو جائے۔

البانی نے اسلاف کے کلام پر تنقید کر کے ان سے بدگمان کرنے کی اور ان سے اعتماد ختم کرنے اور خود کو بڑا علامہ اور فہامہ ثابت کرنے کی کوشش کی ہے۔

اس نے احادیث کا جو درجہ متعین کیا ہے اس میں بھی بہت ہی تناقض پایا جاتا ہے، ایک حدیث کو صحیح کہتا ہے پھر اسی کو ضعیف کہہ دیتا ہے، ایک حدیث کو کسی جگہ موضوع کہا ہے، پھر کسی اور جگہ اس کو ضعیف لکھا ہے، اس طرح احادیث کے درجہ کی تعین میں بہت زیادہ ٹکراؤ پایا جاتا ہے، بعض لوگوں نے البانی کے تناقضات کو جمع کر کے ایک کتاب تیار کی ہے۔

یہ غیر مقلدین کے مایہ ناز محدث کا اصلی چہرہ ہے جو سرسری طور پر قارئین کو دکھایا گیا ہے، اسی سے ہر کوئی فیصلہ کر سکتا ہے کہ البانی خوبصورت دکھتے ہیں یا بدنما اور داغدار نظر آ رہے ہیں، حالانکہ یہ تو ان کے کرشموں کی ایک معمولی جھلک تھی تفصیل سے دیکھنے کے لئے ”البانی شدوذوہ و اخطائہ“ کا مطالعہ کیا جائے، اس کو دیکھنے سے معلوم ہوگا کہ ان کے کرتوتوں نے شیطان کو بھی پیچھے چھوڑ دیا۔

جن لوگوں کے بڑے کا یہ حال ہے ان کے چھوٹوں اور ان کے تبعین کا کیا عالم ہوگا ظاہر ہے، چنانچہ وہ بھی اپنے بڑے کے نقش قدم پر چل رہے ہیں، اور بددیانتی اور خیانت کا ایک دوسرے سے بڑھ کر نمونہ پیش کر رہے ہیں۔

نتائج

مذکورہ بالا باتوں سے ہر کوئی یہ نتیجہ نکالنے پر مجبور ہوگا کہ غیر مقلدین کی باتیں اعتماد کے لائق نہیں ہیں، وہ اگر کہے کہ

”اس باب میں کوئی حدیث نہیں ہے“

”یہ روایت موضوع ہے“

”فلاں محدث نے اس کو موضوع کہا ہے“

تو ان کی کسی بات پر اعتماد نہیں کیا جائے گا، کیوں کہ صداقت و امانت کی ان کے یہاں کوئی قیمت نہیں ہے۔

ان کے لکھے ہوئے دلائل پر اعتماد نہ کیا جائے، کیوں کہ دھوکہ باز موقع پر دھوکہ دینے سے نہیں چوکتا۔

ان کی کتابوں پر اعتماد نہ کیا جائے، کیوں کہ جھوٹ، خیانت اور فریب سے ان کی کوئی کتاب خالی نہیں ہے۔

نیز غیر مقلدین سے کسی مسئلے میں الجھنا نہیں چاہئے، اس لئے کہ خیانت کرنے والا حق کا طالب نہیں ہو سکتا، اور اگر کوئی غیر مقلد خود آ کر سوال کرے تو اس کی بات کی طرف دھیان نہ دیا جائے، اور اگر کوئی بات کان میں پڑ گئی اور کوئی خلجان ہو گیا تو اپنے علماء سے اس کی حقیقت معلوم کر لی جائے۔

انٹرنیٹ پر احادیث کے متعلق اکثر انہیں کا کلام ہوتا ہے، اس لئے ان پر بھی بغیر تحقیق کے اعتماد نہ کیا جائے۔

غیر مقلدین کا اعتراض

غیر مقلدین کو سب سے زیادہ پریشانی فقہ حنفی سے ہے، اس لئے فقہ حنفی پر اعتراض کرنے کا موقع تلاش کرتے رہتے ہیں، اور جس جگہ ایسا معلوم ہوا کہ یہاں سے سادہ مقلدین حضرات کو اور عوام احناف کو بے وقوف بنایا جاسکتا ہے وہاں اعتراض کر کے تقلید و فقہ حنفی سے اور فقہائے کرام سے لوگوں کو بدگمان کرنے میں لگ جاتے ہیں، انہیں اعتراضات میں سے ایک اعتراض یہ کیا ہے کہ فقہ حنفی کا دار و مدار کمزور و موضوع روایات پر ہے، اور فقہ حنفی کی کتابوں میں موضوع روایات بیان کی گئی ہیں اور جس میں موضوع روایات ہو وہ کتاب لائق اعتماد نہیں ہے، پس فقہ حنفی کی کتابیں لائق اعتماد نہیں ہیں۔

اعتراض میں دو باتیں ہیں (۱) فقہ حنفی کی بنیاد کمزور و موضوع روایات پر ہے (۲) کتب فقہ میں موضوع روایات زیادہ ہیں اس لئے وہ لائق اعتماد نہیں ہیں۔

پہلی شق کا جواب یہ ہے کہ کسی حدیث کو ضعیف یا موضوع کہنا ایک اجتہادی مسئلہ ہے، راوی کو دیکھ کر روایت کے ضعیف یا موضوع ہونے کا فیصلہ کیا جاتا ہے، اس لئے ضروری نہیں کہ جو روایت کسی محدث کی نظر میں ضعیف یا موضوع ہو امام ابوحنیفہؒ بھی اس کو موضوع یا ضعیف مان لے، بلکہ ہو سکتا ہے کہ امام ابوحنیفہؒ کا اجتہاد یہ کہے کہ یہ روایت صحیح ہے، جیسا کہ دوسرے محدثین میں بھی آپس میں صحیح اور غیر صحیح کا اختلاف ہوتا رہتا ہے۔

دوسری طرف یہ بات بھی ہے کہ امام ابوحنیفہؒ تابعین میں سے ہیں، آپ کی پیدائش ۸۰ھ ہوئی، اس وقت سچائی کا غلبہ تھا، سند میں اختصار تھا، اور کتب حدیث کے مصنفین آپ سے ایک صدی کے بعد دنیا میں آئے، امام بخاری کی سن پیدائش ۱۹۴ھ

ہے، امام مسلم کی سن پیدائش ۲۰۴ھ ہے، امام نسائی کی سن پیدائش ۲۰۵ھ ہے، امام ترمذی کی سن پیدائش ۲۰۹ھ ہے، امام ابوداؤد کی سن پیدائش ۲۰۲ھ ہے، امام ابن ماجہ کی سن پیدائش ۲۰۹ھ ہے، یہ مشہور کتابوں کے مصنفین ہیں جو امام ابوحنیفہؒ سے ایک صدی بعد میں آئے، اس لئے ان کتابوں کے مصنفین کے پاس حدیث جن راویوں کے واسطے سے پہنچی ہے وہ راوی امام ابوحنیفہؒ کے لئے واسطہ نہیں بنے، بلکہ دو تین ثقہ راویوں کے واسطے سے آپ کی سند رسول اللہ ﷺ تک پہنچ جاتی ہے، اس لئے ایک حدیث امام ابوحنیفہؒ کے لئے صحیح ہوتی ہے لیکن وہ ہی روایت بعد میں جا کر سند کے طویل ہونے اور کذب بیانی کے پھیل جانے کی وجہ سے بعض مرتبہ ضعیف ہو جاتی ہے۔

خلاصہ یہ کہ امام ابوحنیفہؒ کسی دوسرے محدث کے فیصلے کے پابند نہیں ہے، اور دوسرے اماموں کی ضعیف روایات امام اعظم کے پاس صحیح سند سے پہنچتی ہے اس لئے ان کی ضعیف و موضوع روایات بھی امام اعظم کے نزدیک صحیح ہوتی ہے۔

دوسری شق کا جواب یہ ہے موضوع احادیث صرف کتب فقہ میں نہیں ہیں بلکہ احادیث کی چند کتابوں کو چھوڑ کر سب کتابوں میں موضوع احادیث موجود ہیں تو کیا ان کتابوں کو بھی ناقابل اعتماد قرار دے دیا جائے گا، نہیں بلکہ جن کا موضوع ہونا ثابت ہو گیا ان کو ترک کر کے باقی کتاب سے فائدہ اٹھایا جائے گا، اسی طرح فقہ کی کتاب کا حال ہے کہ اس کی موضوع روایات کو چھوڑ کر باقی کتاب پر اعتماد کر کے اس سے استفادہ کیا جائے گا۔

یہ تو اس وقت کی بات ہے کہ اس کا موضوع ہونا ثابت ہو جائے ورنہ اکثر ایسا ہوتا ہے کہ فقہائے کرام حدیث کو روایت بالمعنی کرتے ہیں، اس لئے وہ حدیث کا مفہوم ادا

کردیتے ہیں، اور روایت بالمعنی جائز ہے بشرطیکہ حدیث کا مفہوم بدل نہ جائے۔ اور کسی حدیث کے کمزور یا موضوع ہونے سے فقہ حنفی کے مسئلہ پر کوئی اثر نہیں پڑے گا، کیوں کہ مسئلہ امام ابوحنیفہؒ سے ثابت ہے، اور ان کے پاس اس مسئلے کی صحیح دلیل موجود ہے، صاحب کتاب نے جو موضوع روایت پیش کی ہے ضروری نہیں کہ امام صاحب نے اسی حدیث سے استدلال کیا ہو، اور یہ بھی ضروری نہیں کہ یہ روایت ان کے نزدیک بھی موضوع ہو۔

موضوع حدیث پر عمل کرنا

موضوع احادیث پر عمل کرنا جائز نہیں ہے، پوری امت کا اس بات پر اجماع ہے کہ موضوع حدیث پر عمل کرنا حرام ہے، چاہے وہ حلال و حرام کے متعلق ہو یا عمل کی فضیلت کے متعلق ہو، علامہ حسکفیؒ الدر المختار میں لکھتے ہیں:

واما الموضوع فلا يجوز العمل به بحال۔ (الدر ۲۲۷/۱)

اور رہی بات موضوع کی تو اس پر عمل کرنا کسی بھی حال میں جائز نہیں ہے۔

”بحال“ پر حاشیہ لگا کر علامہ شامیؒ فرماتے ہیں:

”بحال“ ای و لو فی فضائل الاعمال،

”کسی بھی حال میں“ سے مراد ہے کہ اگرچہ وہ موضوع حدیث فضائل اعمال کے

متعلق ہو۔

علامہ حسکفیؒ نے الدر المختار میں ایک مقام پر لکھا ہے کہ معتبر عالم کی تحریر سے لکھا ہوا

ہے کہ صلاۃ الرغائب اور شب براءت اور شب قدر کی نمازوں سے عوام کو نہ روکا جائے، اس پر علامہ شامیؒ نے حاشیہ لگا کر رحمۃً کی یہ بات نقل کی ہے:

ويمنع التوثق بذلك الخط اجماعهم على حرمة العمل بالحديث

الموضوع و قد نصوا على وضع هذه الصلوات۔ (شامی ۴۹/۳)

”موضوع حدیث پر عمل کے حرام ہونے پر علمائے کرام کا اجماع اس تحریر پر اعتماد کرنے سے مانع ہے، اور علماء نے ان نمازوں کے موضوع ہونے کی صراحت کر دی ہے۔“
 علامہ شامی کی عبارت کا مطلب یہ ہے کہ علامہ حسکفیؒ نے جو لکھا تھا کہ ”معتبر عالم کی تحریر سے لکھا ہوا ہے کہ صلاۃ الرغائب اور شب براءت اور شب قدر کی نمازوں سے عوام کو نہ روکا جائے“، صحیح نہیں ہے، کیوں کہ جب ان کا موضوع ہونا مصرح ہے اور موضوع روایت پر عمل کرنا جائز نہیں ہے، تو پھر اس پر عمل کرنے کی بات معتبر عالم کیسے کہہ سکتا ہے، اور وہ تحریر قابل اعتماد کیسے ہو سکتی ہے؟ اس سے یہ بات معلوم ہوئی کہ موضوع حدیث میں مذکور کسی فضیلت پر عمل کرنے کی بات کسی عالم کی طرف منسوب ہو یا کسی کتاب میں لکھی ہوئی ہو پھر بھی کسی حال میں قابل اعتماد اور لائق عمل نہیں ہے۔

علماء نے ضعیف حدیث پر عمل کرنے کے لئے شرط لگائی ہے کہ اس کا ضعف شدید نہ ہو، بلکہ ضعف خفیف ہو، اگر ضعیف میں ضعف شدید ہے تو اس پر بھی عمل جائز نہیں ہے، جب ضعیف کے متعلق یہ حکم ہے تو موضوع حدیث تو اس سے بھی گئی گزری ہے، لہذا اس پر بدرجہ اولیٰ عمل جائز نہیں ہوگا۔

موضوع حدیث تعدد طرق سے بھی قوی نہیں ہوگی

اگر ایک موضوع حدیث کی تائید اسی جیسی موضوع حدیث سے ہو تو اس کو قوت نہیں ملے گی، بلکہ اگر ایک ہی مضمون کی چند موضوع احادیث جمع ہو جائیں تب بھی ان پر اعتماد نہیں کیا جائے گا، اور ان پر عمل جائز نہیں ہوگا، حضرت مفتی رشید صاحب فرماتے ہیں کہ ان جیسے راویوں کا عدد ہزار بھی ہو جائے تو بھی ان پر اعتماد جائز نہیں الخبیث لا یزید الا خبیثا۔ (احسن الفتاویٰ ۱۰/۱۲۵)

علامہ ابن عابدین شامیؒ لکھتے ہیں:

أما لو كان لفسق الراوی او كذبه فلا يؤثر فيه موافقة مثله له۔

(رد المحتار ۱/۲۲۶)

”یعنی اگر کمزوری راوی کے فسق یا جھوٹ کی وجہ سے ہے تو اسی جیسے دوسرے راوی کی موافقت اس کی تقویت میں اثر انداز نہیں ہوگی۔“

موضوع روایت کو آپ ﷺ کی طرف منسوب کئے بغیر بیان کرنا

موضوع حدیث کو رسول اللہ ﷺ کی طرف منسوب کر کے بیان کرنا اور اس کو حدیث کہہ کر بیان کرنا جائز نہیں ہے، لیکن اگر کوئی موضوع روایت کا معنی صحیح ہو، اور کسی نص شرعی کے خلاف نہ ہو تو اس کو حدیث کہے بغیر بیان کرنا صحیح ہے، علامہ محمد بن طاہر چلبلی لکھتے ہیں:

قال الصغانی اذا علم ان حدیثا متروك او موضوع فلیروه ولكن لا

يقول عليه قال رسول الله ﷺ۔ (تذكرة الموضوعات للفتنی ۸)

صغانی نے کہا ہے کہ جب کسی حدیث کا متروک یا موضوع ہونا معلوم ہو جائے تو

اس کو روایت کر سکتے ہیں لیکن یہ کہے بغیر کہ ”رسول اللہ ﷺ نے فرمایا ہے“۔
 لیکن یہ بات ضروری ہے وہ حدیث شریعت کے عام اصول کے ماتحت آتی ہو اور
 اسی عام مضمون کو ایسے خاص انداز میں بیان کیا گیا ہو کہ سننے والے کے دل پر وہ مضمون
 پیوست ہو جائے تو رسول اللہ ﷺ کی طرف منسوب کئے بغیر اس کو بیان کرنا صحیح ہے مثلاً
 الصلاة معراج المومنین نماز مومنین کی معراج ہے، یہ حدیث نہیں ہے لیکن اس میں کوئی
 نیا مضمون بھی نہیں ہے بلکہ نماز کی خاص حضوری اور روحانی ترقی کو معراج کہا گیا ہے، اس لئے
 اس کو حدیث کہے بغیر بیان کرنا درست ہے۔

صحابی کا قول

جس طرح امت نے رسول اللہ ﷺ کے اقوال محفوظ کئے ہیں اسی طرح صحابہ کے
 اقوال بھی محفوظ کئے ہیں، رسول اللہ ﷺ کے فرمان کو حدیث مرفوع اور صحابی کے قول کو
 حدیث موقوف کہتے ہیں، اور امت صحابہ کے اقوال سے بھی استفادہ کرتی ہے، لیکن دونوں
 میں بہت بڑا فرق ہے، رسول اللہ ﷺ کے ارشادات وحی ہے، اور صحابہ کے اقوال کو وہ درجہ
 حاصل نہیں (البتہ صحابہ کے وہ اقوال جن کا دار و مدار عقل و قیاس پر نہ ہو وہ بھی حدیث مرفوع
 کے حکم میں ہیں) اس لئے دونوں میں امتیاز باقی رکھنا ضروری ہے، یہی وجہ ہے جب کسی
 صحابی کے قول کو بھول سے رسول اللہ ﷺ کی طرف منسوب کر دیا جاتا ہے تو علماء اس کو موضوع
 کہتے ہیں، ابن عراقؒ لکھتے ہیں

قوم وقع الموضوع فی حدیثہم ولم يتعمد الوضع کمن يغلط

فیضیف الی النبی ﷺ کلام بعض الصحابة او غیرہم۔

(تنزیہ الشریة ۱۵۱)

یعنی واضعین حدیث میں کچھ لوگ ایسے ہیں جن کے کلام میں بے ارادہ موضوع احادیث شامل ہو گئیں، جیسے وہ شخص جس نے غلطی سے رسول اللہ ﷺ کی طرف کسی صحابی وغیرہ کا کلام منسوب کر دیا۔

علامہ سیوطیؒ کی ایک عبارت سے بھی اس کی وضاحت ہوتی ہے:

واكثر ما يقع الوضع للمغفلين و المخلطين و السیئ الحفظ بعزو

کلام غیر النبی ﷺ الیہ۔ (الحاوی للفتاویٰ ۹۱۲)

پس واعظین اور مقررین حضرات پر ضروری ہے کہ جب کسی صحابی کا قول نقل کریں تو وضاحت کر لے کہ یہ صحابی کا ارشاد ہے، ورنہ سماعین کو غلط فہمی ہو سکتی ہے، اور وہ قول صحابی کو حدیث رسول کہہ کر بیان کریں گے۔

اسرائیلی روایات

اسرائیلی روایت: یعنی وہ روایت جو بنی اسرائیل کی کتابوں سے بیان کی جاوے، علمائے اہل تفسیر و حدیث کی اصطلاح میں یہ لفظ عام ہے، اس کا اطلاق ہر اس روایت پر کیا جاتا ہے جو اسلام سے پہلے کی قدیم کتابوں سے منقول ہو، بعض نے اس سے بھی زیادہ توسع سے کام لیا ہے اور ان روایتوں کو بھی اسرائیلی روایات میں شامل کیا ہے جن کو دشمنان اسلام نے ذخیرہ اسلام میں داخل کرنے کی کوشش کی ہے، اگرچہ ان کا وجود مصادر قدیمہ میں نہ ہو۔

اسرائیلیات کے متعلق نصوص میں اختلاف

بنی اسرائیل سے روایت کرنے کے متعلق دلائل متعارض ہیں، کچھ دلائل سے جواز معلوم ہوتا ہے اور دیگر بعض سے عدم جواز۔

☆ جواز پر دلالت کرنے والی نصوص

﴿قُلْ فَأْتُوا بِالتَّوْرَةِ فَاتْلُواهَا ان كُنْتُمْ صَادِقِينَ﴾ (قرآن)

”آپ فرمادیجئے کہ لاؤ تورات اور اس کو پڑھو اگر تم سچے ہو۔“

عن عبد الله بن عمرو ان النبي ﷺ قال حدثوا عن بني

اسرائيل ولا حرج. (بخاری)

”عبداللہ بن عمروؓ سے مروی ہے کہ رسول اللہ ﷺ نے فرمایا کہ بنی اسرائیل سے روایت کرو اس میں کوئی حرج نہیں ہے۔“

جواز کی ایک دلیل یہ ہے کہ بعض صحابہ ایمان قبول کرنے والے اہل کتاب علماء سے اسرائیلی روایتیں بیان کرتے تھے۔

☆ عدم جواز پر دلالت کرنے والی احادیث:

عن جابر بن عبد الله ان عمر بن الخطاب اتى النبي ﷺ

بكتاب اصابه من بعض اهل الكتاب فقرأه عليه فغضب فقال

أمتهو كون فيها يا ابن الخطاب؟ والذي نفسي بيده لقد جئتكم

بها بيضاء نقية لا تسألوهم عن شئ فيخبروكم بحق فتكذبوا

به او بباطل فتصدقوا به والذي نفسي بيده لو ان موسى كان

حیا ما وسعه الا ان يتبعنى .

”حضرت جابر بن عبد اللہ رضی اللہ عنہ سے مروی ہے کہ حضرت عمر بن خطاب رضی اللہ عنہ ایک کتاب جو کسی اہل کتاب سے ملی تھی لے کر نبی کریم صلی اللہ علیہ وسلم کی خدمت میں حاضر ہوئے اور آپ صلی اللہ علیہ وسلم کے سامنے پڑھنے لگے، پس آپ صلی اللہ علیہ وسلم غصے ہو گئے اور فرمایا کہ اے خطاب کے بیٹے! کیا اب تک اس کے متعلق شک میں پڑے ہوئے ہو؟ قسم اس ذات کی جس کے قبضے میں میری جان ہے بلاشبہ میں تمہارے پاس اجلی اور صاف شفاف شریعت لے کر آیا ہوں، تم کسی چیز کے متعلق اہل کتاب سے نہ پوچھو کیوں کہ ایسا ہو سکتا ہے کہ وہ تم کو حق بتلائیں اور تم اس کی تکذیب کرو، یا وہ ناحق کی خبر دیں اور تم اس کی تصدیق کرو، قسم اس ذات کی جس کے قبضے میں میری جان ہے اگر موسیٰ زندہ ہوتے تو ان کو بھی میری اتباع کے بغیر کوئی چارہ نہیں تھا۔“

عن بن عباس رضی اللہ عنہما قال یا معشر المسلمین کیف تسألون اهل الكتاب و کتابکم الذی انزل اللہ علی نبیہ صلی اللہ علیہ وسلم احدث الاخبار باللہ تقرؤونه لم یشب و قد حدثکم اللہ ان اهل الكتاب بدلوا ما کتب اللہ و غیروا بایديهم الكتاب ، فقالوا هذا من عند اللہ لیشتروا به ثمننا قليلا ، افلا ینهاکم ما جاء کم من العلم عن مسألتهم ؟ ولا واللہ ما رأینا رجلا منهم قط یسألکم عن الذی انزل الیکم .

صحیح بخاری ، کتاب الشهادات ، باب لا یسئل الخ

”ابن عباس رضی اللہ عنہما نے فرمایا کہ اے مسلمانو! تم اہل کتاب سے کیوں سوالات کرتے

ہوں؟ حالانکہ تمہاری کتاب جو تمہارے نبی ﷺ پر نازل ہوئی ہے اللہ کی طرف سے سب کتابوں کے بعد نازل ہوئی ہے، تم اسے پڑھتے ہو، اور اس میں آمیزش بھی نہیں ہوئی، اور اللہ تعالیٰ نے تمہیں بتا دیا ہے کہ اہل کتاب نے اپنے ہاتھوں سے اللہ کی کتاب کو بدل دیا اور پھر کہنے لگے کہ یہ اللہ کی طرف سے ہے تاکہ دنیا کی تھوڑی سی پونجی اس سے کمائیں، پس کیا جو علم تمہارے پاس آیا ہے وہ تمہیں ان سے سوال کرنے سے نہیں روکتا؟ اللہ کی قسم ہم نے کبھی ان میں سے کسی آدمی کو اس کتاب کے متعلق سوال کرتے ہوئے نہیں دیکھا جو تمہاری طرف نازل ہوئی۔“

قال عبد اللہ بن مسعودؓ: لا تسألوا اهل الكتاب فانهم لن

یہدوکم وقد اضلوا انفسہم فتکذبوا بحق او تصدقوا

بباطل. (مصنف عبد الرزاق، قال ابن حجر وسندہ حسن)

”عبداللہ بن مسعودؓ نے فرمایا کہ: اہل کتاب سے سوالات نہ کیا کرو کیوں کہ وہ تمہیں ہرگز سیدھی راہ نہیں دکھائیں گے جبکہ انہوں نے خود اپنے آپ کو گمراہ کر دیا ہے، کہیں ایسا نہ ہو کہ تم حق کو جھٹلاؤ یا باطل کی تصدیق کرو۔“

تطبیق اور روایت کا حکم

ان سب کو مختلف حالتوں پر محمول کرنے سے سب روایتوں میں تطبیق ہو جائے گی، اور سب پر عمل کرنے کی صورت نکل آئے گی، اسرائیلی روایات تین طرح کی ہیں، اور ان تینوں حکم الگ الگ ہے جو درج ذیل ہے:

(۱) بعض اسرائیلی روایات قرآن وحدیث کے موافق ہوتی ہیں، ان روایتوں کے متعلق کہ جواز کی روایتوں کو اختیار کر کے اس کو بیان کرنا جائز قرار دیا جائے گا۔

(۲) کچھ اسرائیلی روایتیں نہ موافق ہوتی ہیں اور نہ مخالف، ان کا حکم یہ ہے کہ اس صورت میں حدثوا عن بنی اسرائیل ولا حرج کے عموم میں شامل ہو کر اس کو بھی روایت کرنا جائز ہوگا، البتہ ان روایتوں کی تصدیق نہیں کریں گے اور نہ ان کی تکذیب کریں گے، اللہ کے رسول ﷺ کا ارشاد ہے لا تصدقوا اهل الكتاب ولا تکذبواہ کہ اہل کتاب کو نہ سچا مانو اور نہ ان کو جھوٹا قرار دو۔

(۳) اور بعض اسرائیلیات قرآن وحدیث کے خلاف ہے، ان کے متعلق منع کی روایتوں پر عمل کیا جائے گا اور ایسی روایت کو بیان کرنا جائز نہیں ہوگا۔

(ملخص من "الاسرائیلیات فی التفسیر والحديث")

اسناد کی جانچ میں بے جا غلو

بعض لوگ اسناد کے باب میں اتنا غلو کرتے ہیں کہ حکایات اولیاء میں بھی اس طرح لازم کر دیتے ہیں جس طرح حدیث میں لازم سمجھی جاتی ہے، اگر کسی نے تاریخ کی کتاب سے کوئی عبرت کا واقعہ سنایا، یا زاہدوں کے واقعات کا تذکرہ کیا گیا تو وہ سند کا مطالبہ کرتے ہیں، اور سند مقبول نہیں ملی تو اس واقعہ کا انکار کر دیتے ہیں، بلکہ ناقل کی یا کتاب کی تنقید بھی کرتے ہیں، اسے غلو اور بے جا تشدد ہی کہا جا سکتا ہے، کیوں کہ اسناد کی اہمیت و ضرورت خاص طور پر وہاں ہے جہاں کوئی امر شرعی بیان کیا جا رہا ہو، خطیب بغدادیؒ تحریر

فرماتے ہیں:

و هذا التأكيد و الزوم في طلب الاسناد انما يتعلق بالامور التي
يتعلق بالشرع اصالة او تبعا.

”یعنی طلب اسناد میں یہ تاکید ان ہی امور میں ہے جن کا تعلق بالواسطہ یا بلا واسطہ
شرع سے ہے۔“

اگر بیان کی جانے والی بات کا تعلق شریعت سے نہیں ہے تو اس کے بیان کرنے
میں سند لازم نہیں ہے، اگر ان واقعات کی معتبر سند مل جائے تو بہت اچھا، بصورت دیگر ان
واقعات کے ذریعہ عبرت حاصل کرنے اور قلوب کو اعمال صالحہ پر آمادہ کرنے سے تو کوئی چیز
مانع نہیں ہے، خطیب بغدادیؒ لکھتے ہیں:

واما اخبار الصالحين و حکایات الزهاد و المتعبدين و مواعظ
البلغاء و حکم الادباء فالاسانيد زينة لها و ليست شرطاً في
تأديتها۔ (نوادير الحديث ۴۱)

”اور رہے صالحین کے واقعات اور زاہدین و عابدین کی حکایتیں اور بلغاء اور ادباء
کی حکمت و نصیحت کی باتیں تو ان میں اسناد زینت ہے، ان کے بیان کرنے میں اسناد ضروری
نہیں ہے۔“

سعید بن یعقوبؒ کہتے ہیں کہ ہم نے عبد اللہ ابن مبارکؒ سے سوال کیا کہ ہم
کتابوں میں نصیحت کی باتیں پاتے ہیں تو کیا ہم ان کو دیکھ سکتے ہیں؟ تو ابن مبارکؒ نے
جواب میں فرمایا:

لا بأس وان وجدت على الحائط موعظة فانظر فيها تتعظ۔

(نوادر الحديث ۴۱)

”کوئی حرج نہیں ہے، بلکہ اگر کسی دیوار پر بھی تمہیں کوئی نصیحت کی بات مل جائے تو اسے بھی دیکھو تمہیں اس میں سے بھی نصیحت ملے گی۔“

پس اولیاء کے واقعات اور موعظ سے فائدہ اٹھانا چاہئے، بڑے بڑے محدثین اور علمائے محققین نے بھی اولیاء اللہ کے واقعات اور ان کے ارشادات سے استفادہ کیا ہے، علم حدیث میں امت کا اعتماد حاصل کرنے والے محدثین نے بھی اس باب میں کمزوری کو برداشت کر لیا ہے، سند کی تفتیش میں پڑ کر ان واقعات سے فائدہ نہ اٹھانا محرومی کی بات ہے، اور اس کو بنیاد بنا کر کسی کتاب پر تنقید کرنا تو بالکل ناروا ہے۔

ایک مرتبہ فضائل اعمال کی تعلیم میں ایک قصہ پڑھا گیا، وہ حدیث نہیں تھی، اور نہ کوئی حلال یا حرام کا تذکرہ تھا، بلکہ عبرت کا ایک تازیانہ تھا، تعلیم کے بعد ایک شخص نے حوالہ پوچھا، حاشیہ میں دیکھ کر حوالہ بتا دیا گیا، سائل نے پھر کہا کہ اس قصہ کو نقل کرنے والا کون ہے؟ میں نے کہا کہ اصل کتاب میں راوی کا ذکر مل جائے گا، انہوں نے اور کچھ سوالات کئے جن کا مقصد روایت کا درجہ معلوم کرنا تھا، عاجز نے اخیر میں کہہ دیا کہ یہ تاریخی روایت ہے حدیث نہیں ہے، اس میں حدیث کی طرح سند اور رواۃ کی تفتیش لغو ہے۔

یہ تو ایک واقعہ ہے اور فی الحقیقت بہت سے ذہنوں کی ترجمانی ہے، لیکن یاد رکھنا چاہئے کہ نصیحت حاصل کرنے اور عبرت پکڑنے کے موقع پر ایسے لوگ پیچھے رہ جاتے ہیں، اور تاریخی روایتوں کی چھان پھٹک میں الجھ کر بڑے عبرتناک واقعات سے بھی وہ اثر نہیں

لیتے، اور اپنا ہی نقصان کرتے ہیں۔

بعض تاریخی روایات بھی واجب التحقیق ہے

البتہ ان روایات میں کسی تاریخی شخصیت کے متعلق کوئی عیب بیان کیا گیا ہو یا کوئی الزام لگایا گیا ہو تو ان روایات کو بھی حدیث کے اصولوں پر جانچا جائے گا، اس کے لئے کمزور روایت نہیں چلے گی، مودودی صاحب نے ”خلافت و ملوکیت“ میں جو گل کھلائے ہیں کہ بعض صحابہ کو مجرم قرار دینے کی کوشش کی ہے، اس کی بنیاد تاریخی روایات ہیں جو ہرگز اس لائق نہیں کہ صحابہ تو درکنار ایک عامی آدمی کو بھی ان کی بنیاد پر کسی طرح کا ملزم قرار دیا جاسکے، حضرت مفتی تقی عثمانی دامت برکاتہم نے ”حضرت معاویہ رضی اللہ عنہ اور تاریخی حقائق“ میں اس کی تلبیس کا پول کھولا ہے، اولاً خلافت و ملوکیت پڑھنی ہی نہیں چاہئے، اور اگر کسی نے پڑھ لی ہے تو پھر حضرت مفتی صاحب کی کتاب بھی پڑھ لے، تاکہ مودودی کے قلم کی فریب کاریاں سامنے آجائیں، اور قاری پر اچھی طرح واضح ہو جائے کہ مودودی نے تحقیق کے نام پر کس قدر جھوٹ سے سہارا لیا ہے۔

حصہ دوم

الموضوعات المروجة

اس کو ضرور پڑھئے! ورنہ غلط فہمی کا امکان ہے

☆ حدیث کو موضوع کہنے کا مطلب یہ ہوتا ہے کہ یہ بات رسول اللہ ﷺ کی کہی ہوئی نہیں، کسی نے رسول اللہ ﷺ کی طرف غلط منسوب کر دی ہے۔

☆ کسی حدیث کو ”بے اصل“ (یعنی اس کی کوئی اصل نہیں ہے) اس وقت کہا جاتا ہے جب کہ اس حدیث کی کوئی سند نہ ہو، یا سند تو ہو لیکن راوی کے کذاب ہونے کی وجہ سے کالعدم ہو۔ (مقدمۃ المصنوع ۱۷-۲۱)

مذکورہ بالا دونوں طرح کی روایتوں کو بیان کرنا، ان پر عمل کرنا اور ان کو حدیث سمجھنا گناہ ہے۔

☆ اس کتاب میں ”بہت زیادہ کمزور“ روایتیں بھی کہیں کہیں ملیں گی، ان روایات کو داخل کرنے کا مطلب یہ نہیں کہ وہ موضوع کے برابر ہیں، کیوں کہ موضوع اور ضعیف میں فرق ہے جیسا کہ پہلے حصے میں وضاحت کر دی گئی ہے، یہاں ان کو ذکر کر کے یہ بتانا مقصود ہے کہ یہ روایت لائق عمل نہیں ہے، علماء نے وضاحت کی ہے کہ ضعف شدید کی حامل روایتیں فضائل اعمال میں بھی ناقابل قبول ہیں، مختلف فیہ روایتیں ذکر کرنے کا مقصد بھی یہی ہے کہ ان کا ضعف شدید واضح ہو جائے۔

☆ بہت ہی کم روایتیں ایسی بھی ہیں جو ضعیف ہیں، کسی مناسبت سے ان کو بیان کیا گیا ہے، ان کو روایت کرنے اور ان پر عمل کرنے میں کوئی حرج نہیں ہے، اکابر نے موضوعات پر جو کتابیں لکھی ہیں ان میں بھی ضعیف احادیث ضمناً کسی مقصد سے بیان کر دینے کی مثالیں ملتی ہیں۔

☆ صحابی کے فرمان کو ”حدیث موقوف“ اور تابعی کے قول کو ”حدیث مقطوع“ کہا جاتا ہے، لیکن اگر ان کی نسبت رسول اللہ ﷺ کی طرف کردی جائے تو ان کو اس حیثیت سے موضوع کہا جاتا ہے کہ ان کی نسبت رسول اللہ ﷺ کی طرف غلط اور جھوٹ ہے، اس کی تفصیل پہلے حصے میں آگئی ہے۔

☆ کسی حدیث کو موضوع کہنا ماہرین علم حدیث کا کام ہے، اس کتاب میں جن مروجہ احادیث کو موضوع یا بے اصل کہا گیا ہے ان محدثین کی کتابوں سے نقل کیا گیا ہے، اس لئے فیصلہ وضع کو نقل کرنے کے بعد منقول عنہ کا حوالہ دینے پر اکتفا کیا ہے، موضوع ہونے کا سبب حوالوں سے معلوم کیا جاسکتا ہے۔

☆ اس کتاب میں احادیث کو موضوع کہنے میں بڑے احتیاط سے کام لیا گیا ہے، چنانچہ کسی ایک کتاب کو دیکھنے پر اکتفا نہیں کیا گیا، بلکہ ایک ایک حدیث کے لئے بقدر وسعت کئی کئی کتابوں کی ورق گردانی کی گئی ہے، کتنی حدیثیں ایسی ہیں جن کو اس کتاب میں اس لئے نہیں لیا گیا کہ اس کے موضوع ہونے میں کسی ایک عالم کو اختلاف تھا، چاہے وہ عالم یا محدث متساہل ہی کیوں نہ ہو، اور جہاں ایسی مختلف فیہ احادیث داخل کی گئی ہیں وہاں اختلاف ذکر کر دیا گیا ہے، اور ان کے بیان کرنے کا مقصد پہلے بیان کر دیا گیا ہے، اور اس بات کی مکمل کوشش کی گئی ہے کہ کوئی غیر موضوع کو موضوعات کی فہرست میں نہ لکھ دیا جائے اگرچہ کوئی موضوع روایت اس احتیاط کی وجہ سے شامل کرنے سے رہ جائے، تاکہ ہر کوئی بغیر تردد کے ان موضوعات سے بچنے اور بچانے کی کوشش کرے۔

☆ کبھی کوئی لمبی حدیث موضوع ہوتی ہے، لیکن اس کا کوئی جزء کسی معتبر حدیث

سے ثابت ہوتا ہے، ایسے موقع پر ثابت شدہ جزء (اگر معلوم ہو سکا) کی نشاندہی کر دی گئی ہے، یا کسی موضوع حدیث کے قریب المعنی کوئی معتبر روایت صحیح سند سے ثابت ہوتی ہے وہاں اس صحیح روایت کی طرف بھی اشارہ کر دیا گیا ہے۔

☆ عاجز نے مکمل احتیاط سے کام لیا ہے لیکن کوئی انسان غلطی سے محفوظ رہنے کا دعویٰ نہیں کر سکتا ہے، اس لئے احتیاط کے باوجود عاجز سے بھی غلطی ممکن ہے، اس لئے قارئین کرام سے درخواست ہے کہ غلطی معلوم ہونے پر عاجز کو ضرور مطلع فرمائیں، جزاکم اللہ خیراً۔

صفات و افعال الہی

☆ اذا اراد الله ان ينزل الى السماء الدنيا نزل عن عرشه
بذاته.

ترجمہ : جب اللہ تعالیٰ آسمان دنیا پر آنا چاہتے ہیں تو عرش سے اتر کر بذات خود آتے ہیں۔

تحقیق : ملا علی قاریؒ نے لکھا ہے کہ یہ حدیث نہیں ہے۔ (الاسرار ۱۱۲)

پہلے آسمان پر آنے کا مطلب یہ ہے کہ اللہ تعالیٰ کی خاص رحمت بندوں سے قریب ہوتی ہے، اور اللہ تعالیٰ بندوں کی طرف متوجہ ہوتے ہیں، یہ مطلب نہیں کہ اللہ تعالیٰ کسی اور جگہ تھے، پھر وہاں سے پہلے آسمان پر آئے۔

فائدہ: بعض لوگ اللہ تعالیٰ کے ہر جگہ حاضر و ناظر ہونے سے اس کا ظاہری مطلب مراد لیتے ہیں، عاجز ایک مدت تک یہی سمجھتا رہا کہ اللہ تعالیٰ ہر جگہ موجود ہیں، اور جس طرح ہوا انسان کو محیط ہے اسی طرح اللہ تعالیٰ بھی اپنی ذات سے بندوں کو محیط ہیں نعوذ باللہ، اور جس طرح انسان کی حرکت سے ہوا متحرک ہوتی ہیں اللہ تعالیٰ کی بھی یہی شان ہوگی نعوذ باللہ، لیکن جب حقیقت کا علم ہوا تب اپنی پرانی غلطی کا احساس ہوا، درحقیقت حاضر و ناظر کا مطلب یہ ہے کہ اللہ تعالیٰ ہر چیز کو جاننے والے ہیں، ہر چیز پر قدرت رکھتے ہیں، یعنی اپنے علم و قدرت سے تمام مخلوقات کو محیط ہیں، یہ مطلب نہیں کہ حقیقت میں اللہ تعالیٰ کی ذات ہمارے پاس موجود ہیں، عقائد کی کتابوں میں یہ وضاحت موجود ہے کہ اللہ تعالیٰ کی ذات زمان و مکان سے منزہ ہے۔

عاجز عرض کرتا ہے کہ چھوٹے بچوں سے سوالات کرنے کا انداز ایسا رکھا جائے کہ جس سے حاضر و ناظر کا صحیح مفہوم ذہن نشین ہو، مثلاً کیا اللہ تعالیٰ تمہارے پاس ہے؟ کیا اللہ تعالیٰ تمہارے گھر میں ہے؟ اس کے بجائے یہ کہا جائے تو مناسب معلوم ہوتا ہے کہ کیا اللہ تعالیٰ ہمیں دیکھ رہے ہیں؟ کیا اللہ تعالیٰ رات کے اندھرے میں، گھر کے کونے میں، لحاف کے اندر ہمیں دیکھتے ہیں؟ کیا اللہ تعالیٰ کو ہمارا کھانا پینا، سونا اٹھنا، دیکھنا سننا اور غور و فکر کرنا معلوم ہے؟ وغیرہ، اس سے ان شاء اللہ حاضر و ناظر کی صحیح تصویر ذہن میں جمے گی۔

مسئلہ: اگر کوئی اللہ تعالیٰ کو حاضر و ناظر اس عقیدے سے کہتا ہے کہ اللہ تعالیٰ ہر جگہ موجود ہے، ہر جگہ حاضر ہے تو یہ موجب کفر ہے۔ (فتاویٰ یوسفیہ ۱/۲۷۱)

فتاویٰ عالمگیری میں لکھا ہے: فلو قال از خدا هیچ مکان خالی نیست یکفر اگر کسی نے کہا کہ اللہ تعالیٰ سے کوئی جگہ خالی نہیں ہے تو وہ کافر ہو جائے گا۔ (فتاویٰ یوسفیہ بحوالہ ہندیہ ۲/۲۵۹)

☆ قیل لرسول اللہ ﷺ یا رسول اللہ ابن اللہ ، فی الارض

او فی السماء؟ قال فی عبادہ المؤمنین .

ترجمہ : آپ ﷺ سے کسی نے سوال کیا کہ یا رسول اللہ! اللہ کہاں ہے، زمین

میں یا آسمان میں؟ آپ ﷺ نے فرمایا کہ اس کے مومن بندوں میں۔

تحقیق : اس کی کوئی اصل نہیں ہے۔ (المغنی ۷۱۲)

چند احادیث قدسیہ

☆ کنْتُ كُنْزاً مَخْفِياً لَا اَعْرِفُ فَاحْبِثْ اَنْ اَعْرِفَ فَخَلَقْتَ
الخلق.

ترجمہ : میں چھپا ہوا خزانہ تھا پس میں نے چاہا کہ میری پہچان ہو پس میں نے
کائنات کو پیدا کیا۔

تحقیق : محدثین نے لکھا ہے کہ اس کی کوئی اصل نہیں ہے۔

(المقاصد ۳۲۷//الاسرار ۲۶۹//التذکرۃ ۱۱۱//کشف الخفاء ص ۱۵۵)

☆ مَا وَسَعَنِي اَرْضِي وَلَا سَمَائِي وَلَكِنْ وَسَعَنِي قَلْبُ عَبْدِي
المؤمن.

ترجمہ: میری گنجائش نہ میری زمین میں ہو سکی نہ میرے آسمان میں ہو سکی، لیکن میں
میرے مؤمن بندے کے دل میں سما یا۔

تحقیق: اس کی کوئی اصل نہیں ہے۔ (الاسرار ۳۰۱//المقاصد ۳۷۳)

☆ اَنَا عِنْدَ الْمُنْكَسِرَةِ قَلْبُ بَهْمٍ مِنْ اجْلِي.

ترجمہ : میں ان لوگوں کے پاس ہوں جن کے دل میری وجہ سے ٹوٹے ہوئے
رہتے ہیں۔

تحقیق: اس روایت کی کوئی اصل نہیں ہے۔

(الاسرار ۱۳۷//المقاصد ۹۶//کشف الخفاء ۲۳۴/۱)

☆ ان اللہ تعالیٰ اوحیٰ الی داوودؑ یا داوود! انک ترید وارید
وانما یکون ما ارید فان سلمت لمارید کفیتک ما ترید وان
لم تسلّم ما ارید اتعتک فیما ترید ثم لا یکون الا ما ارید .

ترجمہ : اللہ تعالیٰ نے حضرت داوودؑ کی طرف وحی بھیجی کہ اے داوود ایک تیری
خواہش ہے اور ایک میری چاہت ہے، اور ہوگا وہی جو میری چاہت ہے، پس اگر تو میری
چاہت کے سامنے سر تسلیم خم کرے گا تو میں تری خواہشات کو پورا کرنے کے لئے کافی
ہو جاؤں گا، اور اگر میری چاہت کے سامنے نہیں جھکا تو تجھے تیری خواہشات کے پیچھے
تھکاؤں گا پھر ہوگا تو وہی جو میرا ارادہ ہوگا۔

تحقیق : احیاء العلوم میں اس کو بیان کیا ہے، اس کی نسبت رسول اللہ ﷺ کی طرف
ثابت نہیں ہے، (یہ اسرائیلی روایت معلوم ہوتی ہے، بعض حضرات اس کو رسول اللہ کی طرف
منسوب کر کے بیان کرتے ہیں جو صحیح نہیں ہے)

☆ اذا اردت ان اخرب الدنيا بدأت ببیتی فخریته ثم اخرب
الدنیا .

ترجمہ : جب میں دنیا کو تباہ کرنے کا ارادہ کروں گا تو ابتدا میرے گھر سے کروں گا
چنانچہ اس کو تباہ کر کے دنیا کو ویران کروں گا۔
تحقیق : اس روایت کی کوئی اصل نہیں ہے۔

انبیاء کے متعلق

☆ ان ابراہیمؑ قال لملك الموت اذ جاءه لقبض روحه:
 هل رأيت خليلا يميت خليله؟ فاوحى الله تعالى اليه: هل
 رأيت محبا يكره لقاء حبيبه؟ قال يا ملك الموت الآن
 فاقبض.

ترجمہ: جب ابراہیمؑ کے پاس ملک الموت ان کی روح قبض کرنے کے لئے
 آئے تو ابراہیمؑ نے فرمایا کہ کیا تم نے کسی دوست کو دیکھا ہے جو اپنے دوست کو موت دے،
 اس وقت اللہ نے ان پر وحی فرمائی کہ کیا آپ نے کسی محبت کو دیکھا ہے جو اپنے محبوب کی
 ملاقات کو ناپسند کرے، ابراہیمؑ نے فرمایا کہ اے ملک الموت اب میری روح قبض کر لیجئے۔
 تحقیق: اس کی کوئی اصل نہیں ہے۔

(المغنی ۱۱۴۶ // تذكرة الموضوعات ۲۱۳)

☆ قيل للنبي ﷺ ان عيسىؑ يقال انه مشى على الماء فقال

لو ازداد يقينا لمشى على الهواء

ترجمہ: رسول اللہ ﷺ سے پوچھا گیا کہ عیسیٰؑ کے بارے میں کہا جاتا ہے کہ وہ
 پانی پر چلے تھے، تو آپ ﷺ نے فرمایا کہ اگر ان کا یقین اور زیادہ قوی ہوتا تو ہوا پر چلتے۔
 تحقیق: اس کی کوئی اصل نہیں ہے۔ (المغنی ۱۰۲۲)

☆ ان الله تعالى اوحى الى عبده داود احبني و احب من

یحسبى و حسبنى الى خلقى فقال يا رب كيف احببك الى
 خلقك؟ اذكرنى بالحسن الجميل و اذكر آلائى و احسانى
 و ذكرهم ذلك فانهم لا يعرفون منى الا الجميل .

ترجمہ : اللہ تعالیٰ نے اپنے بندے داؤدؑ پر وحی فرمائی کہ تم مجھ سے محبت کرو، اور جو
 مجھ سے محبت کرتا ہے اس سے محبت کرو، اور میری مخلوق میں میری محبت پیدا کرو، داؤد نے
 عرض کیا کہ یا میرے رب میں کیسے تیری محبت تیری مخلوق میں اتاروں، (وحی آئی کہ) میرا
 اچھائی سے تذکرہ کیا کرو، اور میری نعمتیں اور میرا احسان ان کے سامنے بیان کرو، اور انہیں یہ
 ساری چیزیں یاد دلاؤ، حتیٰ کہ وہ میری خوبیوں سے واقف ہو جائے۔

تحقیق : اس کی کوئی اصل نہیں ہے، ہو سکتا ہے اسراہیلیات میں سے ہو۔

(المغنی ۱۰۴۹)

حضرت ادریسؑ کا آسمان پر جانا

☆ ان ادريس عليه السلام كان صديقا لملك الموت الخ

ترجمہ: حضرت ادریسؑ ملک الموت کے دوست تھے انہوں نے ملک الموت
 سے جنت اور جہنم دکھانے کی درخواست کی، ملک الموت ان کو لے کر آسمان پر گئے اور انہیں
 جہنم دکھائی، حضرت ادریسؑ جہنم دیکھ کر گھبرا گئے، قریب تھا کہ بے ہوش ہو جاتے ملک
 الموت نے ان کی طرف متوجہ ہو کر کہا، کیا دیکھ چکے؟ حضرت ادریسؑ نے کہا جی
 ہاں دیکھ لیا، آج کے جیسا منظر میں نے کبھی نہیں دیکھا، پھر ان کو لیکر گئے اور جنت دکھائی،

حضرت ادریس علیہ السلام جنت میں داخل ہوئے، کچھ وقت کے بعد ملک الموت نے کہا کہ چلئے، آپ نے جنت بھی دیکھی لی، حضرت ادریس علیہ السلام نے فرمایا کہ نہیں میں جنت میں داخل ہونے کے بعد نہیں نکلوں گا، ملک الموت سے کہا گیا کہ کیا آپ نے ان کو جنت میں داخل نہیں کیا تھا؟ اب انہیں وہی رہنے دو کیوں کہ جنت میں داخل ہونے کے بعد کوئی نکالا نہیں جاتا۔

تحقیق : یہ روایت ناقابل اعتماد ہے، اس میں ایک راوی ابراہیم بن عبد اللہ بن خالد المصیصی کے متعلق علماء نے جرح کی ہے، علامہ ذہبی نے اس کو کذاب کہا ہے، اور حاکم نے کہا ہے کہ اس کی روایتیں موضوع ہیں۔ (تنزیہ الشریعة ۱۱۲۲/۱ // السلسلة ۳۳۹)

ابن حجر فتح الباری میں تحریر فرماتے ہیں

و کون ادریس رفع و هو حی لم یثبت من طریق مرفوعة قویة۔

(فتح الباری، باب ذکر ادریسؑ)

”حضرت ادریسؑ کا زندہ آسمان پر اٹھایا جانا کسی قومی مرفوع سند سے ثابت نہیں

ہے۔“

ایک روایت میں ہے کہ حضرت ادریسؑ جب آسمان پر گئے تو چوتھے آسمان پر ان کو ملک الموت ملے، ملک الموت نے انہیں دیکھ کر تعجب سے کہا کہ مجھے یہ حکم ملا تھا کہ حضرت ادریسؑ کا کی روح چوتھے آسمان پر قبض کروں لیکن میں پریشان تھا کہ ادریسؑ زمین پر ہیں اور آسمان پر ان کی روح کیسے قبض کروں، لیکن یہ تو خود ہی وقت پر حاضر ہو گئے، پھر ملک الموت نے وہی پر ان کی روح قبض کر لی۔

اس روایت کے بارے میں ابن حجرؒ فرماتے ہیں کہ یہ روایت اسرائیلیات میں سے ہے، اور اللہ ہی جانتا ہے کہ صحیح ہے یا نہیں۔ (فتح الباری، باب ذکر ادیس) فائدہ: مفتی محمد شفیع صاحبؒ معارف القرآن میں لکھتے ہیں:

بعض روایات میں جو ان (ادریسؒ) کا آسمان پر اٹھانا منقول ہے ان کے متعلق ابن کثیرؒ نے فرمایا ہے هذا من اخبار كعب الاحبار الاسرائیلیات و فی بعضه نكارة یہ كعب احبار کی اسرائیلی روایات میں سے ہے، ان میں سے بعض میں نکارت اور اجنبیت ہے، اور قرآن کریم کے الفاظ بہر حال اس معاملہ میں صریح نہیں کہ یہاں رفعت درجہ مراد ہے یا زندہ آسمان میں اٹھایا جانا مراد ہے، اس لئے ان کا رفع الی السماء قطعاً نہیں، اور تفسیر قرآن اس پر موقوف نہیں۔ (معارف القرآن ۶/۲۲۶)

حضرت ایوبؑ کی بیماری کا ذکر

اسرائیلی روایات میں حضرت ایوبؑ کے مرض کے متعلق مبالغہ آمیز روایتیں درج ہیں اور ان میں ایسے امراض کا انتساب کیا گیا ہے جو باعث نفرت سمجھے جاتے ہیں، اور جن کی وجہ سے ایسے مریض انسان سے بچنا ضروری سمجھا جاتا ہے، مثلاً جذام یا پھوڑے پھنسیوں کا اس حد تک پہنچ جانا کہ بدن گل سرٹ جائے اور بدبو سے نفرت پیدا ہونے لگے، ان روایات کو نقل کرنے کے بعد بعض مفسرین نے یہ اشکال پیدا کیا کہ نبی کو ایسا مرض لاحق نہیں ہوتا جو انسانوں کی نگاہوں میں باعث نفرت ہو، اور اس کی وجہ سے وہ مریض سے دور بھاکتے ہوں اس لئے کہ یہ نبوت کے مقصد تبلیغ و ارشاد کے منافی ہے اور رشد و ہدایت کے لئے

رکاوٹ کا باعث ہے، پھر اس کے دو جواب دیئے، ایک یہ کہ شاید یہ مرض حضرت ایوب ؑ کو نبوت سے پہلے لاحق ہوا ہو اور مصیبت و آزمائش پر صبر و شکر کے بعد جب ان کو شفا عطا ہوئی تب منصب نبوت سے سرفراز کیا گیا ہو، اور دوسرا جواب یہ کہ اسرائیلی روایات غیر مستند اور مبالغہ آمیز ہیں اور قرآن عزیز اور احادیث رسول میں اس کے متعلق کوئی تفصیل موجود نہیں ہے، لہذا نہ اشکال پیدا ہوتا ہے اور نہ اس کے جواب کی ضرورت باقی رہتی ہے، محققین کی رائے یہی ہے اور یہی صحیح اور درست ہے، اور جب کہ قرآن عزیز نے مرض کی کوئی تفصیل بیان نہیں کی اور تمام ذخیرہ حدیث اس کے ذکر سے خالی ہے تو اسرائیلی روایات پر بحث قائم کرنا فضول اور لغو ہے۔ (نقص القرآن، مولانا حفظ الرحمن سیوہاروی ۵۶۱/۲)

مذکورہ اقتباس سے دو باتیں معلوم ہوئیں (۱) قرآن و حدیث میں بیماری کا کوئی ذکر نہیں ہے (۲) اسرائیلی روایتوں میں جو تفصیل مذکور ہے وہ مبالغہ آمیز ہے، اور منصب نبوت کے خلاف ہے جس پر کسی حال میں اعتما نہیں کیا جاسکتا۔

اس امت میں آنے کے لئے انبیاء کی دعا

تمام انبیاء نے حضور اقدس ﷺ کا امتی ہونے کی دعا کی ہے (بعض مقررین سے یہ بھی سنا گیا کہ کسی کی دعا قبول نہیں ہوئی سوائے عیسیٰ ؑ کے، لہذا وہ قیامت کے قریب امتی بن کر تشریف لائیں گے)

تحقیق : اس کے متعلق کوئی حدیث نہیں ملی ہے، البتہ حضرت موسیٰ ؑ کے متعلق یہ منقول ہے، عمدۃ القاری اور فیض القدر کی ایک عبارت سے اس بات کی وضاحت

ہوتی ہے، ان دو کتابوں میں ایک سوال اٹھایا ہے کہ حضرت موسیٰ علیہ السلام نے ہی کیوں نمازوں میں کمی کی درخواست کرنے کی طرف توجہ دلائی، دوسرے انبیاء نے کچھ بھی اس کی طرف توجہ نہیں کی؟ اس کے جواب میں یہ کہا ہے کہ جب موسیٰ علیہ السلام نے اس امت کی افضلیت کو دیکھا تو دعا کی تھی اللهم اجعلنی من امة محمد اے اللہ مجھے محمد ﷺ کی امت میں سے بنا، پس ان کا اس امت کی فکر کرنا ایسا ہے جیسا کہ قوم کا ہی ایک آدمی اپنی قوم کی فکر کرے (گویا اس دعا سے موسیٰ کا ایک خاص تعلق اس امت سے معلوم ہوتا ہے، اسی تعلق کی بنا پر اس امت کی فکر فرمائی) اس جواب کا منشا یہ ہے کہ حضرت موسیٰ علیہ السلام کو اس امت کے ساتھ خصوصی نسبت حاصل ہے اور اس خصوصی نسبت کی دلیل یہ دعا ہے اس دعا کو خصوصیت کے لئے دلیل بنانا اس بات کا واضح اشارہ ہے کہ یہ دعا دوسرے انبیاء سے مروی نہیں ہے۔ (عمدة القاری کتاب الصلاة، باب کیف فرضت الصلوات فی الاسراء) فیض القدیر، رقم الحدیث

(۵۸۴۵)

رسول اللہ ﷺ کے متعلق

☆ کنت نبیا و آدم بین الماء و الطین.

ترجمہ : میں اس وقت نبی تھا جبکہ آدم علیہ السلام پانی اور مٹی کے درمیان تھے۔

☆ کنت نبیا و لا آدم و لا ماء و لا طین.

ترجمہ : میں اس وقت نبی تھا جبکہ نہ آدم علیہ السلام تھے اور نہ پانی اور مٹی۔

تحقیق : ان دونوں روایتوں کی کوئی اصل نہیں ہے۔

(الاسرار ۲۶۸ // المقاصد ۳۲۷ // كشف الحفاء ص ۱۵۵)

فائدہ : البتہ ترمذی کی ایک روایت ہے متی کنت نبیا؟ قال و آدم بین الروح والجسد ، ترجمہ: حضور ﷺ سے پوچھا گیا کہ آپ کب سے نبی بنائے گئے تھے؟ آپ ﷺ نے جواب دیا کہ میں اس وقت نبی بنایا گیا تھا جب کہ آدم عليه السلام روح اور بدن کے درمیان تھے۔

☆ مضیٰ عهد النوم یا خدیجۃ .

ترجمہ : اے خدیجہ! اب آرام کے دن چلے گئے۔

تحقیق : مذکورہ روایت ایک صاحب سے ایک تقریر میں بیان کرتے ہوئے سنی تھی، اس کی کوئی اصل نہیں ہے۔

(تخریج الاحادیث او آثار کتاب ”فی ظلال القرآن“ (سورة المزمّل))

☆ كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا قَامَ يُصَلِّي ظَنَّ الظَّانُّ أَنَّهُ جَسَدٌ لَارُوحَ لَهُ .

ترجمہ : جب رسول اللہ ﷺ نماز کے لئے کھڑے ہوتے تو دیکھنے والا یہ گمان کرتا کہ یہ بے جان جسم ہے۔

تحقیق: محدثین نے لکھا ہے کہ اس روایت کی کوئی اصل نہیں ہے۔

(تنزیہ الشریعة ۷۹/۲ // الفوائد المجموعۃ ص ۴۸ // التذکرۃ ۳۸)

☆ فِي لَيْلَةٍ مِنَ اللَّيْلِ لِي سَقَطَتْ مِنْ يَدِ عَائِشَةَ ابْرَيْتَهَا فَفَقَدَتْ

فَالْتَمَسْتُهَا وَلَمْ تَجِدْ فَضَحَكَ النَّبِيُّ صَلَّى اللَّهُ عَلَيْهِ وَسَلَّمَ فَخَرَجَتْ لَمَعَةً

اسنانه فاضاءات الحجرة و رأت عائشة[ؓ] بذلك الضوء
الابرة.

ترجمہ : کسی رات حضرت عائشہؓ کے ہاتھ سے سوئی گر گئی اور گم ہو گئی، اس کو تلاش کیا لیکن نہ ملی، پھر حضور اقدس ﷺ ہنسے، آپ کے ہنسنے پر دندان مبارک سے ایسی چمک نکلی جس سے پورے کمرے میں اجالا پھیل گیا، اور حضرت عائشہؓ نے اس روشنی میں سوئی کو دیکھ لیا۔

تحقیق: یہ روایت ثابت نہیں ہے۔ (الآثار المرفوعة ۱۰۳)

☆ ایک حدیث میں آیا ہے کہ مجھے تین چیزیں پسند ہیں، خوشبو، عورتیں، اور میری آنکھوں کی ٹھنڈک نماز میں ہے۔ (یہاں تک تو ٹھیک ہے)

کچھ روایتوں میں اس کے بعد خلفاء کی اپنی اپنی پسند کا بیان ہے، ہر ایک نے باری باری اپنی تین محبوب چیزوں کا تذکرہ کیا ہے، پھر اس کے بعد جبریل علیہ السلام اور سب کے اخیر میں اللہ تعالیٰ نے اپنی تین پسندیدہ چیزوں کا ذکر کیا ہے۔

اس کے بارے میں حضرت شیخ یونس صاحب دامت برکاتہم فرماتے ہیں:

ولا يصح من ذلك شيء بل تكاد لا توجد بسند صحيح و لا

حسن و لا ضعيف۔ (اللائی المنثورہ ۳۷۴)

”مذکورہ چیزوں میں سے کوئی چیز بھی صحیح طور پر ثابت نہیں ہے، بلکہ صحیح، حسن اور ضعیف کسی بھی سند سے اس کا ملنا مشکل ہے۔“

☆ المعرفة رأس مالى والعقل اصل دينى والحب اساسى
والشوق مركبى وذكر الله انيسى والثقة كنزى والحزن
رفيقى والعلم سلاحى والصبر رداى والرضا غنيمتى والعجز
فخرى والزهد حرفتى واليقين قوتى والصدق شفىعى
والطاعة حَسَبِيَّ والجهد خلقى وقره عينى فى الصلوة.

ترجمہ : معرفت میری اصل پونجی ہے، اور عقل میرے دین کی بنیاد ہے، اور محبت
میرا سرمایہ ہے، اور شوق میری سواری ہے، اور اللہ کا ذکر میرے لئے انسیت کا سامان ہے،
اور اعتماد میرا خزانہ ہے، اور غم میرا ساتھی ہے، اور علم میرا ہتھیار ہے، اور صبر میری چادر ہے،
اور رضا میری غنیمت ہے، اور عاجزی میرا فخر ہے، اور زہد میرا پیشہ ہے، اور یقین میری
خوراک ہے، اور سچائی میرا شفیع ہے، اور طاعت میرے لئے خاندانی شرافت کے برابر ہے
، اور جہاد میری عادت ہے، اور میری آنکھوں کی ٹھنڈک نماز میں ہے۔

تحقیق : اس کی کوئی اصل نہیں ہے، قاضی عیاض نے شفا میں بغیر سند کے اس کو
ذکر کیا ہے، علامہ سیوطیؒ نے وسعت نظر اور تساہل کے باوجود اس کو موضوع کہا ہے، علامہ
شوکانیؒ نے لکھا ہے کہ وضع کے آثار اس میں نمایاں ہیں، اور علامہ طرابلسیؒ نے بھی بعض
محدثین کے حوالے سے اس کو موضوع کہا ہے۔ (المغنی ۱۱۶۳ // مناهل الصفا ۸۵ //

الفوائد المجموعه ۴۱۳ // اللؤلؤ المرصوع ۱۱۷۰ // التذکره ۸۶)

☆ انا خاتم النبیین لا نبی بعدی الا ان یشاء اللہ.

ترجمہ : میں خاتم الانبیاء ہوں میرے بعد کوئی نبی نہیں مگر یہ کہ اللہ چاہے۔

تحقیق: الا ان یشاء اللہ (مگر یہ کہ اللہ چاہے) کی زیادتی موضوع ہے، کسی

جھوٹے نبی نے اضافہ کیا ہے۔ (اللاالی المصنوعة ۱/۲۶۴۱ // تنزیہ الشریعة ۱/۳۲۱)

☆ لی مع اللہ وقت لا یسعی فیہ ملک مقربٌ ولا نبیُّ

مرسلٌ.

ترجمہ : میرا اللہ تعالیٰ کے ساتھ ایک وقت ہے جس میں کسی مقرب فرشتے اور کسی

بھیجے گئے نبی کی بھی گنجائش نہیں ہے۔

تحقیق : علماء نے لکھا ہے یہ حدیث نہیں ہے۔

(الاسرار ۱/۲۹۱ // المقاصد ۱/۳۵۶ // کشف الخفاء ۲/۲۰۲)

☆ الفقر فخری وبہ افتخر.

ترجمہ : فقر میرا فخر ہے، اور اسی پر میں فخر کرتا ہوں۔

تحقیق : محدثین نے لکھا ہے کہ یہ روایت موضوع ہے۔

(المقاصد ۱/۳۰۰ // الاسرار ۱/۲۵۴ // التذکرہ ۱/۱۷۸)

☆ اوتیت (علمت) علم الاولین و الاخرین .

ترجمہ : مجھے انگوں اور پچھلوں کا علم دیا گیا۔

تحقیق : حضرت شیخ یونس صاحب دامت برکاتہم تحریر فرماتے ہیں کہ اب تک

ایسی کوئی حدیث نظر سے نہیں گزری۔ (اللاالی المنشورہ ۳۳۶)

☆ اول ما خلق الله نوری.

تحقیق : یہ حدیث قطعاً باطل ہے۔ (علمی خطبات ۹۰/۱)

☆ اذا سئلتم الله فاسئلوه بجاهي ، فان جاهي عند الله عظيم.

ترجمہ : جب تم اللہ سے کوئی دعا مانگو تو میرے مرتبے کے وسیلے سے دعا مانگو، اس لئے کہ میرا رتبہ اللہ کے یہاں بڑا ہے۔

تحقیق : اس کی کوئی اصل نہیں ہے۔ (مجموع فتاویٰ ابن باز ۲۶/۲۲۲)

☆ جب آپ ﷺ دنیا میں تشریف لائے تو ابر کا ایک ٹکڑا آیا اور آپ ﷺ کو اٹھا کر لے گیا، اور ایک منادی نے آواز دی کہ محمد کو ملکوں ملکوں پھراؤ، اور سمندروں کی تہوں میں لے جاؤ، ان کو آدم علیہ السلام کا خلق، شیث علیہ السلام کی معرفت، نوح علیہ السلام کی شجاعت، ابراہیم علیہ السلام کی دوستی، اسماعیل علیہ السلام کی زبان، اسحاق علیہ السلام کی رضا، صالح علیہ السلام کی فصاحت، لوط علیہ السلام کی حکمت، موسیٰ علیہ السلام کی سختی، ایوب علیہ السلام کا صبر، یونس علیہ السلام کی طاعت، یوشع علیہ السلام کا جہاد، داؤد علیہ السلام کی آواز، دانیال علیہ السلام کی محبت، الیاس علیہ السلام کا وقار، یحییٰ علیہ السلام کی پاک دامنی، اور عیسیٰ علیہ السلام کا زہد عطا کرو، اور تمام پیغمبروں کے اخلاق میں ان کو غوطہ دو۔

یہ ایک حدیث کا حصہ ہے جو بیان میں سنا گیا ہے، اس حدیث کے متعلق حافظ قسطلانی نے تصریح کر دی ہے کہ اس میں سخت نکارت ہے۔ (سیرۃ النبی ۳/۴۰۷)

☆ حضرت عبد اللہ سے شادی نہ ہونے کے غم میں دو سوعورتوں نے جان دے

دی۔ (سیرۃ النبی ﷺ ۳/۴۰۱)

☆ جب آپ ﷺ کی ولادت کا وقت آیا تو سورج نے نور کا نیا جوڑا پہنا، دنیا کی تمام عورتوں کو یہ رعایت ملی کہ وہ فرزند زینہ جنیں۔

سیرۃ النبی ﷺ (۳/۴۰۳) میں لکھا ہے کہ یہ تمام بے سند اور موضوع ہے۔

☆ فرشتے آپ کا گہوارا ہلاتے تھے۔

کسی قدیم ماخذ میں اس کا ذکر نہیں ہے۔ (سیرۃ النبی ﷺ ۳/۴۰۸)

اگر آپ ﷺ نہ ہوتے تو عالم نہ ہوتا

☆ لولاک لما خلقت الافلاک.

ترجمہ: اگر آپ نہ ہوتے تو میں کائنات کو پیدا نہ کرتا۔

تحقیق: یہ روایت موضوع ہے۔

(التذکرۃ ۱۱۸۶ // الاسرار ۱۱۲۸۸ // الفوائد المجموعۃ ۴۱۱)

☆ لولاک ما خلقت الدنيا

ترجمہ: اگر آپ نہ ہوتے تو میں دنیا کو پیدا نہ کرتا۔

تحقیق: یہ روایت موضوع ہے۔

(اللالی المصنوعۃ ۱۱۲۸۲ // تنزیہ الشریعۃ ۳۲۵/۱)

☆ لولا محمد ما خلقت آدم و لولا محمد ما خلقت الجنة و
لا النار .

ترجمہ : اگر محمد ﷺ نہ ہوتے تو میں آدم کو پیدا نہ کرتا، اور اگر محمد ﷺ نہ ہوتے تو میں
جنت اور دوزخ کو پیدا نہ کرتا۔

تحقیق : یہ روایت موضوع ہے، اس کے بارے میں حافظ ذہبیؒ فرماتے ہیں
اظنہ موضوعا (میرے گمان میں یہ حدیث موضوع ہے) اور ابن حجرؒ نے ان سے اتفاق
کیا ہے۔

☆ لولا محمد لما خلقتک .

ترجمہ : اگر محمد ﷺ نہ ہوتے تو میں آپ (آدم) کو پیدا نہ کرتا۔

تحقیق : یہ روایت موضوع ہے، علامہ ذہبیؒ نے مستدرک کی تعلیقات میں اس کو
موضوع کہا ہے، اور میزان میں لکھا کہ یہ خبر باطل ہے، اور حافظ ابن حجرؒ نے ان سے موافقت
کی ہے، ابن قیم جوزیؒ نے ابن تیمیہؒ سے اس کا موضوع ہونا نقل کیا ہے، اور خود ان سے
اتفاق کیا ہے۔

تحقیق : یہ آخری تین روایتیں حضرت شیخ الحدیث مولانا یونس صاحب دامت
برکاتہم کی کتاب سے نقل کی گئی ہیں، ان روایتوں کے ذکر کے بعد حضرت شیخ فرماتے ہیں کہ:
اس تفصیل سے معلوم ہو گیا کہ یہ روایت محدثانہ حیثیت سے پایہ ثبوت کو نہیں پہنچتی،
مگر ملا علی قاریؒ کے سامنے چونکہ ان روایات کی اسانید نہیں ہیں اس لئے انہوں نے حسن ظن

کرتے ہوئے حدیث مشہور کی صحت کا دعویٰ کر دیا، اور جن حضرات نے بھی صحت کا دعویٰ کیا ہے ان کو بھی یہی صورت پیش آئی ہے، یا پھر ملا علی قاریؒ پر اعتماد کیا ہے۔

(اللآلی المثنوہ ۴۵۸)

فائدہ: مذکورہ تفصیل سے معلوم ہو گیا کہ ”وجود عالم سرور دو عالم کے صدقے میں ہے“ یہ بات ثابت نہیں ہے، کسی آیت یا حدیث سے اس کا ثبوت نہیں ملتا ہے، اور جتنی بھی روایتیں ہیں ان میں سے ایک بھی لائق اعتماد نہیں ہے۔

ابن نجیم البحر الرائق میں تحریر فرماتے ہیں:

لولا نبینا لم یخلق آدم و هو خطأ۔ (فتاویٰ یوسفیہ بحوالہ البحر الرائق ۱۲۱/۵)
 ”اگر ہمارے نبی ﷺ نہ ہوتے تو آدم علیہ السلام پیدا نہ ہوتے۔ یہ کہنا غلطی ہے۔“
 علامہ شامیؒ منحة الخالق میں فرماتے ہیں:

و فی جواهر الفتاویٰ هل يجوز ان يقال لولا نبینا محمد ﷺ
 لما خلق الله تعالى آدم قال هذا شیعی یدکره الوعاظ علی رؤوس
 المنابر یریدون به تعظیم محمد ﷺ و الاولی ان یحترزوا عن
 امثال هذا فان النبی ﷺ وان كان عظیم المنزلة و المرتبة عند الله
 تعالیٰ كان لكل نبی من الانبیاء منزلة و مرتبة و خاصیتہ لیست
 لغيره فیکون کل نبی اصلا بنفسه. (فتاویٰ یوسفیہ بحوالہ منحة
 الخالق ۱۳۱/۵)

”جواہر الفتاویٰ میں لکھا ہے کہ کیا یہ کہنا جائز ہے کہ ”اگر ہمارے نبی ﷺ نہ ہوتے تو

آدم ﷺ پیدا نہ ہوتے؟“ انہوں نے لکھا ہے کہ اس قسم کی باتیں واعظین برسر منبر کہا کرتے ہیں، ان مقصد رسول اللہ ﷺ کی برتری دکھانا ہوتا ہے، لیکن ایسی باتوں سے احتراز اولیٰ ہے، اس لئے کہ رسول اللہ ﷺ بڑے درجے اور مرتبے کے حامل ہیں تو دوسرے انبیاء کا بھی اللہ تعالیٰ کے یہاں مستقل مرتبہ اور درجہ ہے، اور یہ مرتبہ کسی غیر کے سبب سے نہیں ہے، پس ہر نبی ایک مستقل خدا و مقام رکھتے ہیں۔“

رسول اللہ ﷺ کے وسیلے سے دعا کرنا

☆ لما اقترب آدم الخطيئة قال يا رب اسئلك بحق محمد
لما غفرت لي فقال الله يا آدم و كيف عرفت محمدا و لم
اخلقه؟ قال يا رب لما خلقتني بيدك و نفخت في من
روحك رفعت رأسي فرأيت على قوائم العرش مكتوبا لا اله
الا الله محمد رسول الله فعلمت انك لم تضيف الي
اسمك الا احب الخلق اليك فقال الله صدقت يا آدم انه
لا احب الخلق الي ادعني بحقه فقد غفرت لك و لولا محمد
ما خلقتك.

ترجمہ: جب آدم ﷺ سے غلطی ہوئی تو انہوں نے رسول اللہ ﷺ کے وسیلے سے دعا مانگی، اللہ تعالیٰ نے فرمایا کہ اے آدم! آپ نے محمد کو کیسے پہچانا حالانکہ ابھی ان کو پیدا بھی نہیں کیا، آدم ﷺ نے کہا کہ اے پروردگار! جب آپ نے مجھے پیدا کیا، اور مجھ میں روح

ڈالی اس وقت میں نے اپنا سرا اور اٹھایا تو عرش کے ستونوں پر لا الہ الا اللہ محمد رسول اللہ لکھا ہوا دیکھا، پس میں نے جان لیا کہ آپ نے اپنے محبوب ترین بندے کا نام آپ کے ساتھ ملایا ہے، اللہ تعالیٰ نے فرمایا کہ تم نے سچ کہا، بلاشبہ وہ تمام مخلوقات میں مجھے زیادہ محبوب ہے، تم ان کے وسیلے سے دعا کیا کرو، (چونکہ تم نے ان کے وسیلے سے دعا کی ہے اس لئے) میں نے تمہیں معاف کر دیا، اور اگر محمد نہ ہوتے تو میں تمہیں بھی پیدا نہ کرتا۔

تحقیق: یہ روایت موضوع ہے، شیخ یونس صاحب دامت برکاتہم نے حافظ ذہبی

سے نقل کیا ہے کہ یہ حدیث موضوع ہے۔ (الیواقیت الغالیہ ۱۷۷/۱)

ایک حدیث میں رسول اللہ ﷺ کے ساتھ حضرت فاطمہؓ، حضرت علیؓ، حضرت حسنؓ کے وسیلے سے دعا کرنا بھی وارد ہوا ہے، حضرت تھانویؒ نے لکھا ہے کہ یہ حدیث موضوع ہے، پھر لکھا ہے کہ جب یہ پوری روایت موضوع ہے تو پھر ”بج محمد“ تک کا صحیح ماننا بھی بلا دلیل ہے، اور کلمات (یعنی جن کلمات سے آپ کی معافی ہوئی) کی صحیح اور معتبر تفسیر یہ ہے کہ اس سے ربنا ظلمنا انفسنا الآية مراد ہے۔ (امداد الاحکام ۲۹۹/۱)

ایک صحابی کا حضور ﷺ سے بدلہ لینے کے لئے کھڑا ہونا

☆ معاشر المسلمین! من كانت له من قبلى مظلمة فليقم

فليقتص منى قبل القصاص فى القيامة الخ.

ترجمہ: جب اذا جاء نصر الله والفتح پوری سورت نازل ہوئی تو رسول

اللہ ﷺ نے فرمایا اے جبرئیل! آپ نے میرے موت کی خبر دے دی، جبرئیل علیہ السلام نے عرض کیا کہ یا رسول اللہ ﷺ آخرت آپ کے لئے دنیا سے بہتر ہے، اور آپ کو آپ کا رب اتنا نوازے گا کہ آپ راضی ہو جائیں گے، پھر آپ نے حضرت بلال رضی اللہ عنہ کو اذان دینے کا حکم دیا، اذان سن کر مہاجر و انصار صحابہ رضی اللہ عنہم مسجد میں آگئے، آپ ﷺ نے ان کو نماز پڑھائی، پھر منبر پر تشریف لے گئے اور اللہ تعالیٰ کی حمد و ثناء بیان کرنے کے بعد ایسا خطبہ دیا کہ جس سے دل خوفزدہ اور آنکھیں اشکبار ہو گئیں، پھر فرمایا کہ اے لوگوں میں تمہارے لئے کیسا نبی ثابت ہوا، حاضرین نے عرض کیا کہ یا رسول اللہ (ﷺ) اللہ تعالیٰ آپ کو بہترین نبی ہونے کا اچھا بدلہ مرحمت فرمائیں، آپ ہمارے پاس مہربان باپ اور خیر خواہ اور مشفق بھائی کی طرح رہے، آپ نے اللہ کے پیغامات اور اسکی وحی کو ہم تک پہنچانے کا حق ادا کر دیا، اور آپ نے لوگوں کو حکمت اور اچھی نصیحت کے ساتھ اللہ کی طرف بلایا، پس اللہ تعالیٰ ہماری طرف سے اس سے بہتر بدلہ نصیب فرمائیں جو کسی نبی کو انکی امت کی طرف سے ملا ہو، پھر آپ ﷺ نے فرمایا کہ اے مسلمانوں! میں تمہیں اللہ کی اور جو حق میرا تم پر ہے اسکی قسم دے کر کہتا ہوں کہ میری طرف سے تم میں سے کسی پر بھی ظلم ہوا ہو وہ قیامت میں بدلہ لئے جانے سے پہلے آج ہی بدلہ لے لے، جب بار بار یہ جملہ ارشاد فرمایا تو ایک بڑی عمر کے صحابی رضی اللہ عنہ کھڑے ہوئے جن کا نام عکاشہ تھا، اور مسلمانوں کے بیچ میں سے نکل کر حضور ﷺ کے سامنے کھڑے ہو گئے اور عرض کیا کہ یا رسول اللہ (ﷺ) میرے ماں باپ آپ پر قربان ہوں، اگر آپ بار بار ہمیں اللہ کی قسم نہ دیتے تو میں ہرگز آپ کے سامنے یہ قدم نہ اٹھاتا، میں آپ کے ساتھ ایک غزوہ میں تھا، جب اللہ نے ہمکو فتح عطا فرمائی اور اس نے اپنے نبی ﷺ کی مدد کی اور ہم غزوہ سے

واپس ہوئے تو میری اونٹنی آپ کی اونٹنی کے برابر ہوگئی، تب میں نیچے اتر کر آپ سے قریب ہوا تا کہ آپ کی ران مبارک پر بوسہ دینے کا شرف حاصل کروں تو آپ نے لکڑی اٹھا کر میرے پہلو پر دے ماری، مجھے پتہ نہیں کہ آپ نے جان کر مجھے مارا تھا یا اونٹنی کو مارتے ہوئے مجھے لگ گیا تھا، آپ ﷺ نے فرمایا کہ اللہ تعالیٰ کی پناہ کہ اللہ کا رسول جان کر کسی کو مارے، اے بلال! فاطمہؓ کے گھر جاؤ اور لکڑی لے آؤ، لکڑی لائی گئی اور عکاشہ ﷺ کے ہاتھ میں دی گئی اس وقت حضرت ابو بکرؓ، حضرت عمرؓ، حضرت علیؓ، اور حضرت حسنؓ اور حسینؓ نے بالترتیب اپنے آپ کو رسول اللہ ﷺ کی جگہ پر بدلہ لئے جانے کے لئے پیش کیا، لیکن رسول اللہ ﷺ نے سب کو بٹھا دیا، پھر عکاشہ ﷺ سے فرمایا کہ بدلہ لے لو، عکاشہ ﷺ نے عرض کیا کہ یا رسول اللہ ﷺ جب آپ نے مجھے مارا تھا تب میرا بدن کھلا ہوا تھا، رسول اللہ ﷺ نے اپنا پیٹ کھول دیا، یہ دیکھ کر مسلمانوں کی چیخیں نکل گئیں، جب عکاشہ ﷺ نے رسول اللہ ﷺ کے پیٹ کی سفیدی (جو گویا حسن کی تصویر تھی) کو دیکھا تو بے اختیار ہو کر آپ ﷺ کے مبارک پیٹ کو بوسہ دیا اور کہا کہ یا رسول اللہ ﷺ کس کی طاقت ہے جو آپ سے بدلہ لے، رسول اللہ ﷺ نے فرمایا کہ مارو یا پھر معاف کرو، عکاشہ ﷺ نے عرض کیا کہ یا رسول اللہ ﷺ قیامت کے دن اللہ تعالیٰ کی طرف سے معافی کی امید پر میں آپ کو معاف کرتا ہوں، رسول اللہ ﷺ نے فرمایا کہ جس کا دل چاہے کہ جنت میں میرے ساتھ رہنے والے کو دیکھے تو وہ ان بزرگ کو دیکھ لے، یہ سنتے ہی مسلمان کھڑے ہو کر عکاشہ ﷺ کو بوسہ دینے لگے، اور کہتے جاتے تھے کہ تمہیں مبارک ہو، تمہیں مبارک ہو، تمہیں تو بلند درجات اور رسول اللہ ﷺ کی رفاقت نصیب ہوگئی۔

تحقیق: محدثین نے لکھا ہے کہ یہ روایت موضوع ہے۔

(اللائلی المصنوعة ۱/۲۷۹ // الآثار المرفوعة ص ۹۶)

فائدہ: البتہ یہ روایت صحیح ہے کہ غزوہ بدر میں حضرت سواد بن غزیہؓ کو رسول اللہ ﷺ نے بطور تطف کے تیر کا ایک ہلکا سا کوچہ دیا تھا جس پر حضرت سواد بن غزیہؓ نے عرض کیا کہ یا رسول اللہ! میرا بدلہ دیدیتے، آپ ﷺ نے اپنا پیرا ہن شریف کو اٹھا کر سواد سے فرمایا اپنا بدلہ لے لو، سوادؓ نے شکم مبارک کو گلے لگا لیا اور بوسہ دیا، اور عرض کیا یا رسول اللہ! شاید یہ آخری ملاقات ہو، آپ مسرور ہوئے، اور سواد بن غزیہؓ کے لئے دعائے خیر فرمائی۔

(سیرة مصطفیٰ ۲/۷۴)

☆ جس سال ہمارے نبی ﷺ پیدا ہوئے اس سال دنیا میں کوئی لڑکی پیدا نہیں ہوئی۔

تحقیق: یہ روایت چوتھی صدی کے عمرو بن قتیبہ اپنے والد سے نقل کرتے ہیں، قسطلانیؒ نے لکھا ہے کہ عمرو بن قتیبہ مطعون ہے، حافظ سیوطیؒ نے لکھا ہے کہ یہ روایت منکر ہے، قتیبہ سے آگے سند کا کوئی ذکر نہیں، تین، ساڑھے تین صدیوں تک اس روایت کو بیان کرنے والا کوئی نہیں ملتا، اسی وجہ سے سیرة النبی میں لکھا ہے کہ یہ روایت موضوع ہے۔

(سیرة النبی ۳/۷۴۵)

یعفور نامی گدھے کے متعلق

☆ لما فتح الله على نبيه خيبر اصابه من سهمه اربعة ازواج

نعال و اربعة ازواج خفاف و عشرة اواق ذهب و فضة و
 حمار اسود فقال للحمار ما اسمك قال يزيد بن شهاب
 اخرج الله من ظهر جدی ستین حمارا کلهم لم یرکبه الا نبی
 ولم یبق من نسل جدی غیرى ولا من الانبیاء غیرک وقد
 كنت قبلک لرجل من اليهود و كنت اعثر به عمدا و کان
 یجیع بطنى و یضرب ظهرى فقال قد سمیتک یعفور قال
 اتشتهى الاتان قال لا و کان یبعث به الى باب الرجل فیأتى
 الباب فیقرعه برأسه فاذا خرج الیه صاحب الدار او ما الیه ان
 اجب رسول الله ﷺ فلما قبض النبى ﷺ جاء الى بئر
 كانت لابى الهيثم بن الیهان فتردى فیها جزعا.

ترجمہ : جب اللہ تعالیٰ نے اپنے نبی کو خیر کی فتح نصیب فرمائی تو حضور ﷺ کے
 حصے میں چپل کے چار جوڑے، موزوں کے چار جوڑے اور دس اوقیہ سونا چاندی اور ایک کالا
 گدھا آیا، حضور ﷺ نے گدھے سے پوچھا کہ تیرا نام کیا ہے؟ گدھے نے جواب دیا کہ یزید
 بن شہاب، اللہ تعالیٰ نے میرے دادا کی پشت سے ساٹھ گدھے پیدا کیے ان سب پر صرف
 انبیاء نے سواری کی ہے، اب ان کی نسل میں سے میرے سوا کوئی باقی نہیں ہے، اور نہ انبیاء
 میں سے آپ کے سوا کوئی باقی ہے، اور میں آپ سے پہلے ایک یہودی کے پاس تھا، اور میں
 جان بوجھ کر اس کو گرا دیتا تھا، اور وہ مجھے بھوکا رکھتا اور مارتا، آپ ﷺ نے فرمایا کہ میں نے تیرا
 نام یعفور رکھا، پھر آپ ﷺ نے پوچھا کہ کیا گدھی کی خواہش ہے؟ اس نے کہا نہیں، حضور ﷺ

اس کو کسی آدمی کے دروازے پر (بلانے کے واسطے) بھیجا کرتے وہ دروازے کے پاس آ کر سر سے دروازہ کھٹکھٹاتا، جب گھر کا مالک باہر آتا تو اشارہ کرتا کہ رسول اللہ ﷺ کے پاس چلئے، جب رسول اللہ ﷺ کا انتقال ہو گیا تو بیقراری میں ابو الہیثم بن التیہان کے کنوئیں میں گر پڑا۔

تحقیق : ابن جوزی نے اس کو موضوع کہا ہے، اور علامہ سیوطی اور ابن عراق نے ان سے اتفاق کیا ہے، اور ابن حبان نے کہا ہے کہ اس کی کوئی اصل نہیں ہے، اور حافظ ذہبی حافظ ابن حجر عسقلانی نے ان سے اتفاق کیا ہے، ابن جوزی نے لکھا ہے کہ یہ حدیث موضوع ہے، اللہ تعالیٰ کی لعنت ہو اس حدیث کے گھڑنے والے پر، اس کا مقصد اسلام میں عیب پیدا کرنے اور اس سے مذاق اڑانے کے سوا اور کیا ہو سکتا ہے انتھی۔ (اللالی المصنوعة ۱۱ // ۲۷۶/۱ // ۳۲۶/۱ // السلسلة ج ۱۱ رقم الحدیث ۵۴۰۵)

اے وائے غفلت! اتنی گری پڑی روایت کے بھی قدر داں واعظ پیدا ہوئے ہیں، واللہ میرے اور سارے جہاں کے سردار آقائے مدنی ﷺ کا ظاہری و باطنی حسن ان بیہودہ روایات سے بے نیاز ہے۔

حضور ﷺ کا سایہ

☆ ان رسول اللہ ﷺ لم یکن یری له ظلٌّ فی شمسٍ ولا

قمرٍ .

رسول اللہ ﷺ کا سایہ زمین پر نہیں پڑتا تھا نہ دھوپ میں نہ چاندنی میں۔

تحقیق : ایسی کوئی حدیث ثابت نہیں ہے، بلکہ اس کے خلاف ایسی روایتیں موجود ہیں جن میں حضور اقدس ﷺ کے سایہ انور کا ذکر ہے، حضرت عائشہؓ، حضرت صفیہؓ اور حضرت انسؓ کی احادیث میں ظل رسول اللہ ﷺ کا تذکرہ آیا ہے۔ (نوادرالفقہ ص ۲۵۷)

(سایہ والی احادیث کی اسناد و متون کو تفصیل سے جاننے کے لئے حضرت مولانا یونس صاحب کی کتاب ”نوادرالفقہ“ کی طرف رجوع کریں)

سیرۃ النبی ﷺ میں لکھا ہے: عوام میں مشہور ہے کہ آپ ﷺ کا سایہ نہ تھا لیکن یہ کسی روایت سے ثابت نہیں ہے۔ (سیرۃ النبی ﷺ ۳/۲۱۹)

اس سے اس بات کی وضاحت بھی ہوگئی کہ رسول اللہ ﷺ پر دھوپ پڑتی تھی، اور ان لوگوں کے خیال کی تردید بھی ہوگئی جو یہ سمجھتے ہیں کہ رسول اللہ ﷺ پر بادل ہر وقت سایہ فلکن رہتا تھا، ابن تیمیہؒ فرماتے ہیں:

ان الغمام كان يظل النبي ﷺ دائما، هذا لا يوجد في شيء من كتب المسلمين بل هو كذب عندهم -

(الفوائد الموضوعة للكرمي ۷۱)

”بادل ہمیشہ رسول اللہ ﷺ پر سایہ فلکن رہتا تھا، یہ روایت مسلمانوں کی کسی کتاب میں نہیں ہے، بلکہ یہ جھوٹ ہے علماء کے نزدیک۔“

معراج کے متعلق

☆ یا رب انک اتخذت خلیلا (و اعطیتہ ملکا عظیما)

و کلمت موسیٰ تکلیما الخ.

ترجمہ : معراج کی رات حضور اقدس ﷺ نے اپنے رب سے ہمگامی کرتے ہوئے عرض کیا کہ:

اے پروردگار! آپ نے حضرت ابراہیمؑ کو خلیل بنایا، اور ان کو ملک عظیم سے نوازا، اور آپ نے موسیٰؑ سے کلام فرمایا، اور ادریسؑ کو بلند مقام عطا فرمایا، اور سلیمانؑ کو ایسا ملک دیا جو ان کے بعد کسی کو میسر نہ ہوگا (اور پہاڑ، جن وانس، شیاطین اور ہواؤں کو ان کے تابع کر دیا، اور داؤدؑ کو زبور عطا کی (اور ان کے لئے لوہے کو نرم کر دیا، اور پہاڑوں کو ان کے لئے مسخر کر دیا، اور آپ نے عیسیٰؑ کو تورات اور انجیل کا علم عطا کیا، اور ان کو ایسا بنایا کہ ان سے اندھے اور کورٹھی کو شفا ملتی تھی، اور وہ آپ کے حکم سے مردوں کو زندہ کرتے تھے، اور آپ نے ان کو اور ان کی ماں کو شیاطین سے پناہ دے دی پس شیاطین کے لئے ان تک پہنچنے کی کوئی سبیل نہیں تھی) اے پروردگار! آپ نے میرے لئے کیا انعام رکھا ہے؟ اللہ تعالیٰ نے فرمایا اے محمد! جس طرح میں نے ابراہیمؑ کو خلیل بنایا تمہیں بھی خلیل (اور حبیب) بنایا، اور جس طرف موسیٰؑ سے بات کی اسی طرح تم سے بھی کلام کیا، (اور آپ پر خاص انعام یہ کیا کہ) آپ کو سورۃ فاتحہ اور سورۃ بقرہ کی آخری آیتیں عطا کیں، یہ دونوں چیزیں میرے عرش کے خزانوں میں سے تھیں، یہ میں نے کسی اور نبی کو نہیں دیں، اور میں نے آپ کو سرخ و سفید اور جن وانس کی طرف رسول بنا کر بھیجا، اتنی عام رسالت کے ساتھ میں نے کسی نبی کو نہیں بھیجا، اور میں نے آپ اور آپ کی امت کے واسطے زمین کے خشک و تر کو طہارت کا ذریعہ اور جائے نماز بنا دیا، اور آپ کی امت کے لئے مال فیئ کو حلال کر

دیا، یہ پہلی امتوں کے لئے حلال نہ تھا، اور رعب کے ذریعہ آپ کی مدد کی حتیٰ کہ آپ کا دشمن آپ سے ایک مہینہ کی مسافت کی دوری پر بھی آپ سے ڈرتا ہے، اور میں نے آپ کو سب کتابوں سے افضل کتاب عطا کی، اور میں نے آپ کے ذکر کو بلند کیا یہاں تک کہ میرے ذکر کے ساتھ آپ کے ذکر کو ملا دیا، چنانچہ جب بھی میرا ذکر ہوگا ساتھ میں آپ کا بھی ذکر ہوگا، (اور میں نے آپ کا سینہ کھول دیا، اور آپ سے بوجھ ہلکا کر دیا، اور آپ ذکر بند کر دیا، پس جب بھی میرا ذکر ہوگا ساتھ میں آپ کا بھی ذکر ہوگا، اور آپ کی امت کو بہترین امت بنایا جو لوگوں کے لئے نکالی گئی ہے، اور اعتدال والی امت بنائی، اور آپ کی امت کا خطبہ اس وقت تک درست قرار نہیں پائے گا جب تک کہ وہ آپ کے رسالت کی گواہی نہ دے، اور سب سے پہلے نبوت سے آپ کو نوازا اور سب سے اخیر میں مبعوث فرمایا)۔ (توسین میں مختلف روایتیں جمع کی گئی ہیں)

تحقیق : علماء نے لکھا ہے یہ روایت موضوع ہے۔

(اللائی المصنوعہ ج ۱۷۵۱ // تنزیہ الشریعة ۱۶۵۱)

فائدہ : معراج میں رسول اللہ ﷺ کی اپنے رب سے ہمکلامی کے متعلق ایک لمبی حدیث ہے، اس میں سے کچھ حصہ اوپر بیان کیا گیا ہے، یہ پوری روایت موضوع ہے، البتہ مال فیئ (اور مال غنیمت) کا حلال ہونا، اور آپ کی رسالت کا عام ہونا، زمین کو جائے نماز اور پاکی کا ذریعہ بنانا اور رعب سے مدد کیا جانا معتبر روایتوں سے ثابت ہیں۔

☆ قال النبی ﷺ: هممت ليلة المعراج ان اخلع نعلی

فسمعت النداء من قبل اللہ یا محمد لا تخلع نعلیک تشرف

السَّمَاءُ بِهِمَا الْخ.

ترجمہ : رسول اللہ ﷺ نے فرمایا کہ میں نے معراج کی رات ارادہ کیا کہ اپنے جوتے اتاروں پس میں نے اللہ کی طرف سے آواز سنی کہ اے محمد جوتے مت اتارو آپ کے نعلین مبارک سے آسمان کو شرف حاصل ہوگا، میں نے کہا کہ اے رب آپ نے موسیٰ سے کہا تھا ﴿اخلع نعلیک انک بالواد المقدس طوی﴾ (اے موسیٰ! اپنے جوتے اتار دو اس لئے کہ تم مقدس وادی طوی میں ہو) تو اللہ تعالیٰ نے فرمایا کہ اے ابوالقاسم! مجھ سے قریب ہو جاؤ، آپ میرے نزدیک موسیٰ کے برابر نہیں، اس لئے کہ وہ میرے کلیم ہیں اور آپ میرے حبیب ہیں۔

تحقیق : یہ روایت موضوع ہے، مولانا عبدالحی لکھنویؒ نے بعض علماء سے نقل کیا ہے کہ معراج کے متعلق بہت ساری حدیثیں وارد ہوئی ہیں لیکن کسی روایت سے یہ ثابت نہیں ہوتا کہ آپ ﷺ معراج کی رات نعلین پہنے ہوئے تھے، اور نہ عرش پر چڑھنا ثابت ہوتا ہے۔

(الآثار المرفوعة ص ۹۲)

☆ یہ جو بیان کیا جاتا ہے کہ ”سدرۃ المنتہیٰ پر حضرت جبرئیلؑ یہ کہہ کر رک گئے کہ اگر میں اس سے ذرا بھی آگے بڑھا تو میں جل جاؤں گا“ جس کے متعلق شیخ سعدیؒ کا یہ شعر مشہور ہے:

اگر یک سرِ مومے برتر پر

فروغ تجلی بسوزد پر

پھر رسول اللہ ﷺ تنہا آگے بڑھے، یہ بات ثابت نہیں ہے، ملا علی قاریؒ فرماتے ہیں ”ہذا

مقامی ان جاوزتہ احتراقت“ والی روایت ثابت نہیں ہے۔

(مرقاة المفاتیح، کتاب الصلاة، باب المساجد و مواضع الصلاة)

بلکہ سدرۃ المنتہی سے آگے بڑھنا کسی معتبر روایت سے ثابت نہیں ہے، علامہ رضی

الدرین قزوینی فرماتے ہیں واما الی ما وراءها (ای سدرۃ المنتہی) فانما ورد

ذلک فی اخبار ضعيفة و منكرة، یعنی اور رسول اللہ ﷺ کا سدرۃ المنتہی سے آگے بڑھنا

یہ فقط ضعیف اور منکر روایتوں میں وارد ہوا ہے (یعنی ثبوت کے درجہ کو نہیں پہنچتا)۔

(حاشیہ الآثار المرفوعة ص ۹۳)

☆ یہ جو منقول ہے کہ آپ ﷺ سدرۃ المنتہی سے آگے ”رفرف اخضر“ پر

سوار ہوئے تھے، یہ روایت ثابت نہیں ہے۔

(مرقاة المفاتیح، کتاب الصلاة // تنزیہ الشریعة، کتاب المبدأ الفصل الاول)

محمد اور احمد نام کے فضائل

☆ اذا كان يوم القيمة نادى مناد يا محمد! قم فادخل الجنة

بغير حساب فيقوم كل من كان اسمه محمداً ويتوهم انّ

النداء له فلكرامة محمد ﷺ لا يمنعون.

ترجمہ : قیامت کے دن ایک آواز دینے والا آواز دے گا کہ اے محمد ﷺ اٹھئے اور

جنت میں بغیر حساب کے تشریف لے جائیے، پس ہر وہ شخص جس کا نام محمد ہوگا وہ یہ گمان

کرتے ہوئے کھڑا ہو جائے گا کہ آواز اس کو دی گئی ہے پس حضرت محمد ﷺ کے اعزاز میں ان

لوگوں کو بھی جنت میں داخل ہونے سے نہیں روکا جائے گا۔
تحقیق : اس کو محدثین نے موضوع کہا ہے۔

(اللآلی المصنوعة ۱/۱۰۵/۱ تنزیہ الشریعة ۱/۲۲۶/۱)

☆ من ولد له مولودٌ فسَمَّاهُ مُحَمَّدًا تَبْرُكًا كَانَ هُوَ وَالِدُهُ فِي
الْجَنَّةِ.

ترجمہ : جس شخص کے یہاں بچہ پیدا ہوا اور وہ اس کا نام برکت حاصل کرنے کے
لئے محمد رکھے تو وہ بچہ اور اس کا والد دونوں جنت میں جائیں گے۔

تحقیق : حافظ ذہبی نے اس روایت کو موضوع کہا ہے اور ابن حجر نے ان سے
اتفاق کیا ہے، اور ابن قیم جوزی نے ”المنار“ میں اس کو موضوع لکھا ہے اور ملا علی قاری نے
ان سے اتفاق کرتے ہوئے ”الاسرار المرفوعة“ میں اس کو نقل کیا ہے، ابن جوزی نے
اس کو موضوعات میں شامل کیا ہے، علامہ سیوطی نے ان کی تردید کی ہے لیکن ابن عراق نے
ان کی تردید کا تعاقب کیا ہے۔ (الاسرار ۱/۴۱۵ // السلسلة رقم الحديث ۱/۱۷۱ لسان
الميزان ۱/۱۶۳/۲ // تنزیہ الشریعة ۱/۹۸/۱)

☆ ما من مسلمٍ دنا من زوجته وهو ينوي ان حبلت منه ان
يسميه محمدًا الا رزقه الله ولدًا ذكرًا.

ترجمہ : کوئی مسلمان اپنی بیوی سے صحبت کے وقت یہ نیت کرے کہ اگر اس کی
بیوی کو حمل رہ گیا تو اس کا نام محمد رکھے گا تو اللہ تعالیٰ اس کو لڑکا دیں گے۔

تحقیق : محدثین نے لکھا ہے کہ یہ روایت موضوع ہے۔

(الاسرار ۱۵/۴ // اللآلی المصنوعة ۱۰۶/۱ // تنزیہ الشریعة ۱۷۴/۱)

☆ احمد اور محمد نامی دو شخص کے متعلق قیامت کے دن اللہ حکم فرمائیں گے کہ ان کو جنت میں بھیج دو، ان دونوں کے پوچھنے پر اللہ تعالیٰ فرمائیں گے کہ میرے بندو! میں نے ارادہ کر لیا ہے کہ میں احمد اور محمد نامی شخص کو جہنم میں داخل نہیں کروں گا۔ ایک روایت میں ہے کہ اللہ تعالیٰ نے فرمایا کہ اے محمد! میں اس کو عذاب نہیں دوں گا جس کا نام تیرے نام جیسا ہوگا۔

تحقیق : یہ روایتیں موضوع ہیں، ابن عراقؒ نے بعض علماء سے نقل کیا ہے کہ محمد نام رکھنے کی فضیلت میں کوئی حدیث صحیح نہیں ہے، اور حافظ ابو العباس تقی الدین حرانیؒ نے لکھا ہے کہ محمد نام رکھنے کے متعلق ساری احادیث موضوع ہیں، واللہ اعلم بالصواب۔

(تنزیہ الشریعة ۱۷۴/۱)

صحابہ کے متعلق

☆ بینما رسول اللہ ﷺ جالس وعنده ابو بکر الخ۔

ترجمہ : ایک مرتبہ رسول اللہ ﷺ تشریف رکھے ہوئے تھے، اور حضرت ابو بکرؓ بھی آپ کی خدمت میں حاضر تھے، اتنے میں حضرت جبرئیلؑ آئے، اور رسول اللہ ﷺ کو اللہ کی طرف سے سلام پیش کرنے کے بعد عرض کیا کہ یا رسول اللہ! میں ابو بکر کو اس حال میں

کیوں دیکھ رہا ہوں، کہ ایک معمولی کپڑا پہنا ہے، اور اس کو کسی چیز سے سینے پر باندھ دیا ہے، تو آپ ﷺ نے فرمایا کہ انہوں نے فتح مکہ سے پہلے اپنا مال راہ خدا میں صرف کر دیا، تو حضرت جبرئیل نے عرض کیا کہ انہیں اللہ کا سلام پیش فرمائیں، اور ان سے پوچھیں کہ کیا وہ اس حال میں اللہ تعالیٰ سے راضی ہیں یا ناراض؟ حضرت ابو بکر یہ سن کر رونے لگے، اور کہا کہ کیا میں اپنے رب سے ناراض رہوں گا، میں اپنے رب سے راضی ہوں۔

تحقیق: حافظ ذہبیؒ نے لکھا ہے کہ یہ روایت جھوٹی ہے، لسان میں حافظ ابن حجرؒ نے اس کو برقرار رکھا ہے، اور حافظ عراقیؒ نے ان سے اتفاق کیا ہے۔ (المغنی ۱۱۴۷۰ // لسان المیزان - فی ترجمۃ العلاء بن عمرو الکوفی - ۱۱۸۵/۴ // کتاب تذکرۃ الموضوعات للمقدسی ۳۹)

☆ انّ اللّٰهَ یَتَجَلَّىٰ لِلنَّاسِ عَامَّةً وَ یَتَجَلَّىٰ لِابِی بَکْرٍ خَاصَّةً .

ترجمہ: اللہ تعالیٰ لوگوں کے لئے عام طور پر اور حضرت ابو بکر کے لئے خاص طور تجلی فرمائیں گے۔

تحقیق: علماء کرام نے لکھا ہے یہ روایت موضوع ہے۔ (المغنی ۱۱۱۴۹ // کشف الخفاء ۲۸۰/۱ // الاسرار المرفوعة ۴۵۴ // تذکرۃ الموضوعات ۹۳)

☆ ما فضلکم ابو بکرٍ بفضلِ صومٍ ولا صلوةٍ ولكن بشیئٍ وقر

فی قلبہ .

ترجمہ: ابو بکر نے تم سے نماز اور روزہ کی وجہ سے فضیلت نہیں پائی بلکہ اس چیز کی

وجہ سے جو ان کے دل میں جمی ہوئی ہے۔

تحقیق : یہ حدیث نہیں ہے۔ (المقاصد الحسنة ۳۶۹)

☆ قال لی جبریلُ لیبک الاسلام علی موت عمرؓ.

ترجمہ : جبریل نے مجھے بتایا کہ عمر کی موت پر اسلام روئے گا۔

تحقیق : یہ روایت موضوع ہے۔ (المغنی ۲۲۳ // تذکرة الموضوعات ۹۴)

☆ انّ بلالا یبدّل الشینَ سیناً.

ترجمہ : حضرت بلال رضی اللہ عنہ کی جگہ سین پڑھتے تھے (یعنی اذان میں اشہد

کی جگہ اسہد پڑھتے تھے)

☆ سینُ بلالٍ عندَ اللہِ شینٌ.

ترجمہ : حضرت بلال رضی اللہ عنہ کی سین اللہ تعالیٰ کے نزدیک شین ہے۔

تحقیق : ان دونوں روایتوں کی کوئی اصل نہیں ہے۔

(المقاصد ۲۴۷ // التذکرة ۱۰۱ // الاسرار ۲۲۵ // كشف الخفاء ۵۳۰/۱)

☆ اصحابی کالنجوم بایہم اقتدیتم اہتدیتم.

ترجمہ : میرے صحابہ ستاروں کی طرح ہیں ان میں سے جنکی بھی اقتدا کرو گے راہ

پا جاؤ گے۔

تحقیق : حضرت شیخ یونس صاحب دامت برکاتہم نے نوادر الحدیث میں مفصل کلام

کیا ہے اس کا خلاصہ یہ ہے کہ:

اس حدیث کی کوئی سند خالی از علت نہیں ہے، ابو بکر بزار اور ابن حزم اس کے بے اصل ہونے کے قائل ہیں، ابو حیان المفسر کی بھی یہی رائے ہے، ابن قیم نے ”اعلام الموقعین“ میں اسی طرف رجحان ظاہر کیا ہے، اور بزار کا قول نقل کیا ہے، ملا معین السندی نے ”الدراسات“ میں لکھا ہے کہ یہ حدیث موضوع ہے۔

قاضی ثناء اللہ پانی پتی نے السیف المسلول میں تحریر فرمایا ہے کہ اس کا متن مشہور ہے، بیہتی نے مختلف سندوں سے اس کو روایت کیا ہے جن کے ملنے سے یہ حدیث درجہ حسن تک پہنچ جاتی ہے۔

(حضرت شیخ اس کی تردید کرتے ہوئے فرماتے ہیں) و عندی فی دعوی الحسن نظر (یعنی میرے نزدیک حسن کا دعویٰ کرنا مکمل نظر ہے)۔

اور بعض محدثین نے اس کو ضعیف قرار دیا ہے۔ (نوادر الحدیث ۲۶۷، ۲۷۱)۔
تتمہ : پہلی اشاعت میں اس روایت پر علماء کی تنقید کے نتیجے میں اس کو ناقابل اعتبار سمجھ کر کتاب میں شامل کیا تھا، لیکن اب عاجز اپنے اس خیال سے رجوع کرتا ہے، اور اس کو معتبر تصور کرتا ہے۔

☆ اِنَّ بِلَالًا رَّآیَ فِی مَنَاہِمِ النَّبِیِّ ﷺ وَهُوَ یَقُولُ لَهٗ مَا

هَذِهِ الْجَفْوَةُ يَا بِلَالُ! اَمَا اَنْ لَّكَ اَنْ تَزُوْرَنِي يَا بِلَالُ! الْخ

ترجمہ : حضرت بلال رضی اللہ عنہ نے خواب میں رسول اللہ ﷺ کی زیارت کی، آپ ﷺ حضرت بلال رضی اللہ عنہ سے فرما رہے تھے کہ اے بلال! یہ کیا بے رحمی ہے؟ کیا اب بھی میری

زیارت نہیں کرو گے اے بلال؟ حضرت بلال رضی اللہ عنہ خواب سے خوف و غم کی حالت میں بیدار ہوئے، اور سواری پر سوار ہو کر مدینہ کا رخ کیا، مدینہ پہنچ کر قبر اطہر کے پاس آئے، وہاں آ کر گریہ و زاری کرنے لگے، اپنے چہرے کو اس چوکھٹ پر رگڑنے لگے، حضرت حسن رضی اللہ عنہ اور حضرت حسین رضی اللہ عنہ وہاں پہنچ گئے، حضرت بلال رضی اللہ عنہ نے ان دونوں کو چمٹا لیا اور ان کو بوسہ دینے لگے، دونوں نواسہ رسول صلی اللہ علیہ وسلم نے کہا کہ اے بلال ہماری خواہش ہے کہ ہم آپ سے وہ اذان سنیں جو آپ رسول اللہ صلی اللہ علیہ وسلم کی زندگی میں دیا کرتے تھے، حضرت بلال رضی اللہ عنہ نے درخواست منظور کی اور مسجد کی چھت کے اوپر چڑھے، اور جہاں رسول اللہ صلی اللہ علیہ وسلم کی زندگی میں کھڑے رہتے تھے اسی جگہ کھڑے ہو گئے، پس جب اللہ اکبر اللہ اکبر کہا تو پورا مدینہ بے قرار ہو گیا، جب اشہد ان لا الہ الا اللہ کہا تو اور زیادہ بے قراری چھا گئی، پھر جب اشہد ان محمد رسول اللہ کہا تو عورتیں گھروں سے نکل پڑیں، لوگ کہنے لگے کیا رسول اللہ صلی اللہ علیہ وسلم آ گئے، رسول اللہ صلی اللہ علیہ وسلم کے وصال کے بعد اس دن سے زیادہ رونے والا نہ کوئی مرد دیکھنے میں آیا نہ کوئی عورت۔

تحقیق: یہ روایت موضوع ہے، ابن حجر نے لکھا ہے ”ہذہ قصۃ بینۃ الوضع“ (اس قصہ کا موضوع ہونا بالکل واضح ہے)۔ (لسان المیزان - حرف الالف، فی ترجمۃ ابراہیم بن محمد بن سلیمان - // تنزیہ الشریعة ۱۱۸/۲)

☆ ہبط علی جبرئیل و علیہ طنفسۃ و هو متخلل بہا فقلت یا جبرئیل ما نزلت الی فی مثل هذا الزی قال ان اللہ تعالیٰ امر الملائکۃ ان تتخلل فی السماء کتخلل ابی بکر فی الارض .

ترجمہ : میرے پاس جبرئیل علیہ السلام آئے اس حال میں کہ وہ معمولی کپڑا پہنے ہوئے تھے، میں نے پوچھا کہ اے جبرئیل میرے پاس اس حالت میں کیوں آئے ہو؟ جبرئیل علیہ السلام نے کہا کہ اللہ تعالیٰ نے فرشتوں کو حکم دیا ہے کہ وہ آسمان پر ایسا لباس پہنیں جیسا کہ زمین پر ابو بکر نے پہنا ہے۔

تحقیق : محدثین نے لکھا ہے کہ یہ روایت موضوع ہے۔

(اللآلی المصنوعة ص ۱۱۲۹۳/۱ تنزیہ الشریعة ۳۴۳/۱)

حضرت عمر رضی اللہ عنہ کا اپنے صاحبزادے پر حد جاری کرنا

حضرت عمر رضی اللہ عنہ کے گھر ایک عورت آئی، آپ رضی اللہ عنہ نے پوچھا کہ یہ کس کا بچہ ہے؟ اس عورت نے کہا کہ یہ آپ کے بیٹے عبدالرحمن کا بچہ ہے، حضرت عمر رضی اللہ عنہ نے اپنے بیٹے کو بلا بجا، وہ آئے، اور پوچھنے پر اقرار کر لیا، تو حضرت عمر نے ان پر حد جاری کی، پچاس کوڑے حضرت عمر رضی اللہ عنہ نے مارے اور پچاس حضرت علی رضی اللہ عنہ نے مارے، لڑکا اس کی وجہ سے موت کے قریب ہو گیا، اس نے حضرت عمر رضی اللہ عنہ سے کہا کہ آپ نے تو مجھے قتل ہی کر دیا، حضرت عمر رضی اللہ عنہ نے جواب دیا کہ جب تو اپنے رب سے ملے تو کہنا کہ عمر محدود کو جاری کر رہا ہے۔

تحقیق : بقول محدثین یہ روایت موضوع ہے۔

(تذکرۃ الموضوعات ۱۱۸۰ / تنزیہ الشریعة ۲۲۰/۲)

ابن عراق اور علامہ محمد بن طاہر ہیثمی نے لکھا ہے کہ ایک دوسری روایت ہے جو حضرت عمر رضی اللہ عنہ کے صاحبزادے کے بارے میں وارد ہوئی ہے، اس کے بعد ذیل کی حدیث

بیان کی ہے اور اس پر کسی طرح کا حکم نہیں لگایا۔

حضرت عمر رضی اللہ عنہ کے صاحبزادے نے کوئی نشہ آور چیز پی لی تھی، پھر وہ عمرو بن عاص رضی اللہ عنہ کے پاس آئے اور کہا کہ حد جاری کرو، انہوں نے منع کیا تو صاحبزادے نے کہا کی میں اپنے والد کو اطلاع کر دوں گا، تب انہوں نے اپنے گھر میں حد جاری کی، جب حضرت عمر رضی اللہ عنہ کو معلوم ہوا تو انہوں نے خط لکھ کر عمرو بن عاص رضی اللہ عنہ کو ملامت کی کہ تم نے ان کے ساتھ یہ خصوصی معاملہ کیوں کیا؟ پھر جب وہ صاحبزادے حضرت عمر رضی اللہ عنہ کے پاس آئے تو حضرت عمر رضی اللہ عنہ نے ان کی سرزنش کی اتفاق سے وہ اس وقت بیمار ہوئے اور اسی بیماری میں انتقال فرمایا۔

میری امت کا اختلاف رحمت ہے

☆ اختلاف امتی رحمة... میری امت کا اختلاف رحمت ہے۔

تحقیق: اس کی کوئی اصل نہیں ہے، علامہ سخاویؒ نے لکھا ہے زعم کثیر من العلماء انه لا اصل له (یعنی بہت سے علماء کا خیال ہے کہ اسکی کوئی اصل نہیں ہے)۔

(المقاصد الحسنة ۱/۲۷ الاسرار المرفوعة ۱۰۸)

فائدہ: سند ضعیف سے یہ روایت مرسلہ منقول ہے:

اختلاف اصحابی لکم رحمة .

”میرے صحابہ کا اختلاف تمہارے لئے رحمت ہے“

(تذکرۃ الموضوعات للفتنی ۹۱)

مومن کا جھوٹا

☆ سؤر المؤمن شفاء..... مومن کے جھوٹے میں شفا ہے۔
 ☆ ریق المؤمن شفاء..... مومن کے لعاب میں شفا ہے۔
 تحقیق : ان دونوں روایتوں کی کوئی اصل نہیں ہے۔

(المصنوع ۱۱۰۶ / الاسرار المرفوعة ۱۱۲۱۴ / كشف الخفاء ۱ / ۴۹۴)

مومن کو خوش کرنا اور اس کی حاجت روائی

☆ من اطعم اخاه حتى يشبعه و سقاه حتى يرويه بعده الله

من النار سبع خنادق ما بين خندقين مسيرة خمسمائة عام.

ترجمہ: جو اپنے بھائی کو پیٹ بھر کر کھانا کھلائے گا اور خوب سیراب کر کے پانی پلائے گا اللہ تعالیٰ اس کو جہنم سے ایسی سات خندقوں کے برابر دور کر دیں گے جن میں سے ہر دو کے درمیان کا فاصلہ پانچ سو سال کی مسافت کے برابر ہو۔

تحقیق : یہ روایت موضوع ہے یا تو بہت ہی زیادہ ضعیف ہے، اس میں رجاء بن

ابی عطاء موضوع روایتیں بیان کرنے والا ہے۔ (المغنی ۱۳۵۵ / تذکرۃ الموضوعات ۶۶

//تنزیہ الشریعة ۱۳۷/۲ // الفوائد المجموعۃ ۴)

☆ من صادف من اخیه شهوة غفر الله له ومن سر اخاه

المؤمن فقد سر الله عز وجل

ترجمہ : جو اپنے کسی بھائی کی خواہش کو پورا کرے گا اللہ تعالیٰ اس کی مغفرت فرمادیں گے، اور جس شخص نے اپنے مومن بھائی کو راضی کیا اس نے اللہ کو راضی کیا۔
تحقیق : محدثین نے وضاحت کی ہے کہ یہ روایت موضوع ہے۔

(المغنی ۳۵۷ // تذکرۃ الموضوعات ۶۷)

☆ من لذذ اخاه بما يشتهي كتب الله له الف الف حسنة و

محي عنه الف الف سيئة و رفع له الف الف درجة و اطعمه

الله من ثلاث جنات الفردوس و جنة عدن و جنة الخلد.

ترجمہ : جس نے اپنے بھائی کی خواہش کو پورا کر کے اس کو لذت پہنچائی اس کے لئے اللہ تعالیٰ ایک کروڑ نیکیاں لکھیں گے اور ایک کروڑ گناہ معاف کریں گے، اور ایک کروڑ درجے بلند کریں گے، اور اس کو تین جنتوں سے کھانا کھلائیں گے جنت الفردوس، جنت عدن اور جنت الخلد۔

تحقیق: یہ بھی موضوع ہے۔ (المغنی ۳۵۸ // الفوائد المجموعۃ ۱۰۴ // تذکرۃ

الموضوعات ۶۷ // تنزیہ الشریعة ۱۲۹/۲)

علم کے فضائل

☆ علماء امتی کانبیاء بنی اسرائیل .

ترجمہ : میری امت کے علماء بنی اسرائیل کے انبیاء جیسے ہیں۔

تحقیق : اس کی کوئی اصل نہیں ہے۔ (المقاصد الحسنة ۱۱۲۸۶ // التذكرة ۱۱۲۰)

الدرر المنتشرة ۱۱۴۸ // كشف الخفاء ۲/۷۴ // الاسرار المرفوعة ۲۴۷)

☆ اطلبوا العلم ولو بالصين.

ترجمہ : علم حاصل کرو اگرچہ اسکے لئے چین جانا پڑے۔

تحقیق : علامہ سخاویؒ نے لکھا ہے کہ:

”یہ روایت ضعیف ہے بلکہ ابن حبانؒ نے باطل کہا ہے اور ابن جوزیؒ نے

موضوعات میں ذکر کیا ہے۔“

علامہ سخاویؒ نے ابن جوزیؒ کا قول نقل کر کے سکوت کیا ہے۔

(المقاصد الحسنة ۶۳)

حضرت شیخ یونس صاحب دامت برکاتہم نے لکھا ہے کہ اس روایت کی کوئی معتبر

سند نہیں ہے۔ (نوادیر الحدیث مع اللآلی المنتوره ۲۷۶)

ازالہ وہم : علامہ مناویؒ نے اس حدیث پر لکھا ہے:

حکم ابن جوزی بوضعه و نوزع بقول المزی : له طرق یصل

بمجموعها الی الحسن و بقول الذہبیؒ فی تلخیص الواہیات

روی عن عدة طرق واهية و بعضها صالح۔

”ابن جوزیؒ نے اس (مذکورہ بالا حدیث) پر موضوع ہونے کا حکم لگایا ہے لیکن

حافظ مزنیؒ اور حافظ ذہبیؒ کے اقوال ان کے مخالف ہیں، ان کا کہنا ہے کہ تعدد طرق سے اس کو

تقویت مل جاتی ہے۔“

لیکن علامہ مناویؒ کو اس جگہ وہم ہو گیا ہے، کیوں کہ حافظ مزنیؒ اور حافظ ذہبیؒ کا تحسینی کلام اس حدیث کے جزء ثانی کے متعلق ہے، جو دیگر متعدد طرق سے مل کر حسن کے درجہ تک پہنچتا ہے، وہ دوسرا جزء یہ ہے:

طلب العلم فریضة علی کل مسلم.

اور یہی وہم کشف الخفاء میں عجلوئیؒ کو ہوا ہے۔ (نوادیر الحدیث ۲۷۷، ۲۷۸)

☆ نوم العالم عبادة..... عالم کا سونا عبادت ہے۔

تحقیق : ملا علی قاریؒ نے لکھا ہے کہ اس کی کوئی اصل نہیں ہے۔

(الاسرار المرفوعة ۳۵۹)

ازالہ وہم : ”کشف الخفاء“ میں لکھا ہے کہ بیہوشی نے اس کو سند ضعیف سے ذکر کیا

ہے، یہاں صاحب کشف الخفاء سے چوک ہوئی ہے، کیونکہ بیہوشی کے الفاظ میں ”نوم

الصائم عبادة“ مذکور ہے، ”نوم العالم“ نہیں ہے۔

البتہ ابو نعیم نے حلیہ میں سند ضعیف سے یہ روایت ذکر کی ہے:

نوم علی علم خیر من صلاة علی جهل.

”علم کی حالت میں سونا جہل کی حالت میں نماز پڑھنے سے بہتر ہے۔“

(حاشیہ کشف الخفاء ۳۸۹/۲)

☆ اذا قال المعلم للصبی بسم الله الرحمن الرحيم فقالها

کتب الله له براءة للصبی وبراءة لوالديه وبراءة للمعلم من

النار.

ترجمہ : جب استاذ بچہ کو بسم اللہ الرحمن الرحیم پڑھاتا ہے اور بچہ اس کو پڑھتا ہے تو اسکی وجہ سے اللہ تعالیٰ اس بچہ کے لئے اور اس کے والدین کے لئے اور استاذ کے لئے جہنم سے براءت لکھ دیتے ہیں۔

تحقیق : علامہ محمد بن طاہر رحمۃ اللہ علیہ نے لکھا ہے یہ روایت موضوع ہے۔

(تذکرۃ الموضوعات للفتنی ۸۰)

☆ ان العالم والمتعلم اذا مرا بقربة فان الله يرفع العذاب عن

مقبرة تلك القرية اربعين يوما.

ترجمہ : جب عالم اور طالب علم کسی بستی سے گزرتے ہیں تو اللہ تعالیٰ اس بستی کے قبرستان سے چالیس دن عذاب ہٹا دیتے ہیں۔

تحقیق : محدثین نے لکھا ہے کہ یہ روایت موضوع ہے۔ (یہ روایت شرح عقائد میں بیان کی گئی ہے)۔ (الاسرار المرفوعة ۴۳ / ۱۱ / كشف الخفاء ۲۵۴)

☆ من زار العلماء فكأنما زارني ومن صافح العلماء فكأنما

صافحني ومن جالس العلماء فكأنما جالسنی ومن جالسنی

فی الدنيا اجلس الی يوم القيمة.

ترجمہ : جس نے علماء کی زیارت کی گویا اس نے میری زیارت کی، اور جس نے علماء سے مصافحہ کیا اس نے گویا مجھ سے مصافحہ کیا، اور جو علماء کے پاس بیٹھا گویا اس نے میری

مجلس میں شرکت کی، اور جو دنیا میں میرے پاس بیٹھے گا قیامت کے دن میرے پاس بٹھایا جائے گا۔

تحقیق : محدثین نے صراحت کی ہے کہ یہ روایت موضوع ہے۔

(الاسرار ۳۳۱ // التذکرۃ ۱۱۹ // كشف الخفاء ۲/۲۸۹)

☆ الانبياء قادة و الفقهاء سادة و مجالستهم زيادة.

ترجمہ : انبیاء رہبر ہیں، فقہاء سردار ہیں، اور ان کی مجالس فیضیابی کا سبب ہے۔
تحقیق : یہ موضوع روایت ہے۔

(الاسرار ۱۰۰ // التذکرۃ للفتنی ۱۱۸ // الفوائد المجموعۃ ص ۳۶۴)

☆ اجتمعوا و ارفعوا ایدیکم فاجتمعنا و رفعنا ایدینا ثم قال
اللهم اغفر للمعلمین ثلاثا کیلا یذهب القرآن و اعز العلماء
کیلا یذهب الدین .

ترجمہ : سب جمع ہو جاؤ اور ہاتھ اٹھاؤ پس ہم جمع ہوئے اور ہاتھ اٹھائے پھر آپ ﷺ نے دعا کی کہ اے اللہ! معلمین کی مغفرت کر آپ ﷺ نے تین مرتبہ دہرایا (پھر کہا) تاکہ قرآن چلا نہ جائے، اور علماء کو عزت عطا فرماتا کہ دین نہ چلا جائے۔
تحقیق : محدثین کے بقول یہ موضوع روایت ہے۔

(كشف الخفاء ۱/۶۳ // التذکرۃ ۱۱۹ // الاسرار ۱۰۷ // اللآلی المصنوعۃ ۱/۱۹۹)

☆ اللهم اغفر للمعلمین و اطل اعمارهم و بارک لهم فی

کسبہم .

ترجمہ : اے اللہ! معلمین کی مغفرت فرما اور ان کی عمریں لمبی فرما اور ان کی روزی میں برکت عطا فرما۔

تحقیق : محدثین نے لکھا ہے کہ یہ بھی موضوع ہے۔

(التذکرہ ص ۱۹، الاسرار ۱۰۸، اللآلی المصنوعة ۱۹۹/۱)

☆ اذا رأيت القارى يلوذ بالسلطان فاعلم انه لص و اذا رأيتہ
يلوذ بالاغنياء فاعلم انه مرء و اياك ان تخدع و يقال يرد
مظلمة و يدفع عن مظلوم فان هذه خدعة ابليس اتخذها
القراء سلما .

ترجمہ : جب کسی عالم کو بادشاہ کی پناہ لیتے ہوئے دیکھو تو سمجھو کہ وہ چور ہے، اور جب اغنیاء سے پناہ لیتے ہوئے دیکھو تو سمجھ لو کہ وہ ریاکار ہے، اور کہیں اس بات سے دھوکہ مت کھانا کہ کہا جائے کہ وہ ظلم کو روکنے اور مظلوم کی مدد کے واسطے جاتا ہے کیونکہ یہ تو شیطان کی چال ہے جس کو علماء نے وسیلہ بنایا ہے۔

تحقیق : یہ سفیان ثوری کا قول ہے، حدیث نہیں ہے۔

(کشف الخفاء ۱/۱۰۶، ۱۱۱ التذکرہ للفتنی ۱۱۲۵/۱ المصنوع ۵۳)

☆ اذا جلس المتعلم بين يدي العالم فتح الله عليه سبعين بابا
من الرحمة ولا يقوم من عنده الا كيوم ولدته امه و اعطاه الله

بكل حرف ثواب ستين شهرا، وكتب الله بكل حديث عبادة
سنة.

ترجمہ : جب طالب علم استاذ کے سامنے بیٹھتا ہے تو اللہ تعالیٰ اس طالب علم پر
رحمت کے ستر دروازے کھول دیتے ہیں، اور ان کے پاس سے اس حال میں کھڑا ہوتا ہے کہ
وہ گناہوں سے ایسا پاک ہو جاتا ہے کہ گویا اس کی ماں نے آج ہی اسے جنا ہو، اور اللہ تعالیٰ
اس کو ہر حرف کے بدلے ساٹھ مہینوں کا ثواب عطا کرتے ہیں، اور ہر حدیث کے عوض اللہ
اس کے لئے ایک سال کی عبادت کا ثواب لکھتے ہیں۔
تحقیق : یہ روایت موضوع ہے۔

(التذكرة للفتنى ۱۱۹ // كشف الخفاء ۱/۱۰۲ // الفوائد المجموعة ۳۶۵)

☆ معلم الصبيان اذا لم يعدل بينهم كتب يوم القيامة مع
الظلمة.

ترجمہ : بچوں کو پڑھانے والا اگر ان کے درمیان انصاف نہیں کرے گا تو قیامت
کے دن ظالموں کے ساتھ لکھا جائے گا۔
تحقیق : یہ حدیث نہیں ہے۔ (تنزیہ الشريعة ۲۰۲ // الاسرار ۳۱۰)

☆ جاء رجل من الانصار فقال يا رسول الله اذا حضرت
جنازة و حضر مجلس علم ايهما احب اليك ان اشهد؟
فقال ان كان للجنازة من يتبعها ويدفنها فان مجلس حضور

عالم خیر من حضور الف جنازة تشیعها و من حضور الف
 مریض تَعُودُه و من قیام الف لیلة للصلاة و من الف یوم
 تصومها و من الف درهم تتصدق به و من الف حجة سوی
 الفرض و من الف غزوة سوی الواجب و این نفع هذه
 المشاهد من مشهد عالم اما علمت ان الله تعالى يطاع بالعلم
 و یعبد بالعلم و خیر الدنیا و الآخرة من العلم و شر الدنیا و
 الآخرة من الجهل .

ترجمہ : ایک انصاری آدمی نے آ کر رسول اللہ ﷺ سے سوال کیا کہ یا رسول اللہ!
 اگر جنازہ حاضر ہو اور علم کی مجلس لگی ہوئی ہو تو آپ کس کی حاضری میرے لئے پسند فرماتے
 ہیں؟ آپ ﷺ نے فرمایا کہ اگر جنازے کے پیچھے چلنے والا اور اسے دفنانے والا کوئی ہے تو
 پھر عالم کی مجلس کی حاضری ہزار جنازوں کی حاضری سے، اور ہزار مریضوں کی عیادت سے،
 اور ہزار راتوں میں نماز پڑھنے سے، اور ایک ہزار دن روزے رکھنے، اور ایک ہزار درہم
 صدقہ کرنے، اور ایک ہزار نفلی حجوں سے اور ایک ہزار غیر واجب غزوات سے بہتر ہیں، اور
 یہ ساری حاضریاں مجلس علم کی حاضری کے سامنے کیسے سو دمند ہو سکتی ہے، کیا آپ کو معلوم نہیں
 کہ اللہ کی اطاعت و عبادت علم کی وجہ سے کی جاتی ہے، دین و دنیا کی بھلائی علم سے ہے، اور
 دونوں جہاں کی شر جہالت سے ہے۔

تحقیق : حافظ ابن عراق نے لکھا ہے^{۲۷} کہ یہ روایت موضوع ہے۔

☆ الا احديثكم عن اجر ثلاثة اجر المعلمين و المؤذنين
والائمة حرام.

ترجمہ : کیا میں تم کو تین طرح کے لوگوں کی اجرت کے متعلق نہ بتاؤں؟ معلمین
، مؤذنین اور ائمہ کی اجرت حرام ہے۔

تحقیق : یہ روایت موضوع ہے۔ (تنزیہ الشریعة ۱ / ۲۵۵، اللآلی المصنوعة)

☆ من تعلم بابا من العلم ليعلمه الناس ابتغاء وجه الله اعطاه
الله اجر سبعين نبيا.

ترجمہ : جس نے علم کا ایک باب سیکھا تاکہ اللہ کی رضا کے لئے لوگوں کو سکھائے
اللہ اس کو ستر نبیوں کا ثواب عطا کریں گے۔

تحقیق : یہ روایت موضوع ہے۔ (تنزیہ الشریعة ۱۷۵)

☆ ان اهل الجنة ليحتاجون الى العلماء فى الجنة و ذالك
انهم يزورون الله فى كل جمعة فيقول تمنوا على ما شئتم
فيلتفتون الى العلماء فيقولون ماذا نتمنى على ربنا فيقولون
تمنوا كذا وكذا فهم يحتاجون اليهم فى الجنة كما يحتاجون
اليهم فى الدنيا.

ترجمہ : جنت والے جنت میں بھی علماء کے محتاج ہوں گے اور وہ اس طور پر کہ
جنتی ہر جمعہ کو اللہ کی زیارت کریں گے اللہ تعالیٰ فرمائیں گے کہ جو چاہو تمنا کرو پس وہ علماء کی

طرف متوجہ ہوں گے اور کہیں گے کہ ہم اپنے رب سے کس چیز کی تمنا کریں علماء ان کو جواب دیں گے کہ فلاں فلاں چیز کی تمنا کرو پس وہ دنیا کی طرح جنت میں بھی علماء کے محتاج ہوں گے۔

تحقیق : یہ روایت موضوع ہے۔ (تنزیہ الشریعة ۱۷۶)

☆ اطلبوا العلم من المهد الى اللحد.

ترجمہ : علم حاصل کرو گوارے سے قبر تک۔

تحقیق : یہ رسول اللہ ﷺ کا کلام نہیں ہے۔ (قیمۃ الزمن عند العلماء)

☆ من خرج يطلب بابا من العلم لينتفع به و يعلمه غيره كتب

الله له بكل خطوة عبادة الف سنة.

ترجمہ : جو شخص علم کے کسی باب کو طلب کرنے کے لئے نکلاتا کہ اس سے خود بھی

فائدہ اٹھائے اور دوسروں کو بھی سکھائے تو اللہ اس کے ہر قدم کے عوض ایک ہزار سال کی

عبادت کا ثواب لکھیں گے۔

تحقیق : یہ روایت موضوع ہے۔ (تنزیہ الشریعة ص ۱۸۰)

☆ يا علي! اتخذ لك نعلين من حديد و افنهما في طلب

العلم .

ترجمہ : اے علی! لوہے کے دو چپل بناؤ اور ان کو طلب علم میں ختم کر دو۔

تحقیق : یہ روایت موضوع ہے۔ (تنزیہ الشریعة ص ۲۸۴)

☆ من علم اخاه آية من كتاب الله فقد ملك رقبته

ترجمہ : جس نے اپنے مومن بھائی کو کتاب اللہ کی ایک آیت سکھائی وہ اس کا

مالک ہو گیا۔

تحقیق : محدثین نے لکھا ہے کہ یہ روایت موضوع ہے۔

(تنزیہ الشریعة ۲۸۴ // الاسرار المرفوعة ۳۳۹)

☆ طلب العلم فريضة على كل مسلم و مسلمة.

ترجمہ : علم کا طلب کرنا فرض ہے ہر مسلمان مرد اور عورت پر۔

تحقیق : اس حدیث میں ”مسلمة“ (مسلمان عورت) کی زیادتی ثابت نہیں

ہے (مسلم تک ہی حدیث کے الفاظ ہیں)۔ (نوادیر الحدیث ۴۱۶)

☆ ما اوتى قوم المنطق الا منعوا العمل

ترجمہ : جو قوم بھی کلام میں الجھٹی وہ عمل سے رک گئی۔

تحقیق : اس کی کوئی اصل نہیں ہے۔

(الاسرار المرفوعة ۳۰۱ // المغنی ۵۲ // تذکرۃ الموضوعات ۲۴)

☆ من فتنه العالم ان يكون الكلام احب اليه من الاستماع.

ترجمہ : عالم کا ایک فتنہ یہ ہے کہ بات سننے سے زیادہ کلام کرنا اس کو محبوب ہو۔

تحقیق: ملا علی قاریؒ، علامہ محمد بن طاہر بطنیؒ، ابن جوزیؒ، علامہ شوکانیؒ، حافظ ذہبیؒ اور علامہ عجلونیؒ نے اس کو موضوع کہا ہے، اور علامہ سیوطیؒ اور ابن عراقؒ نے اس کو ضعیف کہا ہے۔ (الاسرار المرفوعة ۱۱۳۶۲ // كشف الخفاء // المغنی ۱۱۷۵ // تذكرة الموضوعات ۱۱۲۴ // الفوائد المجموعة // تنزیہ الشریعة ۲۶۹)

☆ لا تجلسوا عند كل عالم الا الى عالم يدعوكم من
خمس الى خمس من الشك الى اليقين و من الرياء الى
الاخلاص و من الرغبة الى الزهد و من الكبر الى التواضع و
من العداوة الى النصحة.

ترجمہ: ہر عالم کے پاس نہ بیٹھا کرو بلکہ اسی عالم کے پاس بیٹھو جو پانچ چیزوں سے
ہٹا کر دوسری پانچ چیزوں کی طرف بلائے، شک سے یقین کی طرف، ریا سے اخلاص کی
طرف، دنیا کی رغبت سے زہد کی طرف، تکبر سے تواضع کی طرف، دشمنی سے خیر خواہی کی
طرف۔

تحقیق: یہ حدیث نہیں ہے، بلکہ حضرت شقیق بلخیؒ کا کلام ہے۔

(تنزیہ الشریعة ۱۱۲۵۶ // المغنی ۱۱۷۶ // اللآلی المصنوعة)

☆ من اراد ان يؤتیه الله علما بغير تعلم وهدی بغير هداية

فلیزهد فی الدنيا

ترجمہ: جو یہ چاہے کہ اس کو اللہ تعالیٰ اس کو بغیر سیکھے علم دے اور بغیر کسی کے راہ

دکھائے اس کو ہدایت دے تو اس کو چاہئے کہ دنیا میں زہد اختیار کرے۔
 تحقیق : ملا علی قاریؒ اور علامہ محمد بن طاہرؒ نے لکھا ہے کہ اس کی کوئی
 اصل نہیں ہے۔ (المغنی ۱۱۰۵ // الاسرار ۳۱۳ // تذکرہ ۲۰)

علماء کی روشنائی

☆ مداد العلماء افضل من دم الشهداء .

ترجمہ : علماء کی روشنائی شہداء کے خون سے افضل ہے۔
 تحقیق : یہ ہمارے نبی ﷺ کا کلام نہیں ہے، علامہ سخاویؒ، علامہ سیوطیؒ وغیرہ نے
 اس کو حضرت حسن بصریؒ کا قول قرار دیا ہے۔

(الدرر المنتثرة ۱۱۷۶ // المقاصد ۳۷۷ // الاسرار ۳۰۳ // التذکرہ للفتنی ۲۳)

☆ وزن حبر العلماء بدم الشهداء فرجع علیہم .

ترجمہ : علماء کی روشنائی کو شہداء کے خون سے تولا جائے گا پس علماء کی روشنائی
 شہداء کے خون پر غالب آجائے گی۔
 تحقیق : علامہ سیوطیؒ نے اس کو موضوع کہا ہے، اس کی سند میں محمد بن جعفر پر وضع
 حدیث کی تہمت لگی ہوئی ہے۔

(الدرر المنتثرة ۱۱۷۶ // المقاصد ۳۷۷ // الاسرار ۳۰۳)

☆ یوزن مداد العلماء ودم الشهداء فیرجع العلماء علی

دم الشہداء.

ترجمہ : علماء کی روشنائی اور شہداء کے خون کو تولا جائے گا پس علماء کی روشنائی شہداء کے خون پر غالب آجائے گی۔
تحقیق : یہ روایت موضوع ہے۔

(میزان الاعتدال - فی ترجمة محمد بن عبدالله بن قاسم -)

☆ یوزن یوم القيامة مداد العلماء و دم الشہداء.

ترجمہ : روز قیامت علماء کی روشنائی اور شہداء کے خون کو تولا جائے گا۔
تحقیق : یہ روایت ابن عبدالبر نے ”جامع بیان العلم“ میں ذکر کی ہے، اس میں ایک راوی ”اسماعیل بن ابی زیاد السکونی“ منکر الحدیث ہے، اور دارقطنی نے اس کو متروک اور واضح حدیث کہا ہے۔

(میزان الاعتدال - فی ترجمة اسماعیل بن ابی زیاد السکون -)

فائدہ : علامہ مناوی نے کہا ہے کہ اس کی ساری سندیں کمزور ہیں لیکن ایک دوسرے سے مل کر ان میں تقویت آتی ہے، واللہ اعلم بالصواب۔ (کشف الخفاء ۴۹۵/۲)

قرآن کے متعلق

☆ آیة من کتاب اللہ خیر من محمد و آلہ.

ترجمہ: کتاب اللہ کی ایک آیت محمد (ﷺ) اور ان کی آل سے بہتر ہے۔

تحقیق: ابن حجرؒ نے کہا ہے کہ مجھے یہ حدیث کہیں نہیں ملی۔

(الاسرار ۱۱۰۰ / المقاصد الحسنة ۶)

☆ رب قارئ (ر- تال) للقرآن والقرآن يلعبه.

ترجمہ: کتنے قرآن پڑھنے والے ایسے ہوتے ہیں کہ قرآن ان پر لعنت کرتا ہے۔

تحقیق: یہ رسول اللہ ﷺ کی حدیث نہیں ہے، احیاء العلوم میں اس کو بغیر سند کے حضرت انسؓ کی طرف منسوب کر کے نقل کیا ہے۔

علامہ ابن بازؒ نے لکھا ہے: لا اعلم صحة الحديث عن النبي ﷺ (رسول اللہ ﷺ سے اس حدیث کا ثابت ہونا میرے علم میں نہیں ہے)۔

(مجموع فتاویٰ ابن باز - کتاب الاذکار والادعية - ج ۲۶ ص ۶۱)

حضرت شیخ یونس صاحب دامت برکاتہم نے بھی اس کے حدیث ہونے سے انکار

کیا ہے۔ (البواقیت الغالیہ ۶۶/۲)

☆ اذا ختم احدكم فليقل اللهم انس وحشتی فی

قبری.

ترجمہ: جب تم میں سے کوئی شخص قرآن ختم کرے تو یہ پڑھے اللهم انس

وحشتی فی قبری.

تحقیق: یہ روایت موضوع ہے، اس میں ایک راوی ”الجویباری“ مشہور جھوٹا

راوی ہے۔ (التذکرہ ۱۱۷۸ / تنزیہ الشریعة ۲۹۹/۱)

☆ یس لما قرئت له .

ترجمہ : سورہ یس شریف ہر اس مقصد کے لئے ہے جس کے لئے وہ پڑھی جائے۔

تحقیق : علامہ سخاویؒ، ملا علی قاریؒ اور علامہ محمد بن طاہر بیہقیؒ نے لکھا ہے کہ اس کی کوئی اصل نہیں ہے، یعنی ان الفاظ میں کوئی حدیث نہیں ہے، البتہ تجربہ سے اس کے صحیح ہونے کا مشاہدہ ہوتا ہے، لیکن جب یہ حدیث نہیں ہے تو اس کی فضیلت کو حدیث سے ثابت ماننا غلطی ہے۔ (المقاصد ۴۷۷ // المصنوع ۲۱۵ // التذکرۃ ۸۱)

بدھ کا دن

☆ ما بدئ بشیء یوم الاربعاء الا تم .

ترجمہ : جس کام کی ابتدا بدھ کے دن ہوگی وہ کام مکمل ہوگا۔

تحقیق : اس کی کوئی اصل نہیں ہے۔

(المقاصد الحسنۃ للسخاویؒ ۳۶۲ // الاسرار المرفوعۃ ۲۹۴)

عصر کے بعد کا وقت

☆ من احب حیبتیہ فلا یکتب بعد العصر .

ترجمہ : جو اپنی دو محبوب چیزوں (یعنی آنکھوں) کو چاہتا ہو تو اسے چاہئے کہ عصر کے بعد نہ لکھے۔

تحقیق : یہ حدیث نہیں ہے ایسی علماء نے صراحت کی ہے۔

(المقاصد ۴۰۵ // كشف الخفاء ۲/۲۲۲ // الاسرار ۳۲۵)

فائدہ : من نام بعد العصر فاختلس عقله فلا يلو من الا نفسه.

ترجمہ : جو عصر کے بعد سویا اور اس کی عقل چلی گئی تو وہ خود کو ہی ملامت کرے۔

تحقیق : اس کو بعض علماء نے موضوع کہا ہے لیکن صحیح یہ ہے کہ یہ حدیث ضعیف

ہے۔ (التذكرة ۱۱۶۷ // تنزيه الشريعة ۲۹۰/۲)

ماہ صفر

☆ من بشرني بخروج صفر بشرته بدخول الجنة.

ترجمہ : جو مجھے ماہ صفر کے نکلنے کی بشارت دے گا میں اسے جنت کی بشارت

دوں گا۔

تحقیق : یہ روایت موضوع ہے۔ (التذكرة ۱۱۶)

شب برأت (شعبان کی پندرہویں رات)

☆ اذا كانت ليلة النصف من شعبان فقوموا ليلها و صوموا

نهارها ، فان الله ينزل فيها لغروب الشمس الى سماء الدنيا

فيقول : الا من مستغفر لي فأغفر له؟ الا من مسترزق فارزقه؟

الا من مبتلى فاعافيه؟ الا كذا الا كذا؟ حتى تطلع الفجر.

ترجمہ : جب نصف شعبان کی رات ہو تو اس رات کا قیام کرو، اور اس کے دن کا روزہ رکھو، اس لئے کہ اللہ تعالیٰ اس رات غروبِ آفتاب کے وقت سے ہی پہلے آسمان پر نزول فرماتے ہیں، اور فرماتے ہیں کہ کوئی ہے مغفرت طلب کرنے والا کہ میں اس کی مغفرت کروں؟ کوئی ہے روزی طلب کرنے والا کہ میں اسے روزی عطا کروں؟ کوئی ہے مصیبت میں پھنسا ہوا میں اسے عافیت دوں؟ کیا کوئی ہے ایسا، کیا کوئی ہے ایسا؟ یہاں تک کہ صبح ہو جائے۔

تحقیق : یہ روایت بہت زیادہ ضعیف ہے، اور بعض نے اس کو موضوع کہا ہے، اس کی سند میں ایک راوی ”ابن ابی سبرہ“ ہے، ائمہ جرح و تعدیل نے اس کی جرح کی ہے، حافظ ابن حجر نے تقریب میں لکھا ہے کہ علماء نے اس پر وضع حدیث کا الزام لگایا ہے، نسائی نے متروک کہا ہے، امام احمد اور ابو حاتم رازی سے مروی ہے کہ وہ حدیث گھڑتا تھا۔ (تقریب التہذیب ۱/۲۶۲۳/۱۴۱۴/۱۵۰۴ الجرح والتعدیل ۱/۳۰۶/۷ التذکرۃ ۱/۱۴۵ تحفة الاحوذی ۲/۲۷۷)

حضرت مولانا منظور نعمانی اس حدیث کے بارے میں تحریر فرماتے ہیں:

یہ حدیث سند کے لحاظ سے نہایت ضعیف قسم کی ہے، اس کے ایک راوی ”ابو بکر بن عبد اللہ“ (ابن ابی سبرہ) کے متعلق ائمہ جرح و تعدیل نے یہاں تک کہا ہے کہ وہ حدیثیں وضع کیا کرتا تھا۔ (معارف الحدیث ۲/۱۷۴)

☆ شبِ برأت میں نمازوں کے متعلق کوئی خاص عدد یا کوئی خاص طریقہ نہیں ہے، اور جو روایتیں اس کے متعلق بیان کی جاتی ہیں اور احیاء العلوم، قوت القلوب وغیرہ میں

لکھی ہوئی ہیں وہ موضوع ہیں۔

(الآثار المرفوعة للكنوزی ۱۱۸۱ // تذكرة الموضوعات للفتنی ۴۵)

☆ پندرہویں شعبان کے روزے کی کوئی فضیلت نہیں ہے، اس روزے کا تذکرہ صرف ایک اوپر والی روایت میں ہے، جس میں ”صوموا نہارہا“ وارد ہے، اور اس روایت کا حال معلوم ہو گیا، مولانا منظور نعمانی نے تحریر فرمایا ہے کہ پندرہویں شعبان کے روزے کے متعلق صرف یہی ایک حدیث روایت کی گئی ہے۔

شیخ الحدیث حضرت مولانا یونس صاحب دامت برکاتہم اس روایت کے متعلق تحریر فرماتے ہیں کہ:

ابوبکر بن عبد اللہ بن محمد بن ابی سبرہ شدید الضعف، متہم بالکذب والوضع ہے، اور جو متہم بالکذب والوضع ہو اس کی روایت محدثین ک اصول پر (بطور ظن غالب) موضوع ہے، اور اگر اس روایت کو موضوع نہ کہیں بلکہ صرف ضعیف ہی قرار دی جائے جیسا کہ منذری، عراقی اور بصری کی رائے ہے تو بھی یہ حدیث قابل قبول نہیں ہے، اس لئے کہ یہ شدید الضعف ہے، اور شدید الضعف حدیث نہ باب اعمال میں معتبر ہے نہ فضائل میں، کما صرح بہ الحافظ ابن حجر و تبعہ السخاوی و السیوطی و غیرہما۔

(نوادر الحدیث مع اللآلی المنشورہ ۲۶۰)

ابن تیمیہ اقتضاء الصراط (۱۳۸/۲) میں لکھتے ہیں:

فاما صوم يوم النصف مفردا فلا اصل له ۔

”پندرہویں شعبان کے روزے کی علیحدہ کوئی اصل نہیں ہے۔“

فائدہ : ان مذکورہ بالا اقتباسات کا مطلب یہ ہے کہ خاص اس کی فضیلت کے متعلق کوئی روایت نہیں ہے، البتہ ایام بیض کی فضیلت میں یہ روزہ بھی داخل ہوگا۔

فائدہ : رہا مسئلہ پندرہویں شعبان کی رات کی فضیلت کا تو اس کے بارے میں وارد ہونے والی ہر روایت انفرادی طور پر ضعیف ہے، لیکن مجموعی اعتبار سے وہ روایات لائق عمل ہو جاتی ہیں۔

مفتی اعظم حضرت مفتی شفیع صاحبؒ تحریر فرماتے ہیں:

رہا شب برأت کی فضیلت کا معاملہ سو وہ ایک مستقل معاملہ ہے، جو بعض روایات حدیث میں منقول ہے، مگر وہ اکثر ضعیف ہیں، اس لئے قاضی ابوبکر بن العربی نے اس رات کی کسی فضیلت سے انکار کیا ہے، لیکن شب برأت کی فضیلت کی روایات اگرچہ باعتبار سند کے ضعف سے کوئی خالی نہیں، لیکن تعدد طرق اور تعدد روایات سے ان کو ایک طرح کی قوت حاصل ہو جاتی ہے۔ (معارف القرآن ۷/۵۸۷)

حضرت مولانا منظور نعمانیؒ تحریر فرماتے ہیں:

شعبان کی پندرہویں شب میں عبادت اور دعا و استغفار کے متعلق بعض کتب حدیث میں متعدد حدیثیں مروی ہیں، لیکن ان میں کوئی بھی ایسی نہیں ہے، جس کی سند محدثین کے اصول و معیار کے مطابق قابل اعتبار ہو، مگر چوں کہ یہ متعدد روایتیں ہیں اور مختلف صحابہ کرام سے مختلف سندوں سے روایت کی گئی ہیں، اس لئے ابن الصلاح وغیرہ بعض اکابر محدثین نے لکھا ہے کہ اس کی کوئی بنیاد ہے۔ (معارف الحدیث ۳/۱۷۴)

رجب کا مہینہ

☆ ان فی رجب یوما و لیلۃ من صام ذلک الیوم و قام تلک اللیلۃ کان له من الاجر کمن صام مائة سنة و قام لیلایها و هی لثلاثة بقین من رجب .

ترجمہ : رجب کی ستائیسویں رات قیام کرنے، اور ستائیسویں دن روزہ رکھنے کا ثواب سو سال قیام کرنے، اور سو سال روزہ رکھنے کے برابر ہے۔
تحقیق : حضرت شیخ عبدالقادر جیلانی نے اس روایت کو غنیۃ الطالین میں بیان کیا ہے، لیکن ابن حجر نے اس کو موضوع کہا ہے۔

(الآثار المرفوعة ۱۱۵۹ تبیین العجب بما ورد فی فضل رجب لابن حجر)

☆ رجب کی پندرہویں رات میں چودہ رکعتیں اور ان کے فضائل۔

☆ رجب کی ستائیسویں رات میں بارہ رکعتیں اور ان کے فضائل۔

☆ رجب کے مہینے میں کسی بھی دن روزہ رکھ کر چار رکعتیں پڑھنا اور ان کے

فضائل۔

تحقیق : یہ ساری روایتیں موضوع ہیں، رجب کے مہینے میں نمازوں کے متعلق کوئی خاص عدد اور کوئی خاص طریقہ مروی نہیں ہے، بلکہ سرے سے اس میں نماز کی کوئی خاص فضیلت ہی نہیں ہے۔ (مستفاد من الآثار المرفوعة للکنوی و تبیین العجب بما ورد فی

فضل رجب لابن حجر و زوال السنة عن اعمال السنة للتهانوی ۱۵)

☆ رجب کے مہینے میں روزے کی بھی کوئی خاص فضیلت نہیں ہے، ایک روایت ہے وہ بھی ضعیف ہے، بلکہ ایک روایت میں ہے کہ حضرت عمرؓ رجب کا روزہ رکھنے پر لوگوں کو مارتے تھے۔ (زوال السنۃ عن اعمال السنۃ ۱)

فائدہ : اس سال (۱۴۳۵ھ) میں رجب کی آمد پر موبائل میں رجب کے متعلق احادیث آپس میں ایک دوسرے دوستوں کو ارسال کی جا رہی تھیں سب بے بنیاد تھیں۔

تنبیہ : غنیۃ الطالبین، احیاء العلوم، قوت القلوب اور دیگر صوفیائے کرام کی کتابوں میں ہر ہر مہینے میں خاص خاص نمازوں کا ذکر کیا گیا ہے، اور وہاں سے منقول ہو کر پیشہ ور واعظوں کی زبانی سننے کو، اور رسالوں اور کتابوں میں بھی دیکھنے کو ملتی ہیں، ابھی عاجز کے سامنے رسالہ ہے ۶۳ صفحات کا، نام ہے ”خدا سے قریب کرنے والے اعمال“، اس کتاب میں بھی ہر ہر دن اور ہر ہر مہینے کی نمازوں کا تذکرہ کیا ہے، لیکن ان ساری روایتوں کے متعلق علماء نے وضاحت کر دی ہے کہ یہ موضوعات اور منکر و باطل ہیں۔

ہندوستان سے فرحت بخش ہوا کا آنا

☆ ہندوستان سے فرحت بخش ہوا کا آنا، یعنی رسول اللہ ﷺ کا یہ فرمانا کہ مجھے ہندوستان کی طرف سے فرحت بخش ہوا آرہی ہے۔

تحقیق : اس کے متعلق حضرت مفتی تقی عثمانی دامت برکاتہم لکھتے ہیں:

اس مضمون کی کوئی حدیث احقر کے علم میں نہیں ہے، اور کتب حدیث میں سرسری

تلاش سے ملی بھی نہیں۔ (فتاویٰ عثمانی ۲۲۵/۱)

وضو کے متعلق

☆ الشرب من فضل وضوء المؤمن فيه شفاء من سبعين داء
ادناها الهم .

ترجمہ : مؤمن کے وضوء سے بچا ہوا پانی پینے میں ستر بیماریوں سے شفا ہے جن
میں کم سے کم درجہ کی بیماری غم ہے۔
تحقیق : اس کا راوی محمد بن اسحاق العکاشی کذاب اور وضاع ہے۔

(التذكرة ۹/۱۲۰ تنزیہ الشریعة ۲/۲۶۵)

☆ قراءة انا انزلناه عقب الوضوء لا اصل له .

ترجمہ : وضو کے بعد سورہ ﴿ انا انزلناه فی لیلۃ القدر ﴾ پڑھنے کی کوئی
اصل نہیں ہے (یعنی اس کی ترغیب میں کوئی حدیث وارد نہیں ہے) یہ علامہ سخاوی کا قول ہے
، اور ان سے علماء نے بلا تکثیر کے نقل کیا ہے۔

(القاصد ۴۲۴ // الاسرار ۳۴۰ // كشف الخفاء ۲/۳۱۹)

☆ من قرأ فی اثر وضوئہ ﴿ انا انزلناه فی لیلۃ القدر ﴾ مرة
واحدة كان من الصديقين ومن قرأها مرتين كتب فی دیوان
الشهداء ومن قرأها ثلاثا حشره الله محشر الانبياء .

ترجمہ : جس نے وضو کے بعد ﴿ انا انزلناه فی لیلۃ القدر ﴾ ایک مرتبہ
پڑھا تو وہ صدیقین میں شامل ہوگا، اور جو دو مرتبہ پڑھے گا اس کا نام شہداء کے دفتر میں لکھا

جائے گا، اور جو تین مرتبہ پڑھے گا اللہ تعالیٰ اس کا حشر نبیوں کی طرح فرمائیں گے۔
تحقیق : علامہ طحاویؒ نے لکھا ہے کہ روایت کے الفاظ اس کے موضوع ہونے پر
دلائل کرتے ہیں۔ (طحطاوی علی المراقی ۷۹)

☆ یا علی اذا توضأت فقل بسم الله اللهم انى أسألك تمام
الوضوء وتمام الصلوة و تمام رضوانك و تمام مغفرتك .

ترجمہ : اے علی! جب وضو کرو تو یہ دعا پڑھو: ”بسم الله اللهم انى أسألك
تمام الوضوء وتمام الصلوة و تمام رضوانك و تمام مغفرتك“ (اللہ کے
نام سے شروع کرتا ہوں، اے اللہ! میں آپ سے سوال کرتا ہوں مکمل وضو، مکمل نماز، مکمل
رضامندی اور مکمل مغفرت کا)۔

تحقیق : یہ روایت موضوع ہے، اس کی سند میں ایک راوی حماد بن عمر و کذاب اور
وضاع ہے۔ (اللائی المصنوعة ۲/۳۱۲)

☆ وضو کے بعد شہادتین پڑھتے ہوئے آسمان کی طرف دیکھنا، اور آسمان کی طرف
انگی اٹھانا ثابت نہیں ہے، (شہادتین پڑھنا ثابت ہے)۔ (احسن الفتاویٰ - ۱۰/۱۳۶)

☆ مسح رأس کا جو طریقہ معروف و مشہور ہے (پہلے دونوں ہاتھوں کی تین تین
انگیوں سے سر کے اگلے حصے کا گدی تک اس طرح مسح کرنا کہ سببہ، ابہام اور کفین الگ
رہیں، پھر کفین سے گدی کی طرف سے سر کی جائین کا مسح کرنا، پھر باقی دو انگیوں سے سر کا

مسح کرنا) اس کے بارے میں حضرت مفتی رشید احمد صاحبؒ لکھتے ہیں کہ یہ طریقہ غیر ثابت بلکہ خلاف منقول ہے، اس کا ثبوت نہ کسی حدیث سے ملتا ہے نہ کسی اثر صحابی سے، اور نہ ہی امام اعظم ابوحنیفہؒ سے۔ (احسن الفتاویٰ-۱۰/۱۵۹)

صحیح طریقہ : دونوں ہاتھوں کو سر کے پورے اگلے حصے پر رکھ کر گدی تک لے جائے اور بس، واپس نہ لوٹائے۔ (احسن الفتاویٰ-۱۰/۱۶۶)

اذان کے متعلق

☆ من تكلم عند الاذان خيف عليه زوال الايمان.

ترجمہ : جو کوئی اذان کے وقت بات کرتا ہے اس کے ایمان کے چلے جانے کا اندیشہ ہے۔

تحقیق : یہ روایت موضوع ہے۔ (کشف الخفاء ۲/۲۶۴)

☆ من سمع المنادى بالصلوة فقال مرحبا بالقائلين عدلا و

مرحبا بالصلوة واهلا كتب له الفى الف حسنة ومحا عنه الفى

الف سيئة ورفع له الفى الف درجة.

ترجمہ : جس نے مؤذن کی آواز سن کر یہ دعا پڑھی مرحبا بالقائلين عدلا و

مرحبا بالصلوة واهلا (ترجمہ: مرحبا حق کی بات کہنے والوں کو مرحبا اور خوش آمدید نماز کو تو

اللہ اس کے لئے بیس لاکھ نیکیاں لکھیں گے، بیس لاکھ گناہ معاف کریں گے اور بیس لاکھ

درجے بلند کریں گے۔

تحقیق : یہ موضوع روایت ہے۔

(الاسرار ۱۱۳۳۳ // التذکرۃ ۱۱۳۵ // کشف الخفاء ۱۱۳۰۰ // تنزیہ الشریعة ۱۱۶/۲)

فائدہ : حضرت عثمانؓ سے اذان سن کر یہ پڑھنا ثابت ہے:

مرحبا بالقائلین عدلا وبالصلوة مرحبا واهلا.

(تنزیہ الشریعة ۱۱۶/۲ // المطالب العالیہ - مناقب عثمانؓ -)

☆ مسح العينين بباطن انملتي المسبحتين الخ

جب مؤذن ”اشهد ان محمدا رسول الله“ کہے اس قوت دونوں ہاتھوں

کی شہادت کی انگلیوں کو چومنا پھر ان کو آنکھوں پر پھیرنا۔

تحقیق : اس کے متعلق علامہ سخاویؒ نے لکھا ہے کہ یہ روایت صحیح نہیں ہے، شیخ عبد

الفتاح ابوعدہ نے علامہ سخاویؒ کے اس قول کو وضع پر محمول کیا ہے، یعنی کہ یہ روایت موضوع

ہے، اور علامہ سخاویؒ سے ملا علی قاریؒ اور عجلونیؒ نے ان کا یہ قول نقل کیا ہے۔ (المقاصد

الحسنة ۱۱۳۸۴ // المصنوع ۱۱۶۶۹ // التذکرۃ ۳۴)

نماز کے متعلق

☆ من صلی الفجر فی جماعة وخرج من المسجد فمر

بعشرين نفسا فسلم عليهم فمات ذلك اليوم غفر له .

ترجمہ : جس نے فجر کی نماز جماعت سے پڑھی اور مسجد سے نکل کر بیس لوگوں

کے پاس سے گذرا اور ان کو سلام کیا پھر اگر اسی دن اس کی موت آگئی تو اس کے گناہ معاف کر دیئے جائیں گے۔

تحقیق : اس روایت کی سند میں ایک راوی ابو بکر محمد بن عبد اللہ الاشنانی کذاب

ہے۔ (التذکرۃ ۱۱۶۴ / تنزیہ الشریعة ۱۱۹/۲ / الفوائد ۲۹۴)

☆ من ترک الصلوٰۃ حتی مضی وقتها ثم قضی عذب فی النار

حقبا والحقب ثمانون سنة والسنة ثلاثمائة و ستون یوما ، کل

یوم کان مقدارہ الف سنة .

ترجمہ : جس نے نماز چھوڑی یہاں تک کہ اس کا وقت گذر گیا پھر وقت گذرنے کے بعد قضا کی تو جہنم میں ایک حقب عذاب دیا جائے گا اور ایک حقب اسی سال کا ہوتا ہے اور سال تین سو ساٹھ دن کا، ہر دن کی مقدار وہاں ایک ہزار سال کے برابر ہوگی۔

تحقیق : اس روایت کی سند کسی کتاب میں نہیں ملی، صاحب مجالس الابرار نے

اس کو بغیر سند اور بغیر حوالے کے ذکر کیا ہے۔

(مجالس الابرار- المجلس الحادی والخمسون- ص ۳۲۰)

☆ لا صلوٰۃ الا بحضور القلب .

ترجمہ : نماز بغیر حضور قلب کے نہیں ہوتی۔

تحقیق : حضرت شیخ یونس صاحب دامت برکاتہم نے تخریر فرماتے ہیں:

لم اقف له علی اصل بهذا اللفظ۔

”ان الفاظ سے مجھے کوئی حدیث نہیں ملی“۔ (نوادر الحدیث ۴۳۸)

☆ الصلوة معراج المؤمن..... نماز مؤمن کی معراج ہے۔

حکم : یہ حدیث نہیں ہے۔ (ایواقیت الغالیہ ۶۳/۲)

☆ صلوة بخاتم تعدل سبعین بغیر خاتم .

ترجمہ : انگوٹھی پہن کر پڑھی ہوئی نماز بغیر انگوٹھی کے پڑھی ہوئی ستر نمازوں کے

برابر ہے۔

تحقیق : علماء نے لکھا ہے کہ یہ روایت موضوع ہے۔

(المقاصد الحسنة ۲۶۳ // الاسرار المرفوعة ۲۳۴ // التذكرة ۱۵۸)

☆ من صلی خلف عالم تقی فکأنها صلی خلف نبی .

ترجمہ : جس نے کسی متقی عالم کے پیچھے نماز پڑھی گویا اس نے نبی کے پیچھے نماز

پڑھی۔

تحقیق : یہ روایت ہدایہ اور دیگر فقہ کی کتابوں میں بیان کی گئی ہے، لیکن اس کی

کوئی اصل نہیں ہے۔ (التذكرة ۴۰ // المقاصد ۳۰۴ // رد المحتار ۲۵۸/۲)

☆ اذا قام العبد الى صلوته قام معه سبعة شياطين احدهم

يسمى كنع والآخر يسمى كنس و الآخر يسمى تعلیهم الخ

ترجمہ : جب بندہ نماز کے لئے کھڑا ہوتا ہے تو اس کے ساتھ سات شیطان بھی

کھڑے ہوتے ہیں ان میں ایک کا نام کنع ہے ایک کا نام کنس ہے ایک کا نام تعلیم ہے الخ۔
تحقیق : محدثین نے لکھا ہے کہ یہ روایت موضوع ہے۔

(التذكرة ۱۱۰ // تنزیہ الشریعة ۱۲۷/۲)

☆ ليس السارق الذي يسرق ثياب الناس انما السارق الذي
يسرق الصلوة يلتقطها كما يلتقط الطير الحب من الارض
فذلك السارق لا يقبل الله منه .

ترجمہ : چور وہ نہیں جو لوگوں کے کپڑے چوری کرتا ہے، بلکہ چور وہ ہے جو نماز
چوری کرتا ہے، یعنی پرندہ جس طرح زمین سے دانے چگتا ہے اسی طرح وہ بھی ٹھونگیں مارتا
ہے، یہ ہے چور جس کی نماز اللہ تعالیٰ قبول نہیں فرماتے۔

تحقیق : یہ روایت موضوع ہے، اس میں ایک راوی ”ابوہدبہ“ کذاب
ہے، (البتہ جلدی جلدی نماز پڑھنے والے کو روایت میں چور کہا گیا ہے)۔

(تنزیہ الشریعة ۱۲۷/۲ // التذكرة ۱۳۸ // الفوائد الموضوعية ۴۹)

☆ من تهاون بصلوته عاقبه الله بخمس عشرة خصلة الخ

ترجمہ : جو نماز میں سستی کرے گا اللہ تعالیٰ اسے پندرہ طرح کے عذاب دیں گے
(حدیث مشہور ہے، پوری حدیث کا ترجمہ کرنے کی ضرورت نہیں ہے)۔

تحقیق : اس روایت کے بارے میں علامہ ذہبیؒ نے لکھا ہے ”حدیث باطل“
یعنی یہ حدیث باطل ہے، اور ابن حجرؒ نے لکھا ہے ”هو ظاهر البطلان“ یعنی یہ حدیث

واضح طور پر باطل ہے، علامہ ابن بازؒ نے اس کو موضوع کہا ہے۔

(تنزیہ الشریعة ۱/۱۲۴ // مجموع فتاویٰ ابن باز ج ۲۶ / ص ۳۵۷)

اس کی تائید میں ابن حجرؒ کی ”المنبہات“ کی سے ایک روایت پیش کی جاتی ہے، لیکن حضرت شیخ یونس صاحب دامت برکاتہم نے نوادر الحدیث (ص ۱۲۶) میں تحریر فرمایا ہے کہ:

موثق طریقہ سے یہ بات کہی جاسکتی ہے کہ یہ کتاب (المنبہات) ابن حجرؒ کی تالیفات میں سے نہیں ہے۔

اور غزالیؒ کی دقائق الاخبار (صفحہ ۵۴-۵۶) کی ایک روایت اس کے ہم معنی ہے، لیکن ان دونوں کتابوں میں نہ کسی حدیث کی کتاب کا حوالہ ہے اور نہ سند کا ذکر ہے، لہذا ان پر اعتماد نہیں کیا جاسکتا۔ (منہج الحیاة الایمانیة ۵۹)

☆ ما افترض الله على خلقه بعد التوحيد شيئا احب اليه من

الصلاة ولو كان شبيها حب اليه منها لتعبده به ملائكته فمنهم

راكع ومنهم ساجد ومنهم قائم وقاعد .

ترجمہ : توحید کے بعد ایسی کوئی عبادت اللہ نے اپنے مخلوق پر فرض نہیں فرمائی جو اس کے نزدیک نماز سے زیادہ پسندیدہ ہو، اگر نماز سے زیادہ کوئی عبادت پسندیدہ ہوتی تو فرشتے اس کے ذریعہ اللہ کی عبادت کرتے، لیکن حال یہ ہے کہ ان میں سے رکوع میں ہے کوئی سجدہ میں، اور کچھ تو کھڑے ہیں اور کچھ بیٹھے۔

تحقیق : ان الفاظ کے ساتھ کوئی حدیث نہیں ہے، البتہ فرشتوں کا رکوع اور

سجدے میں، کھڑے اور بیٹھے اللہ کی عبادت کرنا احادیث میں مروی ہے۔

(المغنی عن حمل الاسفار ۹۹)

☆ یا اباہریرة! مر اهلك بالصلاة فان الله يأتيك بالرزق

من حيث لا تحتسب.

ترجمہ : اے ابو ہریرہ! اپنے گھر والوں کو نماز کا حکم کیا کرو، اللہ تمہیں ایسی جگہ سے رزق دے گا جہاں تمہارا گمان بھی نہ ہوگا۔

تحقیق : اس کی کوئی اصل نہیں ہے۔ (المغنی ۱۰۰)

☆ ان الرجلین من امتی ليقومان الی الصلاة و رکوعهما

وسجودهما واحد و ان ما بین صلاتیہما ما بین السماء

والارض

ترجمہ : میری امت کے دو آدمی نماز کے لئے کھڑے ہوتے ہیں، ان کا رکوع اور سجدہ تو ایک جیسا ہوتا ہے لیکن ان دونوں کی نمازوں میں زمین و آسمان کا فرق ہوتا ہے۔

تحقیق : یہ روایت موضوع ہے۔

(المغنی ۱۰۱ // تذکرۃ الموضوعات ۱۱۳۸ // المصنوع ۲۵۹)

☆ لیس للعبد من صلاته الا ما عقل منها

ترجمہ : بندے کی نماز کا وہ ہی حصہ اس کے لئے مقبول ہوتا ہے جس کو سمجھ کر اور

حاضر دماغی سے پڑھے۔

تحقیق: اس کی کوئی اصل نہیں ہے۔ (المغنی ۱۱۱۶/السلسلة، رقم ۶۹۴۱)

☆ کان لا یجلس الیہ احد وهو یصلی الا خفف صلاته و اقبل

علیہ فقال الک حاجة؟ فاذا فرغ من حاجته عاد الی صلاته.

ترجمہ: آپ ﷺ کے نماز پڑھنے کی حالت میں کوئی شخص آپ کا انتظار کرنے کے لئے بیٹھتا تو آپ ﷺ نماز کو مختصر کر کے اس کی طرف متوجہ ہوتے، اور فرماتے: کیا تیری کوئی حاجت ہے؟ پھر جب اس کی حاجت روائی سے فارغ ہو جاتے تو پھر نماز میں مشغول ہو جاتے۔

تحقیق: اس کی کوئی اصل نہیں ہے۔

(المغنی ۱۱۶۲۹/تذکرۃ الموضوعات ۱۱۳۶/المصنوع ۲۵۹)

☆ اثنتا عشر رکعة تصليهن من ليل او نهار الخ

ترجمہ: دن یا رات میں کسی بھی وقت بارہ رکعتیں پڑھو، اور ہر دو رکعت کے بعد تشہد پڑھو آخری رکعت میں تشہد کے بعد اللہ کی تعریف کرو اور رسول اللہ ﷺ پر درود بھیجو، اور سجدے میں سورہ فاتحہ سات مرتبہ اور آیت الکرسی سات مرتبہ پڑھو، اور دس مرتبہ یہ کہو لا الہ الا اللہ وحده لا شریک له له الملك وله الحمد وهو على كل شئ قدير، پھر کہو اللھم بمقاعد العز من عرشک ومنتھی الرحمة من کتابک و اسمک الاعظم وکلماتک التامة، پھر اپنی حاجت اللہ سے مانگو، پھر سجدے سے سر اٹھا کر دائیں بائیں سلام پھیر دو، اور یہ طریقہ بے وقوفوں کو مت سکھانا کہیں کوئی نامناسب

دعا کر لے اور وہ قبول ہو جائے۔

تحقیق : علامہ ابن بازؒ اور حافظ زبیلیؒ نے اس کو موضوع کہا ہے۔

(ابن باز، نصب الرایة - کتاب الکراہیة -)

شادی شدہ کی نماز کی فضیلت

☆ رکعتان من المتزوج افضل من سبعین رکعة من

الاعزب .

ترجمہ : شادی شدہ آدمی کی دو رکعتیں غیر شادی شدہ آدمی کی ستر رکعتوں سے

افضل ہیں۔

تحقیق : اس روایت میں ایک راوی مجاشع بن عمرو ہے، یحییٰ بن معینؒ نے اس کو

جھوٹا قرار دیا ہے، اور ابن حبانؒ نے کہا ہے کہ یہ موضوع روایتیں بیان کرتا ہے اسی وجہ سے

ابن جوزیؒ، البانیؒ اور علامہ طرابلسیؒ نے اللؤلؤ المرصوع میں اس کو موضوع کہا ہے، اور بعض

علماء نے اس کو منکر اور باطل کہا ہے۔ (لسان المیزان - حرف المیم، من اسمہ مجاشع - //

الفوائد ۵۶ // اللؤلؤ المرصوع ۱۸۹ // التذکرۃ ۱۱۲۵ // تنزیہ الشریعة ۲۰۵/۲)

☆ رکعتان من المتأهل خیر من اثنین و ثمانین رکعة من

العزب .

ترجمہ : شادی شدہ آدمی کی دو رکعتیں غیر شادی شدہ آدمی کی بیاسی رکعتوں سے

افضل ہیں۔

تحقیق : علامہ ذہبیؒ نے اس کو باطل کہا ہے اور ابن حجرؒ نے ان سے موافقت کی ہے، اور ان سے نقل کرتے ہوئے علامہ محمد بن طاہر پٹیؒ نے بھی اس کو منکر کہا ہے، ابن عراقؒ، شوکانی، البانی وغیرہ نے بھی ان سے اتفاق کیا ہے۔

(السلسلة ۱۱۶۴۰ الفوائد ۱۱۵۶ التذكرة ۱۱۲۵ تنزیہ الشریعة ۲۰۵/۲)

☆ شرار کم عزابکم رکعتان من المتأهل خیر من سبعین
رکعة من غیر متأهل.

ترجمہ : تم میں سب سے زیادہ برے لوگ بے شادی شدہ ہیں، شادی شدہ کی دو رکعتیں غیر شادی شدہ کی ستر رکعتوں سے افضل ہیں۔

تحقیق : ابن عدی نے اس کو موضوع کہا ہے۔ (التذکرہ ۱۱۲۵ الکامل فی
ضعفاء الرجال لابن عدی۔ فی ترجمة يوسف بن سفر۔ // اللآلی المصنوعة)

عمامہ باندھ کر نماز پڑھنے کی فضیلت

☆ صلوة بعمامة تعدل خمسا وعشرين صلوة بغير
عمامة وجمعة بعمامة تعدل سبعين جمعة بغير عمامة ان
الملائكة ليشهدون الجمعة معتمين ولا يزالون يصلون على
اصحاب العمائم حتى تغرب الشمس.

ترجمہ : عمامہ کے ساتھ پڑھی ہوئی نماز بغیر عمامہ کے پڑھی ہوئی پچیس نمازوں کے برابر ہے، اور عمامہ کے ساتھ پڑھی ہوئی جمعہ کی نماز بغیر عمامہ کے پڑھی ہوئی ستر جمعہ کی نمازوں کے برابر ہے، بلاشبہ فرشتے جمعہ میں عمامہ باندھ کر حاضر ہوتے ہیں، اور عمامہ باندھنے والوں کے لئے برابر دعا کرتے رہتے ہیں یہاں تک کہ سورج غروب ہو جائے۔

تحقیق : یہ روایت موضوع ہے۔ (المقاصد ۱۱۲۶۳ // الاسرار المرفوعة ۱۱۲۳۴ // كشف الخفاء ۱۱۳۱/۲ // التذكرة ۱۱۵۶ // تنزيه الشريعة ۱۲۴/۲)

☆ الصلوة في العمامة تعدل بعشرة آلاف حسنة .

ترجمہ : عمامہ باندھ کر پڑھی ہوئی نماز دس ہزار نیکیوں کے برابر ہے۔

تحقیق : محدثین نے لکھا ہے کہ یہ روایت موضوع ہے۔

(المقاصد ۱۱۲۶۳ // الاسرار ۱۱۲۳۴ // التذكرة ۱۱۵۶ // تنزيه الشريعة ۱۲۴/۲)

☆ جمعة بعمامة افضل من سبعين بلا عمامة .

ترجمہ : عمامہ باندھ کر پڑھی ہوئی جمعہ کی نماز بغیر عمامہ کے پڑھی ہوئی ستر جمعہ کی نمازوں سے افضل ہے۔

تحقیق : علامہ سخاویؒ نے اور ان سے نقل کر کے علامہ عجلونیؒ نے کہا ہے کہ یہ

حدیث ثابت نہیں ہے۔ (المقاصد ۱۱۲۶۳ // كشف الخفاء ۳۱۱/۲)

☆ ان الله و ملائكتہ يصلون على اصحاب العمام يوم

الجمعة .

ترجمہ : بیشک اللہ تعالیٰ جمعہ کے دن عمامہ باندھنے والوں پر رحمت بھیجتے ہیں اور اس کے فرشتے ان کے لئے دعائے مغفرت کرتے ہیں۔

تحقیق : ابن جوزیؒ نے کہا ہے کہ اس کی کوئی اصل نہیں ہے، علامہ سخاویؒ نے لکھا ہے کہ یہ حدیث ثابت نہیں ہے، البانی اور ازدی نے اس کو موضوع کہا ہے، علامہ سیوطیؒ نے ابن حجر اور حافظ عراقی سے اس کی تضعیف نقل کی ہے، اس روایت کا دار و مدار ایوب بن مدرک پر ہے، اور اس راوی پر محدثین نے جرح کی ہے، یحییٰ بن معینؒ نے اس کو کذاب کہا ہے، ابو حاتم اور نسائی اور دارقطنیؒ نے متروک کہا ہے، اور ابو زرہؒ اور ابن عدیؒ نے ضعیف کہا ہے۔ (المقاصد ۱۱۲۶۳ / کشف الخفاء ۱۱۳۱/۲ / السلسلة ۱۱۵۹ / لسان المیزان - ایوب بن مدرک - // اللآلی المصنوعة ۲۷/۲)

☆ رکعتان بعمامة خیر من سبعین رکعة بلا عمامة .

ترجمہ : عمامہ کے ساتھ پڑھی ہوئی دو رکعتیں بغیر عمامہ کے پڑھی ہوئی ستر رکعتوں سے بہتر ہیں۔

تحقیق : علامہ سخاویؒ اور ان سے اتفاق کرتے ہوئے علامہ مناوی نے کہا ہے کہ یہ حدیث ثابت نہیں ہے، اور علامہ سیوطیؒ نے اس کو جامع صغیر میں ذکر کیا ہے، اور جامع صغیر میں علامہ نے موضوع روایتیں بیان نہ کرنے کا التزام کیا ہے، پس یہ علامہ سیوطیؒ کے نزدیک موضوع نہیں ہے، اور عجلوئی نے ان سے اتفاق کیا ہے۔

(المقاصد ۱۱۲۶۳ / کشف الخفاء ۳۱/۲)

☆ اعتموا تزادوا حلما .

ترجمہ : عمامہ باندھو وقار میں اضافہ ہوگا۔

تحقیق: صفائی اور ابن جوزی کے نزدیک یہ موضوع ہے، علامہ سیوطی نے ابن جوزی کا تعاقب کیا ہے، اور وضع کا حکم لگانے سے اتفاق نہیں کیا ہے، اور شوکانی اور علامہ محمد بن طاہر بیہقی نے فریقین کے اقوال نقل کئے ہیں۔

(الفوائد ۲۳۶ // التذکرۃ ۱۱۵۵ // السلسلۃ ، رقم الحدیث ۲۸۱۹)

مسجد کے متعلق

☆ من تکلم بکلام الدنيا في المسجد احبط الله اعماله

ترجمہ : جس نے مسجد میں دنیا کی باتیں کرے گا اللہ تعالیٰ اس کے اعمال رائیگاں کر دیں گے۔

تحقیق : یہ روایت موضوع ہے۔ (الاسرار ۱۱۳۲۵ // التذکرۃ ۳۶)

☆ الحدیث فی المسجد تأکل الحسنات کما تأکل البهائم

الحشیش (ر- کما تأکل النار الحطب)

ترجمہ : مسجد میں باتیں کرنا نیکیوں کو اس طرح کھا جاتا ہے جس طرح جانور گھاس کو کھا جاتا ہے (اور ایک روایت میں ہے کہ جس طرح آگ لکڑی کو کھا جاتی ہے)۔

تحقیق: اس کی کوئی اصل نہیں ہے۔ (الاسرار ۱۱۹۴ // التذکرۃ ۳۶)

☆ ان المسجد لينزوى من النخامة كما تنزوى الجلدة على

النار .

ترجمہ : بلاشبہ مسجد بلغم سے اس طرح منقبض ہو جاتی ہے جس طرح آگ پر چمڑی سکڑ جاتی ہے۔

تحقیق : اس کی کوئی اصل نہیں ہے۔ (المصنوع ۱۱۶۷ // كشف الحفاء ۱/۲۸۹ // المغنی ۱۱۶۲ // تذكرة الموضوعات ۳۶ // تنزيه الشريعة ۱۱۵/۲)

رمضان المبارک کے متعلق

☆ فی شهر رمضان فی تلک الصوت الخ .

یہ ایک حدیث ہے جس میں سے کچھ حصہ کا خلاصہ نقل کیا جاتا ہے:

جب رمضان کی ابتدا جمعہ سے ہوگی تو اس رمضان کا پندرہواں دن بھی جمعہ ہوگا، اس رمضان کے مہینے میں پندرہویں دن ایک چیخ ہوگی، اس دن فجر کی نماز پڑھ کر گھروں میں داخل ہو جانا، اور دروازے بند کر لینا، اور کانوں کو بند کر لینا، اور جب تمہیں آواز کا احساس ہو تو سجدے میں گر جانا اور سبحان القدوس سبحان القدوس سبحان ربنا القدوس پڑھنا، جو ایسا کرے گا وہ بچ جائے گا اور جو نہیں کرے گا وہ ہلاک ہو جائے گا۔

تحقیق : یہ روایت چند سالوں پہلے رمضان المبارک میں بہت مشہور ہوئی تھی، یہ

روایت موضوع ہے۔ (اللائی المصنوعة ۸۷)

☆ اللہم لک صمت و بک آمنت و علیک توکلت و علی
رزقک افطرت .

تحقیق : ملا علی قاریؒ نے مرقات ۴/۲۵۸ میں لکھا ہے کہ اس دعا میں و بک
آمنت و علیک توکلت حدیث کے الفاظ نہیں ہیں، حدیث کے الفاظ یہ ہیں اللہم
لک صمت و علی رزقک افطرت، طبرانی کی ایک روایت میں اس کے بعد یہ الفاظ
بھی ہیں فتقبل منی انک انت السميع العليم۔ (منہج الحیاة الایمانیة ۱۳۳)

یوم عرفہ جمعہ کے دن واقع ہو

☆ افضل الایام یوم عرفة اذا وافق یوم الجمعة و هو افضل من
سبعین حجة فی غیر جمعة .

ترجمہ : دنوں میں سب سے افضل دن عرفہ کا دن ہے جبکہ وہ جمعہ کے دن واقع ہو
اور اس دن کیا ہو حج ایسے سترجوں سے افضل ہے جن میں عرفہ کا دن جمعہ کو نہ آتا ہو۔
تحقیق : اس کی کوئی اصل نہیں ہے، جمعہ کے دن کی افضلیت تو ثابت ہے جب
اس دن میں عرفہ کا دن آئے تو اس کا افضل ہونا تو ظاہر ہے، لیکن سترج سے افضل ہونا سوا اس
کی کوئی اصل نہیں ہے، علامہ ابن قیم جوزیؒ زاد المعاد میں لکھتے ہیں:

واماما استفاض علی السنة العوام بانها تعدل ثنتين و سبعین

حجة فباطل لا اصل له عن رسول الله ﷺ ولا عن احد من

الصحابة والتابعین

”اور جو عوام میں مشہور ہے کہ وہ (جمعہ والا حج) بہتر حجوں کے برابر ہے سو وہ باطل ہے، اس کا کوئی ثبوت نہ رسول اللہ ﷺ سے ملتا ہے، اور نہ کسی صحابی یا تابعی سے ملتا ہے“۔
اور علامہ مناویؒ نے فیض القدر میں اسی کلام کو دہرایا ہے، اور ان سے نقل کرتے ہوئے علامہ شامیؒ لکھتے ہیں باطل لا اصل له (باطل ہے اس کی کوئی اصل نہیں ہے)۔

(زاد المعاد ۵۷/۱، رد المحتار ۴۲/۴)

بچوں کے رونے کی حقیقت

☆ لا تضربوا اولادکم علی بکائهم فان بکاء الصبی اربعة

اشهر لا اله الا الله واربعة اشهر محمد رسول الله واربعة

اشهر دعاء لوالديه .

ترجمہ : اپنی اولاد کو رونے پر مت مارو کیوں کہ بچہ کا رونا چار مہینہ لا اله الا الله ہے، اور چار مہینہ تک محمد رسول الله (ﷺ) ہے، اور چار مہینہ والدین کے لئے دعا ہے۔

تحقیق : یہ روایت موضوع ہے۔ (تنزیہ الشریعة ۱۱۷/۱۱ لسان المیزان - فی

ترجمة علی بن ابراهیم الہیثم - // التذكرة ۱۳۰)

فائدہ : ایک روایت میں دو مہینہ کا ذکر ہے کہ دو مہینہ تک بچہ کا رونا لا اله الا الله

محمد الرسول الله ﷺ ہے، اس روایت میں ایک راوی ابو مقاتل سمرقندی کو جھوٹا اور

واضع حدیث کہا گیا ہے، اور ایک روایت میں دو سال تک بچہ کے رونے کو لا اله الا الله

قرار دیا ہے، اس کی سند پر بھی کلام ہوا ہے، ابن عساکر نے اس کو ”غریب جدا“ کہا ہے، تنزیہ الشریعة اور اس کے حاشیہ میں اس کے بارے میں مزید وضاحت ہے وہاں دیکھ لیا جائے۔ (تنزیہ الشریعة ۱۷۱/۱)

عورتوں کے متعلق

☆ شاو روہن و خالفوہن .

ترجمہ : عورتوں سے مشورہ کرو اور ان کی رائے کے خلاف کرو۔
تحقیق : محدثین نے لکھا ہے کہ اس کی کوئی اصل نہیں ہے۔

(المقاصد ۴۸/۲ // المصنوع ۱۱۱۳ // الدرر المنتشرة ص ۱۳۴ // التذكرة ۱۲۸)

☆ اخروہن من حیث اخرہن اللہ.

ترجمہ : عورتوں کو پیچھے کرو جیسا کہ اللہ تعالیٰ نے ان کو پیچھے کیا۔
تحقیق : یہ حدیث نہیں ہے، بلکہ ابن مسعود رضی اللہ عنہ کا کلام ہے۔

(الاسرار ۱۱۱۱ // السلسلة، رقم الحدیث ۹۱۷)

☆ علیکم بدین العجائز .

ترجمہ : عمر رسیدہ عورتوں کے دین کو پکڑے رہو۔
تحقیق : اس کی کوئی اصل نہیں ہے۔ (المغنی ۷۴۵ // كشف الخفاء ۲/۱۸۲)

(الاسرار ۴۸/۲ // تذكرة الموضوعات ۱۱۶ // المقاصد الحسنة ۲۹۰)

☆ عن علیؑ قال دخلت انا و فاطمة علی رسول الله ﷺ

و وجدناه یبکی بکاء شدیداً الخ

ترجمہ : حضرت علیؑ فرماتے ہیں میں اور فاطمہؑ آنحضرت ﷺ کے گھر آپ کی خدمت میں حاضر ہوئے تو دیکھا کہ رسول اللہ ﷺ بہت زیادہ رو رہے ہیں، میں نے عرض کیا یا رسول اللہ! میرے ماں باپ آپ پر قربان، آپ کیوں رو رہے ہیں، آپ ﷺ نے فرمایا میں معراج کی رات اپنی امت کی عورتوں کو جہنم کے اندر مختلف قسم کے عذابوں میں گرفتار دیکھا، اس عذاب کی شدت اور ہولناکی کے تصور سے مجھے رونا آ گیا، میں نے ایک عورت کو دیکھا جو بالوں سے لٹکی ہوئی تھی اور اس کا دماغ ابل رہا تھا، ایک دوسری عورت کو اس طرح دیکھا کہ وہ زبان کے بل لٹکی ہوئی تھی اور گرم پانی اس کے حلق میں ڈالا جا رہا تھا، ایک عورت کو دیکھا کہ چھاتیوں کے بل لٹکی ہوئی تھی، اور ایک عورت کو دیکھا جو اپنا گوشت کھا رہی تھی اور اس کے نیچے آگ جلائی جا رہی تھی، ایک دوسری عورت کو اس حال میں دیکھا کہ اس کے پیر اس کے ہاتھوں سے بندھے ہوئے تھے، اور سانپ بچھوں اس پر مسلط تھے، اور ایک اندھی بہری اور گونگی عورت کو آگ کے تابوت میں دیکھا اس کا دماغ ناک اور بدن دوسرے سراخوں سے نکل رہا تھا، اور ایک عورت کو دیکھا کہ اس کا گلا اور پھلا بدن آگ کی قینچیوں سے کاٹا جا رہا ہے، اور ایک عورت کو دیکھا جس کے ہاتھ اور چہرہ جلا یا جا رہا تھا اور وہ اپنی انتڑیاں کھا رہی تھی، ایک عورت کو اس حال میں دیکھا کہ چہرہ خنزیر کی طرح تھا اور باقی جسم گدھے کی طرح تھا اور مختلف قسم کے عذابوں میں مبتلا تھی، ایک عورت کو کتے کی شکل میں دیکھا، اس کے پاخانہ کے راستہ سے آگ داخل ہو رہی تھی اور منہ سے نکل رہی تھی، اور عذاب دینے والے فرشتے

جہنم کے گرز سے اس کو مار رہے ہیں۔ حضرت فاطمہؓ نے کھڑے ہو کر عرض کیا، میری آنکھوں کی ٹھنڈک! میرے ابا جان! ان پر یہ عذاب کون سے اعمال کی وجہ سے ہو رہا تھا؟ آپ ﷺ نے اس کے جواب میں فرمایا: جس عورت کو میں نے سر کے بالوں کے ذریعہ جہنم میں لٹکا ہوا دیکھا وہ عورت نامحرم مردوں سے اپنے سر کے بال نہیں چھپاتی تھی، اور جو عورت زبان کے بل جہنم میں لٹکی ہوئی تھی وہ زبان درازی کر کے اپنے شوہر کو تکلیف پہنچایا کرتی تھی، اور جو عورت چھاتیوں کے بل لٹکی ہوئی تھی وہ اپنے شوہر کے بستر سے دور رہتی تھی، اور جو عورت دونوں پیر سے لٹکی ہوئی تھی وہ اپنے گھر سے شوہر کی اجازت کے بغیر نکلتی تھی، اور جو اپنے بدن کو کھارہی تھی وہ لوگوں کے لئے مزین ہوتی تھی، اور جس کے ہاتھ اس کے پیروں سے بندھے ہوئے تھے اور سانپ بچھو اس پر مسلط تھے وہ دنیا میں جنابت اور حیض سے پاک صاف رہنے کا اہتمام نہیں کرتی تھی، اور نماز کا استہزاء کیا کرتی تھی، اور جو عورت اندھی بہری گونگی تھی وہ زنا سے بچے جنتی پھر اس کو اپنے شوہر کے گلے میں لٹکا دیتی، اور جس کا گوشت قینچیوں سے کاٹا جا رہا تھا وہ مردوں کے سامنے اپنے آپ کو پیش کرتی تھی، اور جس کا سر خنزیر کی طرح اور باقی جسم گدھے کی طرح تھا وہ جھوٹ بولنے والی اور چغل خوری کرنے والی تھی، اور جو عورت کتے کی شکل میں تھی اور اس کے دبر سے آگ داخل ہو رہی تھی، اور منہ سے باہر نکل رہی تھی وہ حسد کرنے والی اور نوحہ کرنے والی اور مغنیہ تھی۔

تحقیق: علامہ ابن باز نے لکھا ہے کہ یہ موضوع روایت ہے، پوری تفتیش کے بعد

بھی کہیں اس روایت کا پتہ نہیں ملا۔ (مجموع فتاویٰ ابن باز، ۲۶/۲۲۳)

رشتہ داری میں نکاح

☆ لا تنكحوا القرابة فان الولد يخلق ضاویا.

ترجمہ : رشتہ داروں میں نکاح مت کیا کرو، اس لئے کہ اس سے بچہ کمزور پیدا

ہوتا ہے۔

تحقیق : یہ رسول اللہ ﷺ کا کلام نہیں ہے۔

(المغنی ۳۸۷ // التذکرۃ ۱۲۷ // الفوائد المجموعۃ ۱۷۱)

جماع کی فضیلت

☆ ان الرجل لیجامع اہلہ فیکتب لہ اجر ولد ذکر قاتل فی

سبیل اللہ فقتل .

ترجمہ : کوئی آدمی جب اپنی بیوی سے صحبت کرتا ہے تو اتنا ثواب ملتا ہے کہ گویا

اس کا ایک بیٹا اللہ کے راستے میں لڑتا لڑتا شہید ہو گیا ہو۔

تحقیق : اس کی کوئی اصل نہیں ہے۔

(التذکرۃ ۱۲۶ // الفوائد المجموعۃ ۱۱۶۹ // المغنی عن حمل الاسفار ۴۰۳)

حاملہ کی فضیلت

☆ اما ترضی احدا کن انہا اذا کانت حاملًا من زوجها وهو

عنها راض ان لها مثل اجر الصائم القائم في سبيل الله
عز وجل ، واذا اصابها الطلق لم يعلم اهل السماء والارض ما
اخفى لها من قرّة اعين ، فاذا وضعت لم يخرج من لبنها جرعة
و لم يمص من ثديها مصّة الا كان لها بكل جرعة و بكل مصّة
حسنة ، فان اسهرها ليلة كان لها مثل اجر سبعين رقبة تعنتهم
في سبيل الله عز وجل ، سلامة ! تدرين لمن اعنى هذا ؟ هذا
للمتعففات الصالحات المطيعات لازواجهن اللواتي لا
يكفرون العشير .

ترجمہ : کیا تم عورتوں میں سے کوئی اس سے راضی نہیں ہے کہ جب کوئی عورت
اپنے شوہر سے حاملہ ہوتی ہے اس حال میں کہ اس کا شوہر اس سے راضی ہو تو اس کو اس
روزے دار کے برابر ثواب ملتا ہے جو اللہ کے راستے میں روزہ رکھ رہا ہو، اور جب اس کو درد
زہ ہوتا ہے تو نہ آسمان والے اور نہ زمین والے جانتے ہیں کہ اس کی آنکھوں کی ٹھنڈک کے
لئے کیا چھپا کر رکھا گیا ہے، اور جب اس سے بچہ پیدا ہوتا ہے تو بچہ جو بھی دودھ کا گھونٹ پیتا
ہے اور اس کی چھاتی سے دودھ چوستا ہے ہر گھونٹ اور ہر چوسکی کے بدلے اسکے لئے ایک نیکی
ہے، اور اگر بچہ کی وجہ سے وہ رات کو جاگتی ہے تو اسکو اللہ کے راستے میں ستر غلام آزاد کرنے
کا ثواب ملتا ہے، اے سلامہ! تمہیں معلوم ہے کہ یہ فضیلت کن عورتوں کے لئے ہے؟ یہ ان
عورتوں کے لئے ہے جو پاکدامن، صلاح و تقویٰ والی اور اپنے شوہروں کی اطاعت کرنے
والی ہیں جو اپنے شوہروں کی ناشکری نہیں کرتی ہیں۔

تحقیق : بقول محدثین کرام یہ روایت موضوع ہے۔

(اللائی ۱۲ / ۱۱۷۵ // تنزیہ الشریعة ۲ / ۲۰۴)

کھانے کے متعلق

☆ امرنا بتصغیر اللقمة فی الاکل و تدقیق المضغ.

ترجمہ : ہمیں کھانے میں چھوٹے لقمے لینے اور باریک چبانے کا حکم دیا گیا ہے۔

تحقیق : محدثین نے وضاحت کی ہے کہ یہ روایت ثابت نہیں ہے۔

(الاسرار ۱۱۳۶ // التذکرۃ ۴۳ // المقاصد ۱۱۹ // کشف الحفاء ۱ / ۲۲۷)

☆ لا تجعلوا آخر طعامکم ماء .

ترجمہ : کھانے کے آخر میں پانی مت پیو۔

تحقیق : اس کی کوئی اصل نہیں ہے۔ (فتاویٰ اللجنة الدائمة ۴ / ۴۶۵)

کھانے کے شروع اور اخیر میں نمک کھانا

☆ علیک یا علی بالملح فانہ شفاء من سبعین داء الجذام

والبرص والجنون.

ترجمہ : اے علی! نمک ضرور استعمال کرو اس لئے کہ وہ ستر بیماریوں سے شفا کا

سبب ہے جن میں سے کوڑھ، برص اور پاگل پن بھی ہیں۔

تحقیق : یہ روایت ثابت نہیں ہے۔

(التذکرہ ۴۱ // الفوائد ۲۸ // تنزیہ الشریعة ۲/۴۳ // الاسرار ۱۰/۴۱)

فائدہ : علامہ سیوطی نے اس کے دو شاہد ذکر کئے ہیں، لیکن علامہ ابن عراق نے دونوں کو رد کر دیا ہے، ایک روایت میں ابراہیم بن حیان بن حکیم ہے، ابن عدی نے کہا ہے کہ اس کی حدیثیں موضوع ہیں (میزان)، دوسری حضرت علیؑ کی موقوف روایت ہے، اس میں ”جویر“ متروک ہے اور ”عیسیٰ بن اشعث“ مجہول ہے۔

☆ اذا اكلت فابدأ بالملح واختم بالملح فان الملح شفاء من

سبعین داء .

ترجمہ : جب کھانا کھاؤ تو نمک سے شروع کرو اور نمک پر ختم کرو، اس لئے کہ نمک میں ستر بیماریوں سے شفا ہے۔

تحقیق : یہ ایک لمبی حدیث کا جزء ہے اس پوری حدیث کو بیہقی نے موضوع کہا ہے اور علامہ سیوطی اور ابن عراق نے ان سے اتفاق کیا ہے، علامہ ذہبی نے بھی اس کو موضوع کہا ہے، ابن حجر نے اسی حدیث کے ایک جزء کو المطالب العالیۃ (باب الذکر علی الموضوع) میں ذکر کر کے کہا ہے، ہذا حدیث ضعیف جدا (یہ حدیث بہت زیادہ کمزور ہے)، اس میں دو راوی جھوٹے ہیں (۱) حماد بن عمرو نصیبی (۲) محمد بن ابراہیم سمرقندی۔ (الذکر علی الموضوع)

(۳۳۹/۲ // تنزیہ الشریعة ۲/۳۷۵)

فائدہ: کھانے سے پہلے یا کھانے کے بعد نمک کھانے کے بارے میں کوئی ضعیف روایت بھی نہیں ہے، اور جو روایتیں ہیں وہ ساقط الاعتبار ہے، ان پر اعتماد کر کے نمک کھانے

کو سنت کہنا درست نہیں ہے۔

حضرت تھانویؒ فرماتے ہیں کہ شروع یا اخیر میں نمک کھانے کے متعلق کوئی ثبوت نظر سے نہیں گذرا، لہذا اس پر استحباب کا حکم نہیں لگا سکتے۔ (امداد الفتاویٰ ۱۱۳۷)

فائدہ : اسی طرح بعض لوگ کھانے سے پہلے اور کچھ لوگ کھانے کے بعد میں میٹھی چیز کھانے کو سنت سمجھتے ہیں، عاجز کو ایسی کوئی روایت نہیں ملی۔

شمال کبریٰ میں مصنف کتاب نے ”آخر میں میٹھا کھانا“ کے عنوان کے ماتحت

تحریر فرمایا ہے:

آخر میں میٹھا کھانا:۔ حضرت عکراش بن ذویبؓ فرماتے ہیں کہ انہوں نے نبی کریم ﷺ کے ساتھ شرید کھایا جس میں چربی کی بڑی چکناہٹ تھی، پھر اسکے بعد کھجور نوش فرمایا۔

(ترمذی، ابن ماجہ)

اس سے معلوم ہوتا ہے کہ مصنفؒ کو بھی کوئی ایسی خاص روایت اس باب میں نہیں ملی جس میں حضور ﷺ کی طرف سے اس کی ترغیب ہو یا کسی صحابی نے حضور ﷺ کی رغبت یا اہتمام کا ذکر کیا ہو، مذکورہ حدیث ایک اتفاقی واقعہ ہے، حضور ﷺ کے قصد کا اس میں ذکر نہیں ہے۔

مفتی کمال الدین صاحب دامت برکاتہم لکھتے ہیں: کھانا کھانے سے پہلے یا کھانا کھانے کے بعد میٹھا کھانے کو سنت کہنا یا سمجھنا درست نہیں۔

(کھانے پینے کی حلال و حرام چیزیں۔ از مفتی کمال الدین استاذ جامعہ دارالعلوم کراچی۔)

دستر خوان پر باتیں کرنا

☆ تحدثوا على الطعام وخالقوا سنة اليهود .

ترجمہ : تم کھانا کھاتے ہوئے باتیں کیا کرو اور یہود کے طریقے کی مخالفت کرو۔

تحقیق : اس کی کوئی اصل نہیں ہے۔ (النسخة البهيبة ، رقم الحديث ۲۴۲)

فائدہ : علامہ سخاویؒ نے ”المقاصد الحسنة“ میں، اور ان سے نقل کر کے ملا علی قاری

” نے ”المصنوع“ میں، اور عجلونیؒ نے ”كشف الخفاء“ میں لکھا ہے:

الكلام على المائدة لا اعلم فيه شيئا نفيًا ولا اثباتًا۔

”دستر خوان پر باتیں کرنے یا نہ کرنے کے متعلق میرے علم میں کوئی حدیث

نہیں آئی ہے۔“

دستر خوان پر گرا ہوا کھالینا

☆ من وجد لقمة او كسرة في مجرى الغائط او البول فاخذها

فاماط عنها الاذى و غسلها غسلًا نعمًا ثم اكلها لم تستقر في

بطنه حتى يغفر له .

ترجمہ : جس نے کھانے کا لقمہ یا ٹکڑا پیشاب یا پاخانہ بہنے کی جگہ میں پایا، اس کو

اٹھا کر صاف کیا اور اچھی طرح دھو کر اسے کھالیا تو اس لقمہ کے پیٹ میں پہنچنے سے پہلے اس کی

مغفرت ہو جائے گی۔

تحقیق : محدثین نے لکھا ہے کہ یہ روایت موضوع ہے۔ (تنزیہ الشریعة ۱۱/۲۴۱/۲ اللآلی المصنوعة ۱۱/۲۵۵/۲ المطالب العالیة - باب ذکر التواضع فی المأکول - ۷۸۸/۱۰)

☆ من وجد كسرة من طعام او مما يؤكل فاماط عنها الاذى
ثم اكلها كتبت له سبع مائة حسنة وان هو اماط عنها الاذى
ثم رفعها كتبت له سبعون حسنة .

ترجمہ : جس نے کھانے کی کسی چیز کا ٹکڑا پایا، اس کو صاف کر کے کھا گیا تو اس کے لئے سات سو نیکیاں لکھی جائیں گی، اور اگر اس کو صاف کر کے کسی اونچی جگہ رکھ دیا تو اس کے لئے ستر نیکیاں لکھی جائیں گی۔
تحقیق : علماء نے تصریح کی ہے یہ روایت موضوع ہے۔

(اللآلی المصنوعة ۱۱/۲۵۶/۲ تنزیہ الشریعة ۱۱/۲۶۵/۲)

☆ ان الاخوان اذا رفعوا ايديهم عن الطعام لا يحاسب من
اكل من فضل ذلك الطعام .

ترجمہ : کھانے والوں کے کھانے سے فارغ ہو جانے کے بعد بچا ہوا کھانا جو کھالے گا اس کا حساب نہیں ہوگا۔

تحقیق : اس کی کوئی اصل نہیں ہے۔ (المغنی ۳۵۴ // التذكرة ۱۴۴)

فائدہ : اس باب میں اور بھی مختلف روایتیں منقول ہیں، ان سب کا خلاصہ یہ ہے

کہ جو شخص گرا ہوا لقمہ دسترخوان سے اٹھا کر کھالے گا اس کی زندگی خوشحال گزرے گی، روزی میں وسعت ہوگی، اور اس کی اولاد میں عافیت رہے گی اسی طرح خطرناک امراض مثلاً برص، جذام اور پاگل پن سے محفوظ رہے گا، اور اولاد خوبصورت اور چالاک ہوگی، فقر سے حفاظت ہوگی وغیرہ۔

علامہ محمد بن طاہر بیہقیؒ، علامہ سخاویؒ، ابن عراقؒ اور دیگر علماء نے ان میں سے بعض کو موضوع اور بعض کو منکر کہا ہے، البتہ مسلم کی ایک روایت ہے جو اس باب میں ثابت ہے کہ لقمہ گرجائے تو اس کو اٹھا لو اور اس کو صاف کر لو اور شیطان کے لئے مت چھوڑو۔ (التذکرۃ ۱۱۴۲ // المقاصد ۴۰۰ // تنزیہ الشریعہ ۲/۲۶۲)

بے گناہ کے ساتھ کھانا

☆ من اکل مع مغفور له غفر له .

ترجمہ : جو کسی بے گناہ کے ساتھ کھائے گا اس کی مغفرت کر دی جائے گی۔

تحقیق : محدثین نے لکھا ہے کہ یہ موضوع روایت ہے۔

(المقاصد ۴۰۱ // الاسرار ۱۱۳۱۹ // التذکرۃ ۱۱۴۴ // كشف الخفاء ۲/۲۷۱)

فائدہ : اسی طرح یہ جو مشہور ہے کہ۔ بچہ جس دسترخوان پر کھاتا ہے اس کھانے کا

حساب نہیں ہوتا۔ اس کی کوئی اصل مجھے نہیں ملی۔

انار میں جنت کا دانہ

ما من رمان الا ويلحق بحبة من رمان الجنة .

ترجمہ : ہر انار میں جنت کے انار کا ایک دانہ ملایا جاتا ہے۔

تحقیق : اس حدیث کو بعض علماء نے موضوع کہا ہے، لیکن ضعیف کہنا مناسب

حال ہے جیسا کہ علامہ سخاویؒ، علامہ سیوطیؒ، ابن عراقؒ وغیرہ کا رجحان ہے۔

(المقاصد ۱۱۳۷۱ // الاسرار ۱۱۴۱۰ // تنزیہ الشریعة ۲/۲۴۳)

ناخن کاٹنے کے متعلق

☆ من قلم اظفاره يوم السبت خرج منه الداء و دخل فيه

الشفاء الخ.

ترجمہ : جو اپنے ناخن سینچر کو کاٹے گا تو اس کی بیماری دور ہوگی اور اس کو شفاء ملے

گی (یہ ایک لمبی حدیث ہے جس میں ہفتے کے ہر دن میں ناخن کاٹنے کی ایک الگ فضیلت

بیان کی گئی ہے، پوری حدیث ذیل کے حوالوں میں دیکھئے)

تحقیق : محدثین نے لکھا ہے کہ یہ روایت موضوع ہے۔

(الفوائد ۱۱۲۴۸ // رد المحتار ۹/۴۹۶ // التذكرة للفتنی ۱۶۰)

☆ من قص اظفاره مخالفا لم ير في عينيه رمداً.

ترجمہ : جو شخص اپنے ناخن مخالف طور پر کاٹے گا اس کی آنکھوں میں تکلیف نہیں

ہوگی۔

تحقیق : علماء نے وضاحت کی ہے کہ یہ روایت موضوع ہے۔

(الاسرار ۱۱۳۴۱ / کشف الخفاء ۲ / ۱۱۳۲۱ / المقاصد ۲۴۲ / رد المحتار ۹ / ۴۹۶)

”مُخَالَفًا“ کی تشریح: دائیں ہاتھ سے اس طرح شروع کیا جائے پہلے چھوٹی انگلی، پھر بیچ والی، پھر انگوٹھا، پھر چھوٹی انگلی کے پاس والی، پھر شہادت کی انگلی، پھر بائیں ہاتھ کا انگوٹھا، پھر بیچ والی انگلی، پھر چھوٹی انگلی، پھر اس کے پاس والی انگلی، پھر شہادت کی انگلی۔

(رد المحتار ۹ / ۴۹۶)

اس ترتیب کی وضاحت میں حضرت علیؑ کے اشعار منقول ہے، لیکن ان کی نسبت حضرت علیؑ کی طرف بالکل جھوٹ ہے۔

☆ (قال الغزالیؒ) سمعت انه ﷺ بدأ بمسبحة اليمنى و ختم

بابهامه اليمنى و ابتدأ فى اليسرى بالخنصر الى الابهام .

ترجمہ : (امام غزالی نے احیاء العلوم میں لکھا ہے کہ) میں نے سنا ہے کہ حضور ﷺ نے ناخن کاٹنے میں دائیں ہاتھ کی شہادت کی انگلی سے ابتداء کی اور دائیں ہاتھ کے انگوٹھے پر ختم کیا، اور دائیں ہاتھ کی چھوٹی انگلی سے شروع کر کے انگوٹھے پر ختم فرمایا۔
تحقیق : حافظ عراقیؒ نے اس کے متعلق لکھا ہے:

البداءة فى قلم الاظفار بمسبحة اليمنى والخنصر بابهامها و فى

اليسرى بالخنصر الى الابهام لم اجد له اصلا

”یعنی ناخن کاٹنے میں دائیں ہاتھ کی شہادت کی انگلی سے ابتداء کرنے اور دائیں ہاتھ کے انگوٹھے پر ختم کرنے، اور بائیں ہاتھ کی چھوٹی انگلی سے شروع کر کے انگوٹھے پر ختم

کرنے کے متعلق کوئی اصل مجھے نہیں ملی۔“

ملا علی قاریؒ نے لکھا ہے کہ ناخن کاٹنے کی کوئی ترتیب رسول اللہ ﷺ سے ثابت نہیں ہے، علامہ شامیؒ نے بھی بعض علماء سے یہی نقل کیا ہے اور یہ بھی نقل کیا ہے کہ جب اس کی کوئی اصل نہیں ہے تو اس کو مستحب سمجھنا بھی جائز نہیں ہے، اس لئے کہ مستحب ہونا ایک شرعی حکم ہے، لہذا مستحب ثابت کرنے کے لئے بھی شرعی دلیل کا ہونا ضروری ہے۔

(المغنی ۱۱۹۰ // رد المحتار ۹/۹۷/۱۴ الاسرار ۲۵۷)

دنیا کے متعلق

☆ الدنيا جيفة و طلابها (طالبوها) كلاب .

ترجمہ : دنیا مردار ہے اور اس کے طلب گار کتے ہیں۔

تحقیق : یہ روایت انہی الفاظ کے ساتھ ثابت نہیں ہے، البتہ اس سے قریب قریب حضرت علیؓ کا ایک قول منقول ہے:

الدنيا جيفة فمن ارادها فليصبر على مخالطة الكلاب .

یہ روایت حضرت علیؓ پر موقوف ہے، اور ابن ابی شیبہ نے اس کو مرفوعاً ذکر کیا ہے۔

(كشف الخفاء ۱/۱۴۶۴ // الجدل الحثيث ۱۱۴۶ // موضوعات الصغاني ۳۶)

☆ الدنيا مزرعة الآخرة.....دنیا آخرت کی کھیتی ہے۔

تحقیق : اس کی کوئی اصل نہیں ہے، یعنی یہ حدیث کے الفاظ نہیں ہے۔

(المقاصد ۱۲۱۷ // الاسرار ص ۲۰۴ // التذكرة ۱۷۴)

☆ الدنيا حلالها حساب حرامها عقاب .

ترجمہ : دنیا کے حلال کا حساب ہے اور اس کے حرام پر سزا ہے۔
تحقیق : یہ حضرت علیؓ کا کلام ہے، رسول اللہ ﷺ کی حدیث نہیں ہے۔
(تذکرۃ الموضوعات ۱۷۳)

غور و فکر کی فضیلت

☆ تفکر ساعة خیر من عبادة سنة .

ترجمہ : ایک گھڑی غور و فکر کرنا ایک سال کی عبادت سے زیادہ بہتر ہے۔
تحقیق : یہ حدیث نہیں ہے بلکہ حضرت سری سقطیؒ کا کلام ہے۔ (المصنوع ۱۱۸۲)
الفوائد المجموعة ۱۱۳۱ ۴ / كشف الخفاء ۱ / ۱۱۳۵ ۶ / الموضوعات لابن جوزی ۳ / ۱۱۴۴
(التذکرۃ ۱۸۸)

☆ فکرة ساعة خیر من عبادة ستین سنة .

ترجمہ : ایک گھڑی غور و فکر کرنا ساٹھ سال کی عبادت سے بہتر ہے۔
تحقیق : اس روایت کی سند میں دو راوی جھوٹے ہیں (۱) عثمان بن عبد اللہ القرشی
الشامی (۲) اسحاق بن نجیح المملطی، اس کو امام احمدؒ نے اکذب الناس (سب سے زیادہ جھوٹا)
کہا ہے، اسی وجہ سے ابن جوزیؒ اور البانی نے اس کو موضوع کہا ہے، البتہ حافظ عراقیؒ اور
علامہ سیوطیؒ اس کے ضعف کے قائل ہیں، علامہ سیوطیؒ اس کی تائید میں ایک دوسری روایت

لائے ہیں، جس کے الفاظ ہیں:

تفکر ساعة في اختلاف الليل والنهار خير من عبادة الف سنة.
 ”شب وروز کی گردش میں ایک گھڑی غور و فکر کرنا ایک ہزار سال کی عبادت سے
 افضل ہے“

لیکن اس روایت سے مقصود حاصل نہیں ہوتا، کیوں کہ الفاظ کے مختلف ہونے اور
 حضرت انسؓ پر موقوف ہونے کے علاوہ اسکی سند میں ایک راوی سعید بن میسرہ ہے، جس کے
 بارے میں ابن حبانؒ اور حاکمؒ نے کہا ہے کہ یہ حضرت انسؓ سے موضوع روایتیں بیان کرتا
 ہے، اور یحییٰ القطانؒ نے اس کو جھوٹا کہا ہے، لہذا اس سے تائید حاصل نہیں ہو سکتی، بہر حال
 اگر اس کو موضوع نہ بھی مانا جائے تب بھی ضعف شدید کی بنا پر لائق اعتبار نہیں ہے۔

اور ایک روایت میں اسی (۸۰) سال کا عدد مذکور ہے، یہ روایت بہت زیادہ کمزور
 ہے۔ (السلسلة، رقم الحدیث ۱۱۷۳ // الفوائد المجموعة ۴/۳۱۴ // الموضوعات لابن
 جوزی ج ۳/۴۴ // میزان الاعتدال ج ۱-۲)

حضرت شیخ یونس صاحب دامت برکاتہم اس سلسلہ کی مختلف احادیث پر محدثانہ کلام
 کرنے کے بعد تحریر فرماتے ہیں:

ان ساری عبارات سے حدیث کا مقام خود متعین ہو جاتا ہے، بظاہر مرفوعاً
 ثابت ہونا مشکل ہے، اس لئے کہ کوئی طریق (سند) علت قادحہ سے خالی
 نہیں ہے۔ (نوادر الفقہ ۱۳۸)

قربانی کے متعلق

☆ عظموا ضحایا کم فانہا علی الصراط مطایا کم .

ترجمہ : قربانی کے جانوروں کو موٹا کرو کیوں کہ وہ پلصراط پر تمہاری سواریاں بنیں گی۔

تحقیق : محدثین نے لکھا ہے کہ اس کی کوئی اصل نہیں ہے۔

(المقاصد ۱۱۵۸ / کشف الخفاء ۱/۴۳)

☆ استفرہوا ضحایا کم فانہا علی الصراط مطایا کم .

ترجمہ : قربانی کے جانوروں کو چھانٹ کر پسند کرو کیوں کہ وہ پلصراط پر تمہاری سواریاں بنیں گی۔

تحقیق : یہ روایت بہت زیادہ ضعیف ہے، علامہ سخاویؒ نے ابن صلاحؒ سے نقل کیا ہے کہ ”یہ حدیث غیر معروف ہے، اور میرے علم کے مطابق ثابت نہیں ہے۔“

(السلسلة، رقم الحدیث ۱۱۲۶۸۷ / المقاصد ۱۱۵۸ / کشف الخفاء ۱/۴۳)

☆ ان اللہ تعالیٰ یعتق بکل عضو من الضحیة عضوا من

المضحی .

ترجمہ : اللہ تعالیٰ قربانی کے جانور کے ہر ہر عضو کے بدلے قربانی کرنے والے کے ہر ہر عضو کو جہنم سے آزاد کر دیں گے۔

تحقیق : ابن حجرؒ نے لکھا ہے کہ میں نے ایسی کوئی حدیث نہیں دیکھی، ابن

الصراح نے لکھا ہے کہ یہ حدیث غیر معروف ہے اس کی کوئی سند جس سے یہ فضیلت ثابت ہو نہیں سکتی۔ (التلخیص الحبیر - کتاب الضحایا - ۳۴۳/۴)

☆ من ضحی طيبة بها نفسه محتسبا لاضحيته كانت له

حجابا من النار.

ترجمہ : جس نے ثواب کی امید کے ساتھ قربانی کی تو وہ قربانی اس کے لئے جہنم سے آڑ بن جائے گی۔

تحقیق : یہ روایت موضوع ہے، اس کا راوی ابوداؤد کذاب ہے۔

(التلخیص الحبیر - کتاب الضحایا - ۱۱۳۴۳/۴ // السلسلة ۵۲۹)

موت وما بعد الموت کا تذکرہ

☆ موتوا قبل ان تموتوا موت آنے سے پہلے ہی مر جاؤ۔

تحقیق : علماء نے تصریح کی ہے یہ روایت ثابت نہیں ہے۔

(المقاصد ۱۱۴۳۶ // الاسرار ۱۱۳۴۸ // كشف الخفاء ۲/۳۴۶)

☆ الموت جسر يوصل الحبيب الى الحبيب.

ترجمہ : موت ایک پل ہے جو محبوب کو محبوب سے ملاتا ہے۔

تحقیق : اس کی نسبت رسول اللہ ﷺ کی طرف کرنا بے اصل ہے، تفسیر مظہری اور تذکرۃ الموتی للقرطبی میں اس کلام کی نسبت حبان بن اسود کی طرف کی گئی ہے جس سے

معلوم ہوتا ہے کہ یہ حبان بن اسود کا قول ہے۔ (تفسیر مظہری - سورة البقرة - // التذكرة للقرطبي - باب النهی عن تمنی الموت -)

☆ من زار قبر ابویہ او احدہما فی کل جمعة غفر له و کتب برًا.

ترجمہ : جو اپنے والدین یا ان میں ایک کے قبر کی ہر جمعہ کو زیارت کرے گا اس کی مغفرت کر دی جائے گی، اور وہ فرماں بردار لکھا جائے گا۔

تحقیق : یہ روایت ناقابل اعتماد ہے، اس کی سند میں محمد بن نعمان مجہول ہے، عبد الکریم ابن ابوالخارق ضعیف ہے اور تکی بن علاء جھوٹا راوی ہے، امام احمد بن حنبل نے اس کو کذاب کہا ہے، اور وکیع نے اس کو جھوٹا کہا ہے، اور نسائی اور دارقطنی نے اس کو متروک کہا ہے۔ (السلسلة، رقم // ۴۹ الفوائد المجموعة ۳۴۵ // المغنی)

☆ ان من دفن بمكة ولم یکن لائقا بها تنقله الملائكة.

ترجمہ : جو کوئی مکہ میں مدفون ہوتا ہے لیکن اس کے لائق نہیں ہوتا تو فرشتے اس کو وہاں سے منتقل کر دیتے ہیں۔

تحقیق : علماء نے تصریح کی ہے اس کی کوئی اصل نہیں ہے۔

(الاسرار ۱۲۰ // كشف الخفاء ۱/۱۳۸)

☆ قال اعرابی: یا رسول اللہ من یلی حساب الخلق؟ فقال:

اللہ تبارک و تعالیٰ قال هو بنفسه؟ قال: نعم، فتبسم

الاعرابی فقال صلی اللہ علیہ وسلم مم ضحکت یا اعرابی؟ فقال ان الکریم

اذا قدر عفا ، واذا حاسب سامح ، فقال النبي ﷺ صدق
 الاعرابي ، الا لا كريم من الله تعالى ، هو اكرم
 الاكرمين ، ثم قال فقه الاعرابي .

ترجمہ : ایک اعرابی نے رسول اللہ ﷺ سے دریافت کیا کہ یا رسول اللہ! مخلوق کا
 حساب کون لے گا، آپ ﷺ نے فرمایا کہ ”اللہ تعالیٰ“، اس نے کہا: کیا خود اللہ تعالیٰ حساب
 لیں گے، آپ ﷺ نے فرمایا ”جی ہاں“، وہ اعرابی ہنسنے لگا، آپ ﷺ نے فرمایا کہ اے اعرابی
 تمہارے ہنسنے کی کیا وجہ ہے؟ اس اعرابی نے کہا کہ کریم جب قدرت پاتا ہے تو معاف کر دیتا
 ہے، اور حساب لیتا ہے تو درگزر کرتا ہے، تو آپ ﷺ نے فرمایا کہ اعرابی نے ٹھیک کہا، سنو!
 اللہ تعالیٰ سے بڑا کوئی کریم نہیں ہے، وہ سب کریموں سے بڑا کریم ہے، پھر فرمایا کہ اعرابی
 نے ٹھیک سمجھا۔

تحقیق : اس کی کوئی اصل نہیں ہے۔ (المغنی عن حمل الاسفار ۱۰۵۵)

قیامت کے دن سورج کی دوری

قیامت کے دن سورج کی دوری کی مقدار کے متعلق احادیث میں یہ الفاظ وارد
 ہوئے ہیں:

☆ قید میل او اثنین . (ایک میل یا دو میل)

(ترمذی - باب ما جاء فی شأن الحساب و القصاص -)

☆ حتی یكون قاب قوسین . (ایک کمان یا دو کمان)

(مصنف ابن ابی شیبہ - کتاب الفضائل، ما اعطی اللہ محمدا ﷺ -)

☆ حتی تکون من رؤوسهم قاب قوس او قوسین .

(مصنف عبد الرزاق - باب قیام الساعة -)

مذکورہ روایتوں میں قیامت کے دن سورج کی دوری کی مقدار ”ایک میل یا دو میل“ اور کہیں ”ایک کمان یا دو کمان“ مذکور ہے۔
یہ جو کہا جاتا ہے کہ ”سورج قیامت کے دن سوا نیزے کے برابر ہوگا“ تلاش کے باوجود مجھے یہ بات حدیث میں نہیں ملی۔

قیامت کے دن ماں کی طرف منسوب کر کے پکارا جانا

☆ یدعی (ر- ان اللہ یدعوا) الناس یوم القیمة بامہاتهم سترا

من اللہ عزّ وجلّ علیہم .

ترجمہ : قیامت کے دن لوگوں کو ان کی ماؤں کی طرف منسوب کر کے بلایا جائے گا، یہ اللہ کی طرف سے بندوں پر پردہ پوشی ہوگی۔

تحقیق : علامہ سخاویؒ نے لکھا ہے کہ اس روایت کی ساری سندیں کمزور ہیں، اور یہ روایت ان دور روایتوں کے خلاف ہے جن سے باپ کی طرف منسوب کئے جانے کا پتہ چلتا ہے، پھر ان دور روایتوں کو بیان کیا ہے، بعض علماء نے علامہ سخاویؒ سے اتفاق کیا ہے، اور بعض علماء نے تو اس کو صاف موضوع ہی کہہ دیا ہے، خلاصہ یہ کہ یہ روایت غیر معتبر ہے۔

(المقاصد // کشف الخفاء ۱/ ۲۸۲ // التذکرۃ ۲۲۴)

مفتی یوسف صاحب لدھیانویؒ لکھتے ہیں:

ایک روایت میں آتا ہے کہ لوگ قیامت کے دن ماں کی نسبت سے پکارے جائیں گے لیکن یہ روایت بہت کمزور بلکہ غلط ہے۔ (آپ کے مسائل اور ان کا حل ج ۱)

جنت میں ڈاڑھی

☆ ان لابراہیم الخلیل ولا بی بکر الصدیق ﷺ لحية في

الجنة.

ترجمہ : بلاشبہ حضرت ابراہیم خلیل اللہ ﷺ اور حضرت ابو بکر صدیق ﷺ کو جنت میں ڈاڑھی ہوگی۔

تحقیق : یہ روایت ثابت نہیں ہے، علامہ سخاویؒ نے ابن حجرؒ کا قول نقل کرتے ہوئے تحریر فرمایا ہے:

لم يصح ان للخليل ولا للصدیق لحية في الجنة ولا اعرف ذلك

في شيء من الكتب المشهورة ولا الاجزاء المنشورة۔

”حضرت ابراہیم خلیل اللہ اور حضرت ابو بکر صدیق کو جنت میں ڈاڑھی ہونا ثابت نہیں ہے، میں نے کسی بھی حدیث کی کتاب میں اس کو نہیں دیکھا نہ بڑی مشہور کتابوں میں، نہ چھوٹی کتابوں میں“ (المقاصد الحسنة ۱۱۶)

☆ اهل الجنة جرد مرد الا موسى بن عمران فان لحيته

تضرب الی سرتہ .

ترجمہ : جنت والوں کے پورے بدن پر بال نہیں ہوں گے اور نہ ہی ڈاڑھی ہوگی
سوائے حضرت موسیٰ کے کہ ان کی ڈاڑھی ناف تک لمبی ہوگی۔

تحقیق : ملا علی قاریؒ نے لکھا ہے

لم یصح و کذا ما قیل فی حق موسیٰ و ہارون و آدمؑ۔

”یعنی یہ روایت ثابت نہیں ہے، اسی طرف وہ بھی ثابت نہیں ہے جو حضرت موسیٰ،
حضرت ہارونؑ اور حضرت آدمؑ کے بارے میں کہا جاتا ہے (یعنی جنت میں ڈاڑھی ہونا)۔“

علامہ سخاویؒ نے ان سب روایتوں کا تذکرہ کر کے لکھا ہے

ولا اعلم شیئا من ذلك ثابتا۔

”ان روایتوں میں سے کسی کے ثبوت کا مجھے علم نہیں ہے“۔ (المصنوع ۶۶/ المقاصد ۱۱۶)

جہنم کا فنا ہونا

☆ یأتی علی جہنم یوم ما فیہا من بنی آدم احد تخفق ابوابہا

کأنہا ابواب الموحدين .

ترجمہ: جہنم پر ایک ایسا دن آئے گا کہ اس میں بنی آدم میں سے کوئی نہ ہوگا، اس
کے دروازے بچ رہے ہوں گے گویا کہ وہ اہل توحید کے دروازے ہوں۔

تحقیق : محدثین نے لکھا ہے یہ روایت موضوع ہے۔

(اللآلی المصنوعة ۶۶/۲ تنزیہ الشریعة ۲/۳۷۹)

متفرق احادیث

☆ قال ابو بکرؓ یا رسول اللہ هل من جہاد غیر قتال
المشركين قال نعم یا ابا بکر ، ان لله تعالیٰ مجاہدین فی
الارض افضل من الشهداء احياء مرزوقین یمشون علی
الارض یباهی اللہ بہم ملائکة السماء و تزین لہم الجنة کما
تزینت ام سلمة لرسول اللہ ﷺ فقال ابو بکر یا رسول اللہ
ومن ہم ؟ قال الآمرون بالمعروف و الناهون عن المنکر
والمحبون فی اللہ و المبغضون فی اللہ ثم قال والذی نفسی
بیده ان العبد منهم لیكون فی الغرفة فوق الغرفات فوق غرف
الشهداء للغرفة منها ثلاثمائة الف باب منها الیاقوت و الزمرد
الاخضر علی کل باب نور وان الرجل منهم لیزوج بثلاثمائة
الف حوراء قاصرات الطرف عین کلما التفت الی واحدة
منهن فنظر الیہا تقول لہ أتذکر یوم کذا و کذا أمرت
بالمعروف و نہیت عن المنکر کلما نظر الی واحدة منهن
ذکرت لہ مقاما امر فیہ بمعروف و نہی فیہ عن منکر.

ترجمہ : حضرت ابو بکر صدیقؓ نے عرض کیا کہ یا رسول اللہ! کیا ایسا بھی کوئی جہاد
ہے جس میں مشرکین سے قتال نہ ہو، آپ ﷺ نے فرمایا کہ جی ہاں اے ابو بکر! بیشک زمین
میں اللہ تعالیٰ کے ایسے مجاہدین ہیں جو شہداء سے افضل ہیں، جو زندہ اور اللہ کی طرف سے

رزق یافتہ ہیں، وہ زمین پر چلتے ہیں، اور اللہ تعالیٰ آسمان پر فرشتوں کے سامنے ان پر فخر فرماتے ہیں، اور ان کے لئے جنت اس طرح مزین ہوتی ہے، جس طرح ام سلمہ رسول اللہ ﷺ کے لئے سنورتی ہیں، حضرت ابوبکر ؓ نے عرض کیا کہ یا رسول اللہ وہ کون لوگ ہیں؟ آپ ﷺ نے فرمایا کہ وہ امر بالمعروف اور نہی عن المنکر کرنے والے، اور اللہ کے لئے دوستی اور دشمنی کرنے والے ہیں، پھر آپ ﷺ نے فرمایا کہ قسم ہے اس ذات جس کے قبضے میں میری جان ہے بیشک ان میں سے ایک بندہ شہداء کے بالا خانوں کے اوپر ایسے ایک بالا خانے میں ہوگا کہ اس کے تین لاکھ دروازے یا قوت اور سرخ زمرد کے ہوں گے، ان میں ہر دروازے پر نور ہوگا، ان میں ہر ایک آدمی نیچی نگاہوں والی تین لاکھ حوروں سے نکاح کرے گا، جب بھی ان میں سے کسی ایک حور کے پاس جائے گا اور اس کی طرف دیکھے گا تو وہ حور کہے گی کہ کیا تمہیں وہ دن یاد ہے جب تم نے بھلائی کا حکم کیا تھا اور برائی سے روکا تھا، اسی طرح جب بھی وہ کسی حور کی طرف دیکھے گا وہ حور کوئی ایسا موقع یاد دلائے گی جس میں امر بالمعروف اور نہی عن المنکر کا کام کیا تھا۔

تحقیق : اس کی کوئی اصل نہیں ہے، اور اس کے مضمون میں بھی نکارت ہے۔)

(المغنی عن حمل الاسفار ۵۸۷)

☆ الصدق ینجی والکذب ینہک .

ترجمہ : سچ نجات دیتا ہے اور جھوٹ ہلاک کرتا ہے۔

تحقیق : حضرت شیخ یونس صاحب تحریر فرماتے ہیں کہ: یہ لفظ تلاش کے باوجود

اب تک نہیں ملا (یعنی حدیث نہیں البتہ معنی صحیح ہے)۔ (نوادر الحدیث ۲۰۵)

☆ البخیل لا یدخل الجنة و لو کان عابدا ، والسخی لا یدخل

النار و لو کان فاسقا .

ترجمہ : بخیل جنت میں نہیں جائے گا اگرچہ وہ عابد ہو، اور سخی جہنم میں نہیں جائے

گا اگرچہ وہ فاسق ہو۔

تحقیق : اس کی کوئی اصل نہیں ہے۔ (الاسرار المرفوعة ۱۶۳)

شیخ سعدی نے شاید اسی روایت کو اس شعر میں پیش کیا ہے:

بخیل اربود زاہد بحر و بر

بہشتی نہ باشد ز حکم خبر

”بخیل اگرچہ بحر و بر کا زاہد ہو جنتی نہ ہوگا حدیث کے حکم کے مطابق“۔

☆ تخلقوا باخلاق اللہ.....اللہ تعالیٰ کے اخلاق اختیار کرو۔

تحقیق : اس کی کوئی اصل احادیث مرفوعہ میں نہیں ملتی، حضرت شیخ یونس صاحب

دامت برکاتہم لکھتے ہیں:

یہ صوفیانہ کلام ہے، حدیث کی کسی کتاب میں نظر سے نہیں گذرا۔

(نواد الحدیث اللالی المشورہ ۱/۳۵۲ // السلسلہ ۲۸۲۲)

☆ من عرف نفسه فقد عرف ربه .

ترجمہ: جس نے اپنے نفس کو پہچان لیا اس نے اپنے رب کو پہچان لیا۔

تحقیق: یہ حدیث نہیں ہے۔ (المقاصد الحسنہ ۱/۴۱۹ // الاسرار ۳۳۷)

☆ القلب بیت الرب..... دل اللہ کا گھر ہے۔

تحقیق : یہ بھی حدیث نہیں ہے۔ (المقاصد ۱۱۳۰۸ // الاسرار ۲۵۸)

☆ التكبر على المتكبر صدقة .

ترجمہ : متکبر کے ساتھ تکبر کرنا صدقہ ہے۔

تحقیق : بقول محدثین یہ حدیث نہیں ہے۔

(الاسرار المرفوعة ۱۱۷۵ // كشف الخفاء ۱/۳۵۹)

☆ اليقين الايمان كله..... يقين ہی پورا ایمان ہے۔

تحقیق : یہ رسول اللہ ﷺ کی حدیث نہیں ہے، بلکہ حضرت ابن مسعودؓ کا کلام

ہے، امام بخاری نے اس کو کتاب الايمان میں تعليقاً بیان کیا ہے۔

(الاسرار ۱۱۳۷۹ // التذكرة ۱۱۱ // كشف الخفاء ۲/۴۸۸)

☆ حب الوطن من الايمان .

ترجمہ : وطن سے محبت کرنا ایمان میں سے ہے۔

تحقیق : علماء نے تصریح کی ہے یہ بھی حدیث نہیں ہے۔

(المقاصد ۱۱۸۳ // التذكرة ۱۱۱ // كشف الخفاء ۱/۳۹۳ // الاسرار ۱۸۹)

☆ لعن الله الفروج على السروج .

ترجمہ : سواری پر سوار ہونے والی عورتوں پر اللہ کی لعنت ہے۔

تحقیق : ملا علی قاریؒ اور ابن حجرؒ نے لکھا ہے کہ اس کی کوئی اصل نہیں ہے۔
ابن حجرؒ نے اس کے بعد لکھا ہے کہ ابن عدیؒ نے سند ضعیف سے اس کے ہم معنی
ایک روایت بیان کی ہے نہی ذوات الفروج ان یرکن السروج (آپ ﷺ نے منع
فرمایا اس بات سے کہ عورتیں زین پر سوار ہوں)

(الاسرار ۲۷۷ // الدرایة فی تخریج احادیث الهدایة ۲/۴۱۲)

☆ المغتاب و المستمع شریکان فی الاثم .

ترجمہ : غیبت کرنے والا اور سننے والا دونوں گناہ میں شریک ہیں۔
تحقیق : یہ روایت احیاء العلوم میں مذکور ہے، علامہ سبکیؒ کو اس کی کوئی اصل نہیں
ملی، ملا علی قاریؒ نے لکھا ہے کہ ان الفاظ سے کوئی حدیث نہیں ہے۔

(منہج الحیاة الایمانیة ۱۴۷)

☆ اتقوا مواضع التہم تہمت کی جگہوں سے بچو۔

تحقیق : محدثین نے لکھا ہے کہ یہ حدیث نہیں ہے۔

(الاسرار ۱۰۵ // الفوائد المجموعۃ ۴/۳۱۴ // کشف الخفاء ۱/۵۸۱)

☆ من ابتلی ببلیتین فلیختر اسهلہما .

ترجمہ : جو کوئی دو مصیبتوں میں پھنس جائے اس کو چاہئے کہ ان میں سے سہل کو
اختیار کر لے۔

تحقیق : یہ حدیث کے الفاظ نہیں ہے، البتہ اس کے ہم معنی ام المؤمنین حضرت

عائشہؓ کا یہ قول ہے:

ماخیر النبی ﷺ بین امرین الا اختار ایسرهما مالم یکن اثما
 ”رسول اللہ ﷺ کو جب دو باتوں کا اختیار ملتا تو آپ ﷺ ان میں سے آسان کو
 اختیار فرماتے بشرطیکہ وہ گناہ نہ ہو“۔ (المقاصد ۱/۴۰۱ // الاسرار ۳۱۲)

☆ من جد وجد..... جس نے کوشش کی اس نے پایا۔
 تحقیق : ملا علی قاریؒ نے لکھا ہے کہ یہ حدیث نہیں ہے۔ (الاسرار ۳۲۶)

☆ السنة الخلق اقلام الحق.
 ترجمہ : مخلوق کی زبانیں حق کے قلم ہیں۔
 تحقیق : علامہ سخاویؒ نے لکھا ہے کہ اس کی کوئی اصل نہیں ہے، بلکہ وہ کسی بزرگ
 کا کلام ہے۔ (المقاصد ۱/۸۴ // المصنوع ۵۸ع)
 شاید یہی بات اردو میں اس طرح مشہور ہے ”زبان خلق کو نقارہ خدا سمجھو“۔

☆ ما راہ المسلمون حسنا فهو عند الله حسن .
 ترجمہ : جس چیز کو مسلمان اچھا سمجھے وہ اللہ کے نزدیک بھی اچھی ہے۔
 تحقیق : یہ حدیث نہیں بلکہ ابن مسعودؓ کا کلام ہے۔
 (المقاصد ۱/۳۶۷ // التذکرہ ۹۱)

☆ ما من یوم یصبح فیہ الانسان الا استقبل الروح الجسد

يقول يا جسد اسألك بوجه الله الذي لا يرد سائله ان لا
تعمل اليوم عملا يوردني جهنم .

ترجمہ : ہر صبح انسان کی روح بدن کی طرف متوجہ ہو کر کہتی ہے کہ اے بدن میں
تجھ سے اس اللہ کے وسیلہ سے درخواست کرتی ہوں جس کے نام پر سوال کرنے والا واپس
نہیں کیا جاتا کہ آج تو ایسا کام مت کرنا جو مجھے جہنم میں پہنچا دے۔
تحقیق : اس روایت کی کوئی اصل نہیں ہے۔

(اللائی المصنوعة ۱۱۸۶/۲ // تنزیہ الشریعة ۲/۲۱۹ // التذکرۃ ۲۰۱)

فائدہ : صبح کو سارے اعضاء کا زبان سے عاجزی کے ساتھ درست رہنے کی
درخواست کرنا ثابت ہے، ترمذی (باب حفظ اللسان) میں یہ روایت مذکور ہے۔

☆ حضرت تھانویؒ فرماتے ہیں کہ: مصافحہ کی ترکیب میں مشہور ہے کہ انگوٹھوں کو
دبا دے یہ بے اصل ہے، اور یہ حدیث موضوع ہے کہ انگوٹھوں میں رگِ محبت ہے۔
(آداب المعاشرت ص ۶۰)

☆ حضرت علامہ کشمیریؒ نے فرمایا کہ اس کی کوئی نقل نہیں ہے کہ بچوں کی عبادت کا
ثواب والدین کو ملتا ہے۔ (ملفوظات کشمیری ۲۳۹)

☆ ایباک و السجع یا ابن رواحة.

ترجمہ : اے ابن رواحہ! اپنے آپ کو سجع سے دور رکھو۔

تحقیق : اس کی کوئی اصل نہیں ہے۔ (الاسرار ۴۰ // المغنی ۲۷)

☆ انکم فی زمان الہتمم فیہ العمل و سیاتی قوم یلہمون

الجدل.

ترجمہ : تم ایسے زمانے میں ہو کہ تمہیں عمل کی توفیق دی جاتی ہے، ایک قوم ایسی آئے گی جسے مناظرہ کا خیال غالب رہے گا۔
تحقیق : اس کی کوئی اصل نہیں ہے۔

(الاسرار المرفوعة ۱۱۳۰ // المغنی ۱۱۳۰ // تذکرۃ الموضوعات ۲۴)

☆ من اولی ما اوتیتم الیقین و عزیمۃ الصبر و من اعطی حظہ

منہما لم یبال ما فاتہ من قیام الیل و صیام النہار

ترجمہ : جو چیزیں تمہیں دی گئی ہیں ان میں سب سے بہتر یقین اور صبر کی خصلت ہے، جس کو بھی ان دونوں خصلتوں میں سے حصہ ملا تو وہ قیام لیل اور دن کے نقلی روزوں میں سے کچھ فوت ہو جائے تو اس کی پرواہ نہ کرے۔

تحقیق : اس کی کوئی اصل نہیں ہے، البتہ ایک روایت اس طرح ہے ما انزل

اللہ شیئا اقل من الیقین و لا قسم شیئا بین الناس اقل من الحلم (اللہ نے یقین سے کم کوئی چیز نہیں اتاری اور حلم سے کم لوگوں میں کوئی چیز تقسیم نہیں کی)۔

(الاسرار المرفوعة ۱۱۴۸ // كشف الخفاء ۱/۲۹۷ // المغنی ۴۴)

☆ ان للہ ملکا ینادی کل یوم من خالف سنة رسول اللہ ﷺ

لم تنلہ شفاعتہ

ترجمہ : اللہ کا ایک فرشتہ روزانہ اعلان کرتا ہے کہ جو بھی رسول اللہ ﷺ کی سنت کی مخالفت کرے گا وہ ان کی سفارش سے محروم رہے گا۔
تحقیق: اس کی کوئی اصل نہیں ہے۔ (المغنی ۴۶)

☆ من حمل طرفة من السوق الى عياله فكأنما حمل اليهم
صدقة.

ترجمہ : جو بازار سے اپنے عیال کے لئے کوئی عمدہ چیز لے جائے گا تو گویا اس نے ان صدقہ دیا۔

تحقیق : یہ روایت یا تو موضوع ہے یا بہت زیادہ کمزور ہے۔ (المغنی ۴۰۵)
// تذكرة الموضوعات للفتنی ۱۳۱ // السلسلة ج ۱۴ رقم الحديث ۶۵۱۷ // الفوائد
المجموعة ۱۱۷۳ // کتاب تذكرة الموضوعات للمقدسی (۸۵)

☆ نعم العون على الدين المرأة الصالحة

ترجمہ : نیک بیوی دین کے لئے کیا ہی اچھی مددگار ہے۔
تحقیق: اس کی کوئی اصل نہیں ہے۔

(المغنی ۱۰۲۵ // الفوائد المجموعة ۱۱۶۳ // تذكرة الموضوعات ۱۲۴)

☆ من صبر على سوء خلق امرأته اعطاه الله من الاجر مثل ما
اعطى ايوب على بلائه و من صبرت على سوء خلق زوجها
اعطاها الله مثل ثواب آسية امرأة فرعون

ترجمہ : جو شخص اپنی بیوی کی بد اخلاقی پر صبر کرے گا اس کو اللہ تعالیٰ اتنا اجر دیں گے جتنا ایوبؑ کو ان کی مصیبت پر دیا تھا، اور جو عورت اپنے شوہر کی بد اخلاقی پر صبر کرے گی اس کو اللہ تعالیٰ فرعون کی بیوی حضرت آسیہ کے برابر ثواب دیں گے۔

تحقیق : اس کی کوئی اصل نہیں ہے۔ (المغنی ۳۹۰ // السلسلة ج ۲ رقم الحدیث ۶۲۷ // تذکرۃ الموضوعات ۱۲۸ // الفوائد المجموعة ۱۷۵)

☆ خیر تجارتکم البز و خیر صناعتکم الخرز

ترجمہ : سب سے بہترین تجارت کپڑے کی تجارت ہے، اور سب سے بہترین کاریگاری سلانی ہے۔

تحقیق : اس کی کوئی اصل نہیں ہے۔ (الاسرار ۲۰۰ // كشف الخفاء ۱/ ۴۴۰ // تذکرۃ الموضوعات ۱۱۳۵ // المغنی ۴۲۹ // الفوائد المجموعة ۱۹۱)

☆ ما من ليلة الا ينادى مناد يا اهل القبور من تغبطون؟ قالوا

نغبط اهل المساجد لانهم يصومون ولا نصوم و يصلون ولا

نصلى و يذكرون الله و لا نذكره

ترجمہ : ہر رات ایک منادی اعلان کرتا ہے کہ اے قبر والوں! تمہیں کن لوگوں پر رشک آتا ہے، وہ جواب دیتے ہیں کہ ہم مسجد والوں پر رشک کرتے ہیں، کیوں کہ وہ روزہ رکھتے ہیں جبکہ ہم اس پر قادر نہیں ہیں، اور وہ نماز پڑھتے ہیں اور ہم نماز سے محروم ہیں، اور وہ اللہ کا ذکر کرتے ہیں اور ہم نہیں کر سکتے۔

تحقیق: اس کی کوئی اصل نہیں ہے۔ (المغنی ۱۱۵۲۰/الاسرار ۱۱۳۰۰/کشف الخفاء ۱۱۲۲۴/۲ تذکرۃ الموضوعات ۱۱۳۶/الفوائد المجموعۃ ۴۵)

☆ طال شوق الابرار الی لقائی و انا الی لقائهم اشد شوقا.

ترجمہ: نیک لوگ کو میری ملاقات کا اشتیاق طویل ہو گیا، اور میں ان کی ملاقات کا سب سے زیادہ مشتاق ہوں۔

تحقیق: اس کی کوئی اصل نہیں ہے۔ (المغنی ۱۱۷۱۰/التذکرۃ ۱۹۶)

☆ ما النار فی الیسیس باسرع من الغیبة فی حسنات العبد

ترجمہ: خشک گھاس میں آگ اتنی تیزی سے نہیں چلتی جتنی تیزی سے غیرت بندے کی نیکیوں میں چلتی ہے۔

تحقیق: اس کی کوئی اصل نہیں ہے۔ (المغنی ۱۱۸۲۲/کشف الخفاء ۱۱۲۲۷/۲ الاسرار المرفوعۃ ۱۱۳۰۱/تذکرۃ الموضوعات ۱۶۹)

☆ الناس نیام فاذا ماتوا انتبهوا .

ترجمہ: لوگ سوئے ہوئے ہیں جب موت آئے گی تب بیدار ہوں گے۔

تحقیق: یہ حدیث رسول ﷺ نہیں ہے بلکہ حضرت علیؓ کا قول ہے۔

(کشف الخفاء ۱۱۳۷۴/۲ الاسرار المرفوعۃ ۳۵۳/المغنی ۹۹۳/تذکرۃ

الموضوعات ۲۰۰/المقاصد الحسنۃ ۴۴۲)

☆ انی ادنی ما اصنع بالعبد اذا آثر شهوته علی طاعتی ان
احرمه لذة مناجاتی۔

ترجمہ : جن بندہ اپنی خواہشات کو میری اطاعت پر مقدم کر دیتا ہے تو اس کے
ساتھ سب ادنی معاملہ یہ کرتا ہوں کہ اس کو میری مناجات سے محروم کر دیتا ہوں۔
تحقیق : اس کی کوئی اصل نہیں ہے۔ (المغنی ۱۰۰۶ // التذکرۃ ۱۷۲)

☆ من اجلال اللہ تعالیٰ و معرفة حقہ ان لا تشکو وجعک و
لا تذکر مصیبتک

ترجمہ : اللہ تعالیٰ کا اکرام اور ان کے حق کی معرفت میں سے یہ بات ہے تو تیری
درد کا شکوہ نہ کرے، اور تیری مصیبت کا ذکر نہ کرے۔
تحقیق : اس کی کوئی اصل نہیں ہے۔

(الفوائد المجموعة ۳۱۵ // المغنی ۱۰۱۷ // تذکرۃ الموضوعات ۱۸۹)

☆ ان اللہ تعالیٰ یغض الشاب الفارغ۔

ترجمہ : اللہ تعالیٰ فارغ رہنے والے جوان کو ناپسند فرماتے ہیں۔
تحقیق : اس کی کوئی اصل نہیں ہے۔

(المغنی ۱۰۱۷ // الفوائد المجموعة ۱۹۰ // تذکرۃ الموضوعات ۱۳۴)

☆ ان النبى ﷺ سأل ربه فى ذنوب امته فقال يا رب اجعل
حسابهم الى لئلا يطلع على مساويهم غيرى فاوحى الله

تعالیٰ الیہ ہم امتک وهم عبای وانا ارحم بهم منک لا اجعل
حسابهم الی غیرى لثلاثا تنظر الی مساویہم انت و لا غیرک

ترجمہ : رسول اللہ ﷺ نے اپنے رب سے اپنے امت کے گناہوں کے سلسلہ میں ایک درخواست کی کہ اے میرے رب ان کا حساب میرے سپرد کر دیجئے، تاکہ ان کی برائیوں پر میرے سوا کوئی مطلع نہ ہو، اس پر اللہ تعالیٰ وحی فرمائی کہ وہ آپ کی امت ہے، اور میرے تو وہ بندے ہیں، اور آپ سے زیادہ میں ان پر مہربان ہوں، میں ان کا حساب میرے علاوہ کسی کے سپرد نہیں کروں گا تاکہ آپ بھی اور کوئی دوسرا ان کی برائیوں کو نہ دیکھ پائے۔
تحقیق : اس کی کوئی اصل نہیں ہے۔ (المغنی ۱۱۰۵۱ / التذکرۃ ۲۲۶)

اسرائیلیات

☆ حضرت ابراہیم علیہ السلام کو جب آگ میں پھینکا گیا تو اس وقت فرشتوں کا مدد کے لئے اترا، اور حضرت ابراہیم علیہ السلام کا یہ کہہ کر رد کر دینا کہ میرے لئے میرا اللہ کافی ہے۔
فائدہ: ابن عراق نے ابن تیمیہ سے نقل کیا ہے کہ یہ روایت موضوع ہے۔

(تنزیہ الشریعہ ۲۵۰/۱)

☆ ہاروت و ماروت کا شراب پینا، زہرہ نامی عورت سے زنا کرنا، پھر ایک آدمی کو قتل کرنا، زہرہ کا اڑ کر آسمان کا ستارہ بن جانا، اور ہاروت و ماروت کو کابل کے کنویں میں سزا کے طور پر لٹکایا جانا۔

فائدہ: شہاب عراقی نے لکھا ہے کہ زہرہ سے زنا کی وجہ سے ہاروت و ماروت کو سزا دیئے جانے کا اعتقاد رکھنے والا کافر ہے، کیوں کہ اللہ تعالیٰ کا ارشاد ہے ﴿لَا يَعْصُونَ اللَّهَ فِي مَا أَمَرَهُمْ﴾ (وہ اللہ کے حکم کی نافرمانی نہیں کرتے)۔

☆ شیطان کا سانپ کے پیٹ میں گھس کر جنت میں جانا۔

☆ قوم عمالقہ کی قد و قامت کی مبالغہ آمیز روایتیں مثلاً قوم عمالقہ کے ایک آدمی کے موزے کے سایہ میں موسیٰ کی قوم کے ستر آدمی بیٹھ سکتے تھے، قوم عمالقہ کے ایک آدمی نے موسیٰ عليه السلام کی قوم کے بارہ آدمیوں کو جیب میں ڈال دیا۔

☆ قوم عمالقہ کے ایک آدمی عوج بن عنق کی عجیب و غریب قد و قامت مثلاً وہ سمندر سے مچھلیاں پکڑتا تھا اور سورج پر بھون لیتا تھا، طوفان نوح میں پہاڑ تو ڈوب گئے مگر پانی اس کے گھٹنے تک بھی نہیں پہنچ سکا، موسیٰ کا قد دس ہاتھ تھا، ان کا عصا دس ہاتھ کا تھا، موسیٰ عليه السلام نے دس ہاتھ بلندی پر اچھل کر اس کو عصا مارا تب جا کر اس کے ٹخنے میں لگا۔

☆ کشتی نوح کی تفصیلات، مثلاً وہ کہاں بنی؟ کتنے وقت میں بنی؟ کس چیز کی تھی؟ کتنی لمبی کتنی چوڑی تھی؟ اس کی کتنی منزلیں تھیں؟ اس میں سے کوئی بات بھی قرآن و حدیث میں نہیں ہے، اسی طرح ہاتھی کی دم سے سور کا پیدا ہونا، شیر کی پیشانی سے بلی کا پیدا ہونا، گدھے کے ساتھ شیطان کا سوار ہو جانا یہ سب اسرائیلی خرافات ہیں۔

☆ بلقیس کا غلام باندیوں کو مخلوط کر کے بھیجنا، سلیمان عليه السلام کی طرف سے سونے چاندی کی اینٹیں بچھانے کا حکم، بلقیس کے لئے بال صفا پاؤ ڈر بنوانا۔

☆ حضرت ایوب عليه السلام کی بیماری کا اس حد تک پہنچ جانا کہ لوگ ان سے دور

بھاگنے لگے، ان سے نفرت کرنے لگے، ان کی بیوی کے علاوہ سب لوگوں کا انہیں چھوڑ دینا، انہیں گاؤں کے باہر نکال دینا۔

☆ زمین ایک چٹان پر ہے، اور چٹان ہیل کی سینگ پر ہے، اسی ہیل کی حرکت سے زلزلہ آتا ہے۔

☆ شداد کی جنت کا واقعہ اور اس کی ساری تفصیلات۔

☆ نمرود کا لنگڑے چھھر سے مرنے کا واقعہ۔

☆ یعقوب عليه السلام کا بھیڑیوں سے یوسف عليه السلام کے بارے میں سوال کرنا اور بھیڑیوں کا جواب دینا۔

یہ ساری روایتیں ان کتابوں سے لی گئی ہیں ”الاسرائیلیات و الموضوعات فی کتب التفسیر“، ”تفسیروں میں اسرائیلی روایات“، اور انہوں نے تفسیر ابن کثیر اور روح المعانی سے نقل کیا ہے، جن روایتوں کی طرف اختصار کے ساتھ اشارہ کیا گیا ہے وہ ساری اسرائیلی روایات ہیں جو تفسیر کی کتابوں میں داخل ہو گئی ہیں، ان میں سے کسی چیز کا تذکرہ قرآن و حدیث میں نہیں ملتا۔

رئیس المحمدین حضرت شاہ ولی اللہ محدث دہلوی صاحب لکھتے ہیں کہ:

تفسیر اور تاریخ کی کتابوں میں جو اسرائیلیات ہیں ان میں سے بیشتر علمائے اہل کتاب سے مروی ہیں، ان پر کسی حکم شرعی یا کسی اعتقاد کی بنیاد قائم کرنا جائز نہیں ہے۔

(رحمۃ اللہ الواسعہ ۱۳۱/۳)

الفوز الکبیر میں شاہ صاحب نے تفسیر میں اسرائیلی روایت نقل کرنے کو اسلام کے

خلاف ایک سازش قرار دیا ہے۔ (رحمۃ اللہ الواسعہ ۱۳۰۳)

تحقیق طلب مروجہ احادیث

یہاں کچھ ایسی احادیث نقل کی جاتی ہیں جو عام طور پر سنی جاتی ہیں، لیکن ان کا حال معلوم نہیں ہو سکا ہے، نہ اس کا موضوع ہونا معلوم ہوا ہے اور نہ معتبر ہونا، تاکہ سب اس کی تحقیق کرنے کی کوشش کرے، اور جب تک حقیقت واضح نہ ہو اس کو بیان کرنے سے احتراز کیا جائے، اگر کسی کو کسی روایت کے متعلق کوئی علم ہو تو احقر کو مطلع کریں۔

☆ حضرت موسیٰ علیہ السلام بیمار ہوئے، انہوں نے اللہ تعالیٰ سے دعا کی، اللہ تعالیٰ نے حکم فرمایا کہ فلاں پودا کھاؤ، حضرت موسیٰ نے اسے کھایا تو اللہ تعالیٰ نے انہیں شفا دے دی، پھر جب دوسری مرتبہ بیمار ہوئے تو بغیر اللہ سے دعا کئے وہ ہی پودا پھر کھالیا لیکن اس مرتبہ شفا یاب نہیں ہوئے، اللہ تعالیٰ نے فرمایا کہ اے موسیٰ! شفا میرے ہاتھ میں ہے، پہلی مرتبہ میں نے اس پودے میں شفا رکھی تھی اس لئے آپ کو صحت ملی، اور دوسری مرتبہ میں نے اس میں شفا نہیں رکھی تھی۔

☆ استاذ کی مار سے جہنم کی آگ حرام ہو جاتی ہے۔

☆ جنتی حور کو دیکھ کر ۷۰ سال تک مدہوش رہے گا، اور حور داعی کو دیکھ کر ۷۰ سال مدہوش رہے گی۔

☆ داعی یا گشت کرنے والے سے لگ کر جو ہو گا گزرے گی وہ ہو جاہاں جہاں چلے گی ہدایت کے فیصلے ہوں گے۔

سوال : نوح عليه السلام ساڑھے نو سو سال تک دعوت دی، کیا ساڑھے نو سو سال میں ان سے لگ کر چلنے والی ہوا ۱۰۰ لوگوں کو بھی نہ لگ سکی؟ یا ان کی دعوت میں کچھ کمی تھی؟۔

☆ حضرت نوح عليه السلام دعوت کی راہ میں اتنی تکلیف اٹھاتے کہ پتھروں میں دب جاتے، جبرئیل عليه السلام آ کر انہیں نکالتے۔

☆ جس کی طرف اللہ تعالیٰ ایک مرتبہ رحمت کی نگاہوں سے دیکھتے ہیں اسے جہاد کے لئے قبول فرماتے ہیں، اور جس کی طرف دس مرتبہ رحمت کی نگاہوں سے دیکھتے ہیں اسے حج کے لئے قبول فرماتے ہیں، اور جس کی طرف ستر مرتبہ رحمت کی نگاہوں سے دیکھتے ہیں اسے اللہ کے راستے میں نکالتے ہیں۔

آخری بات

مذکورہ موضوعات کے علاوہ بہت سی بے سند باتیں اور بھی مروج ہیں، ان کی صحت یا عدم صحت کا ثبوت طے بغیر ان کے متعلق کچھ فیصلہ نہیں کیا جاسکتا، تاہم اتنا احتیاط ہر کوئی کر سکتا ہے کہ جب تک کسی روایت کی صحت کا ثبوت نہ مل جائے اسے بیان نہ کرے، اگر ہر ایک شخص یہ طریقہ اپنائے گا تو موضوعات خود بخود دفن ہو جائیں گی۔

ربنا تقبل منا انك انت السميع العليم و تب علينا انك انت
التواب الرحيم ، سبحان ربك رب العزة عما يصفون و سلام
على المرسلين والحمد لله رب العلمين

ماخذ و مراجع

- (۱) صحیح بخاری
(۲) صحیح مسلم
(۳) المستدرک علی الصحیحین للحاکم
(۴) سنن ترمذی
(۵) سنن ابوداؤد
(۶) ابن ماجہ
(۷) مصنف ابن ابی شیبہ
(۸) مصنف عبد الرزاق
(۹) سنن دارمی
(۱۰) تفسیر مظہری
(۱۱) تخریج احادیث و آثار کتاب ”فی ظلال القرآن“
(۱۲) فتح الملہم
(۱۳) شرح مسلم للنووی
(۱۴) عمدۃ القاری
(۱۵) فیض القدیر للمناوی
(۱۶) المقاصد الحسنۃ للسخاوی
(۱۷) تذکرۃ الموضوعات للفتنی
(۱۸) الفوائد الموضوعۃ
(۱۹) الموضوعات للصفغانی
(۲۰) الجدل الحثیث
(۲۱) کشف الخفاء للعجلونی
- (۲۲) المصنوع لملاعلی القاری
(۲۳) الاسرار المرفوعہ لملاعلی القاری
(۲۴) الموضوعات لابن جوزی
(۲۵) تنزیہ الشریعۃ
(۲۶) الآثار المرفوعۃ للکنوی
(۲۷) المطالب العالیۃ
(۲۸) النخبۃ البھیة
(۲۹) اللآلی المصنوعۃ
(۳۰) الفوائد المجموعۃ
(۳۱) التلخیص الحبیر
(۳۲) میزان الاعتدال
(۳۳) لسان المیزان
(۳۴) الدرر المنشرۃ
(۳۵) الکامل لابن عدی
(۳۶) اللؤلؤ المرصوع
(۳۷) المغنی عن حمل الاسفار للعراقی
(۳۸) مناهل الصفاء للسیوطی
(۳۹) زاد المعاد لابن قیم
(۴۰) احیاء العلوم
(۴۱) الاسرائیلیات فی التفسیر والحديث
(۴۲) نواذر الفقہ
(۴۳) الدر المختار

- | | |
|-------------------------------------|---------------------------------------|
| (۶۸) اصول الشاشی | (۴۴) ظفر الامانی للکنویؒ |
| (۶۹) فتاویٰ یوسفیہ | (۴۵) تحذیر الخواص للسیوطیؒ |
| (۷۰) فتنہ وضع حدیث | (۴۶) نزہة النظر |
| (۷۱) امداد الاحکام | (۴۷) رد المحتار |
| (۷۲) احسن الفتاویٰ | (۴۸) طحطاوی علی المراقی |
| (۷۳) امداد الفتاویٰ | (۴۹) التذکرۃ للقرطبی |
| (۷۴) آپ کے مسائل اور ان کا حل | (۵۰) حجة الله البالغة |
| (۷۵) منهج الحياة الایمانیة | (۵۱) مجالس الابرار |
| (۷۶) علوم القرآن | (۵۲) الیواقیت الغالیة |
| (۷۷) مسند عبد الله ابن مبارکؒ | (۵۳) تدریب الراوی |
| (۷۸) تقریب التہذیب | (۵۴) الدراریة فی تخریج احادیث الہدایة |
| (۷۹) اقتضاء الصراط لابن تیمیہ | (۵۵) زوال السنة باعمال السنة |
| (۸۰) تبیین العجب بما ورد فی فضل رجب | (۵۶) رحمة الله الواسعة |
| (۸۱) فتح الباری | (۵۷) نوادر الحدیث مع اللآلی المنثورۃ |
| (۸۲) آداب المعاشرت | (۵۸) فن اسماء الرجال |
| (۸۳) آداب تقریر و تصنیف | (۵۹) فتاویٰ عثمانی |
| (۸۴) تفسیرون میں اسرائیلی روایات | (۶۰) ملفوظات کشمیری |
| (۸۵) مرقاۃ المفاتیح | (۶۱) نصب الراية |
| (۸۶) سیرۃ المصطفیٰ | (۶۲) قصص القرآن (مولانا سیوہاروی) |
| (۸۷) البانی شذوذہ و اخطائہ | (۶۳) معارف القرآن |
| (۸۸) قیمة الزمن عند العلماء | (۶۴) معارف الحدیث |
| (۸۹) سیر اعلام النبلاء | (۶۵) مجموع فتاویٰ ابن بازؒ |
| (۹۰) علمی خطبات | (۶۶) سیرۃ النبیا |
| | (۶۷) بیان القرآن |

شراب کرین پھر پلا باقیبا
 وہی جام گردش میں لا باقیبا
 مہرے عشق کے پیر لگا کر اڑا
 میری خاک جگنو بنا کر اڑا
 خرد کو غلامی سے آزاد کر
 جو انوں کو بیرون کا امتداد کر
 تڑپنے پھر کئی کی توفیق دے
 دل مرتضیٰ سوز صریح دے
 جگر سے وہی تیر پھر پیر کر
 تمنا کو بینوں میں بیدار کر
 میری ناکرد اب سے پیر کر
 وہ ثابت ہے تو اس کو پیر کر
 بتا مجھ کو اسرار مرگ و حیات
 کہ تیری نگاہوں میں ہے کائنات
 خودی کی یہ ہے منزل اولین
 مسافر! یہ تیرا نشیمن نہیں
 بڑھے جا یہ کوہ گران توڑ کر
 طلسم زمان و مکان توڑ کر



IDARATUSSIDDEEQ

DABHEL, DIST. NAVSARI GUJARAT, INDIA

CELL. +919913319190, 9904886188